

سفرِ جادواں



رفاقت جاوید

سفر جاوداں

رفاقت جاوید

القریش پبلی کیشنز

سرکمر روڈ چوک انڈیا بازار لاہور

فون: 042-37668958 , 042-37652546

www.alqurailsh.com E.mail: info@alqurailsh.com

خوب سے خوب تر کتابوں کی اشاعت
جدت اور معیار کے ساتھ

با اہتمام..... محمد علی قریشی

جملہ حقوق محفوظ ہیں

بار اول 2012ء

مطبع نیر اسد پریس لاہور

کیوزنگ کلائمکس گرافکس

قیمت 200/- روپے

انتساب

اباجی اور امی جی کے نام
جن کی بے پناہ محبت اور حوصلہ افزائی
نے مجھے قوتِ گویائی بخشی۔

پیش لفظ

آزاد قومیں اپنی آزادی کی قدر کرتی ہیں۔ کیونکہ آزادی جس قیمت پر حاصل کی جاتی ہے، وہ انسانی سکت سے کہیں زیادہ ہوتی ہے۔ لیکن جذبہ ایثار و صدق و وفا اور لگن و چاہت سے ہمت و حوصلہ کبھی پست نہیں ہوتے۔ اور قومیں ناممکن کو ممکن بنانے میں کامرانی سے ہمکنار ہو جاتی ہیں۔

یہ بھی حقیقت ہے کہ وقت کے گزرنے کے ساتھ آزادی کے حصول کی تگ و دو میں بیٹا ہوا ماضی تاریکیوں میں جا چھپتا ہے اور ایک ایسی نسل جنم لیتی ہے جو آزمائشوں اور کشن حالات کا تصور کرنے سے بے بہرہ ہوتی ہے۔ وقت گزرنے کے ساتھ ان میں اپنی اساس پر فخر ناپید ہوتا چلا گیا تو بد قسمتی سے یہ نسل اک کٹی پتنگ کے مانند فضا کی بے حدود بے کراں وسعتوں میں گم ہو کر اپنی شناخت کھو دے گی۔ ذہن مفلوج ہو کر سوچنے سمجھنے کی صلاحیت سے کوسوں دُور ہو جائیں گے اور پوری قوم ایک نفسیاتی الجھن کے شکنجے میں مقید ہو کر رہ جائے گی۔ اسی وجہ سے وقتاً فوقتاً داستانِ آزادی کا اعادہ کرنا اشد ضروری ہے۔ یہ قوم کے مخلص رہنماؤں اور ہمدرد بزرگوں کا خاصہ ہوتا ہے کہ وہ ہر موڑ پر ان حالات کی یاد دہانی کرانے کو اپنا فرض سمجھتے ہیں کہ جن خاردار راستوں سے گزر کر قوم اس مقام کو حاصل کر پائی ہے۔ جو قومیں اپنے ماضی میں رونما ہونے والے ظلم و ستم کی کہانیوں کو بیان کرنے میں ہچکچاہٹ محسوس کرتی ہیں، ان کے لئے غلطیوں کا اعتراف کرنا اور کامیابیوں پر سرشار ہونا لازم و ملزوم ہو جاتا ہے۔ اسی نسبت سے محاسبے میں قوم کی بقا پوشیدہ ہے۔

ہماری قوم نے آج کے حالات کے پیش نظر بحالتِ مجبوری و بے بسی میں آزادی کے جذبے میں اُبھرنے والی تمام داستانوں کو سرے سے فراموش کر دینے میں عافیت سمجھ کر نئی نسل کو پیغام پہنچانے میں کوتاہی اور بے توجہی برتی ہے، جس کی وجہ سے چار سو مایوسی اور نا اُمیدی کا بحران نظر آتا ہے۔ اسی مقصد کو مد نظر رکھتے ہوئے میرے ناول کا حرف آغاز ہی آزادی ہے۔ 1947ء کی لاکھوں سچی اور روح فرسا کہانیوں میں سے یہ ایک خاندان

کی سچی کہانی ہے جو میں نے اس ہستی کی زبانی سنی، جو بذاتِ خود اس کہانی کا حصہ تھیں۔ برسوں بیت گئے، لیکن آج بھی یہ کہانی میرے ذہن کے گوشوں میں آباد ہے۔ میں یہ کہانی اس اُمید کے ساتھ پیش کر رہی ہوں کہ نئی نسل، ماضی کی طویل، کٹھن اور جان لیوا آزمائشوں سے روشناس ہو کر آزادی کے اس سفرِ جاوداں میں قدم بہ قدم چلنے میں فخر محسوس کرے اور دلوں میں ایک دوسرے سے سبقت لے جانے کی اُمتگ کو بیدار کرنے میں سکون و طمانیت سے ہمکنار ہو سکے۔

بیٹے ہوئے 65 سالوں میں ہر مشکل موڑ پر اس دھرتی ماں کے جوانوں نے اپنی جانوں کا نذرانہ پیش کر کے ہمیں سرخرو کیا۔ ہمارے سروں کو بلند رکھنے میں اپنے فرائض کو خوش اسلوبی سے نبھایا۔ لیکن ان وار ہیروز کی کہانیاں کاروبارِ زندگی اور نفسا نفسی کے دھندلکوں اور غبارِ آلودگی کی نذر ہو کر ذہن سے اتر چکی ہیں۔ ایسی ہی کہانی شہید فلائٹ لیفٹیننٹ راشد احمد خان سے وابستہ ہے، جو ہماری گود میں کھیلا اور ہمارے ہاتھوں میں جوان ہوا۔ ابھی جوانی کی بھری دوپہر کی شروعات ہی تھی کہ وہ اس آزاد اور مقدس دھرتی پر اپنے حلف کی پاسبانی کرتے ہوئے اپنے جوشیلے خون کے رنگ بکھیرتا ہوا آزادی کے سفر کا حصہ بند کر زندہ جاوید ہو گیا۔ جس ملک میں اس فائٹر پائلٹ جیسے لاکھوں شہداء اور غازی موجود ہوں، پھر نا اُمیدی اور مایوسی کیوں؟

آئیں، آج ہم غازیوں اور شہداء کے ساتھ مل کر حلفِ وفا کا آغاز کرتے ہیں کہ ہم پاکستان کی بقاء کی خاطر ایک سیسہ پلائی ہوئی دیوار بن کر زندہ مثال بن جائیں گے اور آزادی کے اس عمل کو ہمیشہ جاری و ساری رکھنے کی کوشش میں اپنے ان رہنماؤں کا ساتھ دیں گے، جنہیں اس دھرتی سے والہانہ لگاؤ ہے۔

اس ناول کے مطالعے کے بعد میرے پیغام کو کس طریقے سے پرکھا جائے گا، آپ کی آرا میرے لئے بیکسن لائٹ کا کام دے گی۔ مجھے اس کا بے چینی سے انتظار رہے گا۔ اور میں محمد علی قریشی صاحب کی تہہ دل سے مشکور ہوں جنہوں نے ادب کی دنیا کا درمیرے لئے وا کرنے میں فراخ دلی کا ثبوت دیا۔ جزاک اللہ۔

آپ سب کی دعاؤں کی طلب گار

رفاقت جاوید

دیوار پر آویزاں فریم میں لکھے ہوئے ان مقدس کلمات کو وہ بڑے انہماک سے پڑھ رہا تھا۔

فَيَا أَيُّهَا الَّذِينَ آمَنُوا تَتَكَلَّمُونَ

”اے جن وائس! تم دونوں اپنے رب کی کون کون سی نعمت کو جھٹلاؤ گے۔“
کمرے کی فضا اور ماحول میں نئی قویلی واپس کے وجود کی مہک سے انوکھی سی طمانیت اور لطافت رچی بسی ہوئی تھی۔
جمال ہم نشین کے شرف زیارت کے احساس نے اس کے چہرے کو تابش اور سحر بنا دیا تھا۔

خوش بخت جملہ عروسی میں بیٹھی سٹکیوں سے اُس کی حرکات و سکنات کا جائزہ لے رہی تھی۔ اُس کے انگ انگ سے پھوٹی ہوئی خوشی اُس کے جذبات کی عکاسی کر رہی تھی۔ وہ دل ہی دل میں اپنی قسمت پر نازاں، لبوں پر شگفتہ مسکان سجائے، بنجور کے اس افتتاحی مرحلے کو خوش آمدید کہنے کو تیار بیٹھی تھی۔ پہلے دن سے اس رشتے کی بنیاد صداقت، وفا، اعتماد اور بے پناہ چاہ پر رکھی گئی تھی۔ دونوں نے اس تعلق اور ربط میں کسی خدشے یا شک و شبہات کی رتی بھر گنجائش نہ چھوڑی تھی۔ کیونکہ فریقگی اور پسندیدگی کی لے مدھم پڑنے میں زیادہ دیر نہیں لگتی، اگر بروقت اس میں توازن برقرار نہ رکھا جائے۔ جلال خان کی تجربہ کار زندگی کے اصول بہت سادہ اور آسان تھے جنہیں خوش بخت بخوبی جانتی تھی۔

آج دونوں اس نئے سفر پر خود اعتمادی سے گامزن ہوتے ہوئے نئے میں سرشار تھے۔
میز پر چاندی کی طشتری میں گلاب کے پھول، پیتل کے تھال میں مٹھائی اور خاکی

باس کی ٹوکری میں پھل بے حد قرینے سے سجائے گئے تھے۔ کمرے کی معطر فضا اور مدہم روشنی نے کمرے کے ماحول کو خاصا خوابناک بنا دیا تھا۔ دُہن کی ناز برداریاں اٹھانا اور چاؤ چونچلوں سے یہاں تک لانے کا کام جلال خان کے ہم پیالہ وہم نوالہ یاروں کی بیگمات نے وضع داری کو پیش نظر رکھتے ہوئے خوش اسلوبی سے انجام دیا تھا۔ وہ انہیں قہقہوں اور چھیڑ خانوں کے بہتے ہوئے آبشاروں کے سپرد کر کے اپنے گھروں کو جا چکی تھیں۔

احساسِ خلوت میں اُس نے اپنے ہاتھوں کو گلاب کے مہکتے پھولوں سے بھر لیا اور اُس کو نذرانہ پیش کیا۔ بے حد اپنائیت سے اس کی پاکیزگی کے فسوں اور حُسن و جمال کے سرور میں اُس نے حنا سے نقش و نگار مخروطی انگلیوں والے مہکتے ہوئے ہاتھوں کو تھام لیا۔ لبوں پر شیریں کلمات اور ستائش آمیز الفاظ تھے۔ خطابِ سخن کے اس ڈھنگ نے اس کی شخصیت کو مکمل اور بھرپور بنا دیا تھا۔ مدح سرائی کے اس انداز میں خوش بخت جھوم اٹھی اور تسکین سے اس نے آنکھیں موند لیں۔

جوانِ رعنا ہشاش بشاش چہرے والے صنفِ قوی نے اپنا سر اُس کے گھٹنوں پر رکھ کر شکستگی کا اظہار کیا۔ زرق برق لباس میں ملبوس اور مُشک و عطر میں کھبی ہوئی خوش بخت نے اعتماد اور محبت سے بھرپور مسکراہٹ سے اسے دیکھا۔ چہرہ رنگِ وفا سے دکھ اٹھا تھا۔ آنکھوں میں مانوسیت کی عبارتِ قابلِ آفرین تھی۔ اور وہ انجانے اور غیر آشنا سفر میں قدم رکھتے ہوئے خود کو دنیا کی سب سے خوش قسمت ترین لڑکی تصور کرتے ہوئے خوشی اور عالم وجد میں مدھوش ہوئے جا رہی تھی۔ عورت کی معصومیت اور ناصحی کی تاریخِ دہرائی جا رہی تھی۔ جس کا ازل سے ابد تک ایک ہی رنگ ہے، ایک ہی ڈھنگ ہے، ایک ہی طریقہ ہے۔

تھوڑے توقف کے بعد پیار بھری آواز نے کمرے کی فضا کو مزید مسحور کن کر دیا۔

منہ نہ دکھلاوے، نہ دکھلا، پر یہ اندازِ عتاب
کھول کر پردہ، ذرا آنکھیں ہی دکھلا دے مجھے



عالم خان، سرحد کے ایک گاؤں کا نمبر دار تھا۔ اس کا خاندان پرانی روایات اور فرسودہ رسومات کا حامل تھا۔ عالم خان کے دو سپوت رونق خاندان اور فخر والدین بہار خان اور جلال خان تھے۔ پانچ بیٹیاں آفتِ جان بن کر ان کے سینے پر موگ دل رہی تھیں۔

حالانکہ شکل و شکل اور کردار کی پاکیزگی میں بہترین ہونے کے باوجود خاندان کے لئے ناقابل برداشت بوجھ تصور کرنا بڑی عام سی بات تھی۔

بہار خان میٹرک کے بعد اپنے والد کی نمبرداری سنبھالنے پر آمدگی کا اظہار کر چکا تھا۔ اس کے طرز و طریقے اور روشِ زیست پر خاندان قربان ہو ہو جاتا۔ وہ خاندان بھر کی شان اور آن اور مستقبل میں اس کا کرتا دھرتا تھا۔

بہار خان کی شادی، خالہ کی بیٹی سے طے پائی تھی۔ پانچویں بیٹیاں بھائیوں سے بڑی تھیں۔ کم عمری میں ہی اپنے خاندان میں بیاہ کر والدین اپنا فریضہ ادا کر چکے تھے۔ یہ وہ وقت تھا، جب بزرگوں کے فیصلوں پر خاندان کا ہر فرد تسلیم ختم کر لیتا تھا۔ باہر سے کسی کی دخل اندازی کی مجال نہ ہوتی تھی۔ ذہن اپنے ہی خاندان سے ہونے کی وجہ سے شادی سے پہلے ہی سسرال میں رچی بسی ہوئی تھی۔ جیسے وہ جنم جنم سے ان کا حصہ ہو۔ اگر نوجوان بچوں کے میلان میں بے راہ روی کا ہلکا سا عکس بھی نظر آ جاتا تو تمام حالات کو صیغہ راز میں رکھتے ہوئے فوراً شادی کر دی جاتی تھی۔ آج کے مسائل اور بہتر سے بہتر پانے کی جستجو کا وہ لوگ تصور بھی نہ کر سکتے تھے۔ زندگی آج کی علتوں سے پاک سہل اور سادہ ہوتی تھی، اس لئے کم عمری کی شادی نے ایسے گھرانوں میں اپنی معاشرتی قدروں اور تہذیبی ڈھانچے کو برقرار رکھا ہوا تھا۔

اُن کی اولاد میں جلال خان سب سے چھوٹا تھا۔ پیٹ پونچھن بچہ ہمیشہ سے ہی سب کی آنکھ کا تارا ہوتا ہے۔ جلال خان بھی بے حد لاڈلا اور اپنی ہر بات منوانے والا بچہ تھا۔ دادا اور نانا، جن کے سامنے کوئی آنکھ اٹھا کر بات نہ کر سکتا تھا، اس نے انہیں بھی آگے لگا رکھا تھا۔ اور خلافِ طبع وہ بھی اس کی کسی ضد اور خواہش کو نہ ٹالتے اور نہ ہی غصہ دکھاتے تھے۔ جلال خان ان کی محبت کی تپش اور حدت کو اچھی طرح بھانپ گیا تھا۔ ہر وقت فائدہ اٹھانے کے بہانے ڈھونڈتا رہتا تھا۔

جلال خان کو فوجی بننے کا بہت شوق تھا۔ وہ خوابوں، خیالوں میں ہمیشہ وردی زیب تن کئے اپنے ملک کی خدمت میں پیش پیش ہوتا تھا۔ اپنے علاقے اور خاندان کی ترقی اور بہتری کے منصوبے بناتا رہتا تھا۔ اور پھر ایک دن اس نے اپنی دیرینہ خواہش کا اظہار آغا جی سے کر ڈالا تو وہ غیض و غضب میں تمللا اُٹھے۔ کوئی بھی غیرت مند پٹھان،

انگریزی فوج کا حصہ بننے کا تصور بھی نہیں کر سکتا تھا۔ کیونکہ اب تک اس قوم کا تجربہ انگریزوں کے ساتھ کافی تلخ رہا تھا۔ پچھلے دس سالوں میں انگریز کی عملی کارکردگی پٹھان قوم کے خلاف تھی۔ اس عرصے میں بے شمار قبیلے ان کے ظلم و ستم کا نشانہ بن چکے تھے۔ سینکڑوں گھر مسمار اور درجنوں افراد شہید کر دیئے گئے تھے۔ انگریز کا مقصد ان تمام آزاد قبائل کو اپنے تسلط میں لانا تھا۔ ان کے خاندان کے کئی جوان لڑکوں کو اغوا کر لیا گیا تھا، جس کی وجہ سے ان میں نفرت و حقارت انتہا کو پہنچ چکی تھی۔ جلال خان کی اس انہونی خواہش پر خاندان میں طوفان برپا ہو گیا۔ ہر طرح کے طریقے اور ہتھکنڈے اُس کے خیالات کو بدلنے میں ناکام ثابت ہو رہے تھے۔ آغا جی کی جائیداد سے عاق کرنے کی دھمکی بھی بے اثر ہو کر رہ گئی تھی۔ آغا جی کے حکم قطعی کے آگے کسی کو انکار کرنے کی اجازت نہ تھی۔ سب اس کی جرأت اور بے باکی پر خوف سے لرز اٹھے تھے۔ اُس کی آزاد رو اور باغیانہ سوچ بنے سب کو ہراساں و پریشان کر دیا تھا۔ ماں کی منتوں، نصیحتوں اور دھمکیوں نے بھی کوئی کام نہ کیا۔ چار سو طعنوں کی بھرمار تھی..... یہ بے غیرت، انگریز کی غلامی کرے گا۔ اس کی جھوٹن کھائے گا۔ آغا جی کے بے جالاؤ و پیار نے اس کا دماغ خراب کر دیا ہے، وغیرہ وغیرہ۔ وہ اپنی لیاقت اور قابلیت پر نازاں خاندان کی پُرستائش تعریفوں کی وجہ سے تو تھا۔ آج سب کی مخالفت پر حیرت میں ڈوب گیا۔ ہر طرح کی قیل و قال کے باوجود وہ اپنے ارادوں پر ڈٹا ہوا تھا۔ وہ کئی راتوں سے جاگ رہا تھا۔ اس کی سب کو خبر تھی۔ آغا جی اپنے دلائل میں بے حد راسخ ہونے کے باوجود جلال خان کی محبت میں کمزور پڑتے نظر آنے لگے۔ انہوں نے اسے اکیلے میں سمجھانے کی کوشش کی۔ جلال خان بچپن سے ہی ان کے مزاج کے مد و جزر سے آشنا تھا۔ اسے اپنی فتح مندی کے آثار کا شبہ ہونے لگا تو وہ اپنی فصاحت و فراست اور دور اندیشی سے انہیں رام کرنے کی آخری کوشش پر زور دینے لگا۔ آج کی گفت و شنید میں ضد اور جھٹ دھری کا نام و نشان تک نہ تھا۔ آنکھیں ادب کے بوجھ سے جھکی ہوئی تھیں۔ سر تسلیم خم تھا۔ زبان میں شہد جیسی شیرینی اور لفظوں میں التجا تھی۔ لہجہ پُر سکون اور صلح جو تھا۔ آغا جی سے مخاطب ہونے اور اپنی بات منوانے کے مگر کوہ ہرگز بھولا نہیں تھا۔ بڑی لجاجت سے بولا۔

”آغا جی! آپ کا حکم ماننے سے انکار کرنے کی مجھ میں جرأت نہیں۔ صرف ایک

دفعہ میری التجا پر غور فرمائیں۔ آپ بہت دانش مند اور دور اندیش انسان ہیں۔ میری اس ضد کے پیچھے کیا کارفرما ہے؟ آپ کو سمجھنے میں قطعاً دیر نہیں لگے گی۔“

”تم پھر بے تکے پن پر اتر آئے ہو۔ ابھی تک ضد تمہارے دماغ پر آسیب کی طرح مسلط ہے۔ میں نے اس بارے میں بہت سوچا ہے۔ میرا فیصلہ درست ہے۔ اچھے برے کی تمیز مجھے ہے، تمہیں نہیں۔ زندگی کے تجربات میں تم بالکل نابلد ہو۔ میری مانوسیت اور محبت نے تمہیں نافرمانی اور حکم عدولی پر اکسایا ہے۔ میں اس وقت کو کوستا ہوں، جب میں نے تمہاری ہر خواہش کو پورا کیا۔“ انہوں نے حقے کا لباس کش لیا اور منہ دوسری طرف پھیر لیا اور دھکی لہجے میں بولے۔

”بد قسمتی سے میرے خاندان میں جانی دشمن نے جنم لیا اور ہم نے انجانے میں اسے جگر کا خون پلا کر پروان چڑھایا اور آج وہ ہمارے مقابلے میں رو برو کھڑا ہو گیا ہے۔ تم ہمیں نری کی سزا دینے لگے ہو جلال خان! میں ایسا نہیں ہونے دوں گا۔ تم کان کھول کر سن لو۔ اور یہ بات اپنے پلے باندھ لو۔ بہتری اسی میں ہے۔“ ان کے لہجے سے غلطی نمایاں تھی۔

”آغا جی! اس پیار کی خاطر آخری بار مجھے اجازت دے دیں۔“ وہ بے حد ملائمت

اور دھیمے پن سے بولا۔

”مجھے علم ہے کہ تمہیں اپنی ضد منوانے کے بے شمار ڈھنگ آتے ہیں۔ لیکن اب کوئی خوشامد نہیں چلے گی۔ اور اب نہ ہی مجھے تمہاری ناراضگی کی پروا ہوگی۔“ انہوں نے لمبی آہ بھرتے ہوئے کہا۔ ”جلال خان! میں نے کیسے سہانے سنے دیکھے تھے تمہارے مستقبل کے۔ کچھ اندازہ بھی ہے تمہیں؟“

”میں آپ کے سننے ہی تو پورے کرنے جا رہا ہوں آغا جی! آپ اجازت دیں تو بیان کروں۔ فوج میں کمیشن لے کر بڑا افسر بننے کے خواب میں ایک بہت کارآمد مقصد پنہاں ہے۔ میری عرض سننے کے بعد آپ جو فیصلہ کریں گے، مجھے کسی قسم کا اعتراض یا انکار نہ ہوگا۔“ اس کے لہجے میں بے پناہ فرمانبرداری تھی۔

”بولو!“ انہوں نے خشم ناک نگاہوں سے اسے گھورا اور پھر حقے کی گڑگڑ میں

مصروف ہو گئے۔

”شکریہ آغا جی! میں جانتا ہوں کہ ہم انگریز کی ستائی ہوئی قوم ہیں۔ ہمیں اپنے بچاؤ کے لئے حفظِ ماقدم کے طور پر کچھ تو کرنا چاہئے۔ میں نے آپ کی مخالفت کے باوجود اپنی خواہش کو پایہ تکمیل تک پہنچانے کا ایک طرفہ فیصلہ کیوں کر لیا ہے۔ اس ضمن میں مجھے اپنی قوم، اپنے علاقے اور اپنے خاندان کے لئے اُن گنت فوائد نظر آرہے ہیں۔ ہمارے خاندان کا ہر بچہ فوج میں ہونا چاہئے۔ اگر آج تک ایسا نہیں ہو سکا تو اب ہی ہمیں اپنی سوچ کو بدل لینا چاہئے۔ میں ان کے پہتاوے، ان کی زبان، ان کے قانون اور اصولوں کو اپنا کر ان کے ذہن میں اُٹھنے والی شوریدہ سوچوں اور دل میں پلنے والے بغض و عناد کی تہ تک پہنچ سکتا ہوں، ان کی قوت اور طاقت کی جڑ تک پہنچ سکتا ہوں۔ آغا جی! میں اس طریقے سے پختون قوم کا مسیحا بن کر اپنی نسل کو تابندگی اور ضوفشانی بخش سکتا ہوں۔ پھر فوج کا جاہ و جلال اور دبہ تو آپ نے دیکھ ہی لیا ہے۔ ہم انہی کا حصہ بن کر خود کو قوی و قادر بنا سکتے ہیں۔ آپ کے انجان بننے، چشم پوشی اور لاپرواہی سے ہماری آگے بڑھنے اور استفادہ حاصل کرنے کی ہر کاوش زائل ہو جائے گی۔ ہمارا خاندان زمانے کی اس دوڑ میں بہت پیچھے رہ جائے گا اور انجام حیف اور بچھتاوے کے سوا کچھ نہ ہوگا۔

میری عقل اور سوچ پچاس سال آگے دیکھ رہی ہے۔ ہم نے اپنے قبیلے کو مضبوط اور انگریز کے قانون کو کھوکھلا کرنا ہے۔ ہم نے ان کی ستم گری اور دھاندلی کو اپنی سرزمین سے اُکھاڑ پھینکا ہے اور اپنی قوم کو اس سے نجات دلا کر سب کو آزادی کا شیریں ذائقہ چکھانا ہے۔ آپ نے دیکھا ہے، کتنے ہی قبیلے اپنے مفاد کی خاطر انگریزوں سے جا ملے ہیں۔ میں اسے بے غیرتی کی فہرست میں نہیں لکھوں گا کیونکہ انہوں نے اپنی سلامتی اور بقا کی خاطر نہایت عقلمندانہ اقدام اٹھانے کی جرأت کی ہے۔ ایسا قدم اٹھانے میں اگر ہماری ناک چھوٹی ہوتی ہے تو پھر کوئی اور رستہ نکالنا چاہئے۔ کیوں نہ ہم مستقل حراجی اور دُور اندیشی سے ان کے تیار کردہ منصوبوں کی تہ تک پہنچنے کا ہر حربہ استعمال کریں۔ ہماری قوم کٹھن لمحات سے گزر رہی ہے۔ انگریز پر غلبہ پانا اور اپنی قوم کا سروِ نچا کرنا ہماری زندگی کا مقصد ہے۔ آپ میری نیت پر پورا بھروسہ رکھیں، آغا جی!“

جلال خان کے دلائل اتنے مضبوط اور گہرے تھے کہ اپنا اثر چھوڑے بغیر نہ رہ سکے۔ آغا جی حالتِ استغراق میں بیٹھے سوچنے لگے۔ کیونکہ اس کے لہجے کی پائیداری اور

دوراندیشی نے ان پر غلبہ پالیا تھا۔ ورنہ آغا جی کی ایسی غیر مترقبہ خواہش پر رضامند ہو جانا معمولی بات نہ تھی۔ عتابی نظر رکھنے والے یہ بزرگ سچ مچ بہت جہاندیدہ نکلے۔ انہوں نے صحیح معنوں میں اپنا پتا مار کر اس کی خواہش اور اپنی قوم کے فوائد کو مد نظر رکھتے ہوئے اس کے سامنے ہتھیار ڈال دیئے تھے۔ کیونکہ اس کی ضد جائز اور گفتگو بہت وزن دار تھی۔ کاتبِ تقدیر نے اس کا ساتھ دیا اور یہ بے شمار دعاؤں کے سائے تلے دیرہ دون اکیڈمی فوجی تربیت کے لئے چلا گیا۔ وہ رات سب کے لئے کس قدر بھاری تھی۔ پٹھان خاندان کا بیٹا ان سے جدا ہو کر انگریز کی قربت اپنانے جا رہا تھا۔ اپنوں اور غیروں کا سامنا کرتے ہوئے انہیں احساسِ ندامت پانی پانی کر رہا تھا۔ سب حسرت و یاس کی تصویر بنے ہوئے تھے۔ کاش جلال خان اپنے بڑے بھائی کے نقشِ قدم پر چل کر فخر سے ان کا سر بلند کر دیتا۔ خاندان کی عزت اور غیرت وانا کو مجروح کرنا اس کے لئے کس قدر آسان تھا۔ سب اس کی اس حرکت پر حیرت زدہ تھے۔ اور آغا جی کا ناقابلِ فہم فیصلہ سب کو ہلا دینے کو کافی تھا۔



دن ہفتوں، مہینوں اور سالوں کی مسافت طے کرتے بیت گئے۔ اور اس کی گریجوایشن کا دن آپہنچا۔

جلال خان نے اپنے آغا جی اور والد کو اپنی گریجوایشن پر مدعو کر لیا۔ انہوں نے جلال خان کی عزت و منزلت اور نظم و ضبط کو خاص الخاص نظروں سے پرکھا۔ یونیفارم میں وہ کس قدر بازعب اور مدبر لگ رہا تھا۔ اس نے فخر سے آغا جی کو ہر ایک سے ملوایا اور آغا جی دوسروں کی زبانی اس کی قابلِ آفرین باتیں سن کر دل ہی دل میں خوشی سے پھولے نہیں سمارہے تھے۔ اظہار کرنا ان کی طبیعت کے خلاف تھا۔ پھر بھی آج اُن کی فراخ دلی اور فیاضی کا دھیرہ فرق ضرور تھا۔ آج انہیں اپنی دقینا نوی نسل کا نیا اور جدید جلال خان، انگریز کی تہذیب کا نمائندہ لگ رہا تھا۔ پھر بھی ان کی گردن تکبر و غرور سے تنی ہوئی تھی۔ بے شک وہ ایک ذمہ دار اور بااعتماد افسر بن کر مکمل طور پر انگریز کے گروپ میں شامل ہو گیا تھا۔ جس پر آغا جی کو زیاں و ضرر کے بجائے فوائد ہی نظر آرہے تھے۔ مگر تمام تاثرات اپنے دل کے اندر ہی دبائے ہوئے تھے۔ کیونکہ وہ جلال خان کو کسی صورت کوئی ذمیل

دینے کے سزاوار نہ تھے۔ وہ اسے اپنی رضامندی کے احسان کے بوجھ تلے دبائے اس کے آئندہ کے تمام فیصلوں کو اپنے ہاتھ میں رکھنا چاہتے تھے۔ اسی میں وہ اپنے خاندان کی بھلائی تصور کرتے تھے۔

وقت کے ساتھ جلال خان کی جدت پسندی زور پکڑ رہی تھی۔ طبعاً وہ آزاد رو تو تھا ہی۔ رہی سہی کسر اکیڈمی کی تربیت نے نکال دی تھی۔ آج کی دنیا، بچپن کے بیٹے ہوئے دنوں سے بالکل مختلف تھی۔ اُس کی اُڑان میں فرازی تھی، سوچ میں پستی یا کم ہمتی کا ہلکا سا شاہبہ تک نہ تھا۔ اُس کے اس وطرے کو آغا جی اپنی جہاندیدہ نظروں سے پڑھ رہے تھے۔

اب آغا جی کو اُس کے رشتے کی فکر لاحق ہو گئی۔ اُن کو خدشہ تھا کہ پہلے ہی اپنی ضد اور ہٹ دھرمی سے خاندان کو چھوڑ کر انگریزی ماحول کو اپنا چکا تھا۔ اُس کے طور اطوار، رہن سہن اور انداز گفتگو کی تبدیلی پر اُس کے خیالات کی گہری چھاپ نظر آتی تھی، جس سے انہوں نے محسوس کیا کہ کل وہ بیوی بھی اپنی پسند کی لانے پر ٹٹل گیا تو کوئی دھکی کام نہ آئے گی۔ اُس کی پہلی خود سری کو ابھی تک کوئی بھی فراموش نہ کر سکا تھا۔ دوسری نافرمانی کی گنجائش چھوڑنا اک نئے طوفان کو دعوت دینے کے برابر تھا۔ اُن کی جہاندیدہ نظروں نے پوت کے پاؤں پالنے میں ہی پرکھ تو لئے تھے۔ پہلی ضد کے تمام نتائج کے تاریک اور روشن پہلو آہستہ آہستہ ان کے سامنے ظہور پذیر ہو رہے تھے۔ جس کی وجہ سے آغا جی نے اس کے رشتے کی خواہش کا اظہار دبے لفظوں میں اپنے خاندان میں کرنا شروع کر دیا تھا۔ مگر کسی طرف سے کوئی خاطر خواہ جواب نہیں مل رہا تھا۔ گاؤں میں یہ گورا سپاہی کے نام سے پہچانا جانے لگا۔ جو اُن کا پاس بان یا محسن ہونے کے بجائے ان کے دشمنوں کا خیر خواہ اور اُن کا کارندہ تھا۔ اُن کے مستحکم اور پکے خیالات کو بدلنا جوئے شیر لانے کے برابر تھا۔

آخر آغا جی نے بے حد سوچ بچار کے بعد اس کمبیر مسئلے کا حل بیڑوں کے سامنے رکھ دیا کہ بہتر ہے اس کا رشتہ کلثوم سے کر دیا جائے۔ جو اس کے تایا کی بیٹی بھی ہے۔ گو کہ وہ اس سے پانچ سال بڑی ہے تو کیا ہوا؟ خونی رشتوں میں سب کچھ ہی جائز ہے۔ اکلوتی اولاد ہونے کی وجہ سے تمام جائیداد کی وارث بھی ہے۔ اپنی دولت اور اپنی عزت کو اپنے

گھر کی زینت بنانے میں کیا مضائقہ ہے؟

کلثوم کا والد، باپ کے سامنے چاہتے ہوئے بھی کوئی اعتراض و انکار نہ کر سکا۔ حفظ مراتب کا پاس رکھتے ہوئے وہ اس ایک طرفہ تجویز پر خاموش ہی رہا۔ جبکہ کلثوم کی ماں نے خاصا اودھم مچایا۔ وہ آہ و فغاں کرتی رہ گئی۔ اُسے اپنی اکلوتی بیٹی کے لئے ایسا داماد ہرگز نہیں چاہئے تھا۔ مگر اس کی کوئی شنوائی نہ ہوئی۔ کامیابی ہمیشہ مرد کے نصیب میں لکھی گئی ہے۔ وہ اسے حق عظیم سمجھ کر وصول کر لیتا ہے۔ آغا جی کو پوتے کو چاروں طرف سے پالنے کی تمنا اور گھر کی دولت گھر میں سما جانے کا نشہ ان کی سوچ و سمجھ کو سلب کر گیا تھا۔ ایک تیر سے دو شکاری کی فتح یا بی پروہ بے حد مسرور تھے۔

آغا جی نے اگلے دن جلال خان کو حکم صادر کیا کہ وہ جلد از جلد ایک ہفتے کی چھٹی لے کر گاؤں پہنچ جائے۔

اُس کا ماتھا ٹھنکا۔ اُسے خطرے کی گھنٹیاں بجتی ہوئی محسوس ہونے لگیں۔ چھٹی جس پوری طرح بیدار ہو چکی تھی کہ اس کے ساتھ کچھ انہونی ہونے والی ہے۔ اسی تذبذب کے عالم میں وہ ہفتے کی چھٹی لے کر گاؤں پہنچ گیا۔ اندیشے اور دوسو سے صادق نکلے۔ آغا جی کا بلاوا معمولی بات نہ تھی۔ اس کے رشتے کی خبر گاؤں بھر میں آگ کی طرح پھیل چکی تھی۔ اُس پر تو جیسے بجلی ہی گر گئی۔ اُس نے سوتے جاگتے اپنی شادی کے کیا کیا سہانے اور حسین سننے دیکھے تھے۔ ان کی تعبیر کو قبول کرنے سے وہ قاصر تھا۔ وہ آغا جی کے سامنے پھر سے ہر طرح کے دلائل پر اتر آیا۔ اُس کی گستاخی اور نافرمانی نے گھر کی فضا کو جنم بنا دیا۔

آغا جی کے ننگ و ناموس کو بٹہ لگانے والا اور ان کی حرمت و ساکھ میں دھبہ لگانے والا کوئی پیدا نہ ہوا تھا۔ خاندان بھر میں بزرگوں کی تعظیم و تکریم کے قواعد اور عرض و معروض کو ڈھنگ اور اصول سیکھنا ہر ذی روح کا اولین فرض سمجھا جاتا تھا۔ مگر یہ بچہ کس قدر عاقبت نااندیش اور عملی طور پر باغی نکلا تھا کہ پے در پے اپنی روایات کی بنیادوں کو کمزور اور کھوکھلا کرنے پر ٹٹلا ہوا تھا۔ یہ بھی جہاں بین اور زمانہ ساز لوگ تھے۔ انہوں نے اس کے دلائل اور دھواں دھواں ہونے والی بحث کو رد کیا۔ ان کے کہنے کے مطابق یہ نا سمجھ اور کسن بچہ ہے۔ اسے اپنا گاؤں چھوڑے سا لہا سال ہو گئے ہیں۔ اسے اپنے خونی رشتوں کی نہ قدر و قیمت ہے نہ پہچان ہے۔ اپنے خونی بندھن سے چھٹکارا اور بے وفائی کو

معاف کرنا ریت کے سراسر خلاف تھا۔ یہ نہیں جانتا کہ اس خون میں کتنی مٹھاس اور جذباتی چٹنگی پنہاں ہوتی ہے۔ ہر مشکل گھڑی میں یہی خونی رشتے سایہ بن کر آسودگی مہیا کرتے ہیں۔ ان رشتوں کو ابدی حیات بخشا ان کے فرائض کا اہم حصہ تھا۔ اس کے فوج میں جانے کا مقصد یہ ہرگز نہ تھا کہ وہ گوری چڑی والی کو پکڑ کر ہماری بہو بنا دے۔ کیسی عجیب بکواس کرتا ہے؟ کہ میرے ساتھ پڑھی لکھی بیوی چل سکتی ہے۔ میں اپنی نئی نسل کو جدید تعلیم اور نئی سوچ دینا چاہتا ہوں۔ واہ بھئی واہ! ہمیں عقل سکھانے چلا ہے۔ کیا نقص اور کمی ہے ہماری تہذیب میں؟ اس لڑکے نے ہمیں کس قدر بے وقوف بنایا ہے۔ اس کی پہلی نافرمانی پر اسے ایسا سبق سکھاتے کہ نسلیں یاد رکھتیں۔ پہلی شکست کا پچھتاوا ذہن پر آسیب کی طرح چھا گیا۔ اس دفعہ اسے سبق سکھانے کی پوری تیاری ہو چکی تھی۔

آغا جی غصے سے گرج اٹھے اور بیٹے کی جانب مڑ کر بولے۔

”جا کر اپنی ناخوار اولاد کو سمجھا دو کہ اب تمہاری بغاوت اور گستاخی ہم پر اثر انداز نہیں ہو سکتی۔ رشتہ طے ہو چکا ہے، مٹھائی بٹ چکی ہے، مبارکبادیں وصول کر لی گئی ہیں۔ یہ کوئی مذاق یا تماشا نہیں۔ شکرانے کے نفل پڑھے کہ اس احمق کی کھپت اپنے گھر میں ہو گئی ہے۔ کسی نے اس کو منہ تک لگانا گوارا نہیں سمجھا۔ خود کو تیس مار خان سمجھتا ہے کیا؟..... پرسوں جمعہ ہے۔ نکاح اور رخصتی کی تیاری شروع کریں۔ اتوار کو دھوم دھام سے ولیمہ ہونا چاہئے۔ اس سے پہلے کہ پانی سر سے گزر جائے، ہم بند باندھ کر پھرے ہوئے سیلاب سے اپنے خاندان کو بچالیں، اسی میں ہماری سلامتی ہے۔ جلال خان پر کڑی نگرانی ضروری ہو گئی ہے۔ وہ ہمارا منہ کالا کرنے میں دریغ نہیں کرے گا۔“

بیٹوں نے اثبات میں سر ہلایا اور آغا جی اپنے حق کے کش لیتے ہوئے گہری سوچ میں ڈوب گئے۔



جلال خان خاموش، سب کی نصیحتیں سن رہا تھا۔ جو کہ اسے سراسر گھٹیا اور بے نکلی لگ رہی تھیں۔ وہ زندگی کا موازنہ اُن کے طریقوں سے کرنے سے قاصر تھا۔ اس نے باہر کی دنیا میں پروان چڑھ کر اپنی زندگی سے انصاف کرنا سیکھا تھا۔ اکیڈمی کے نشیب و فراز میں رہ کر سر اٹھا کر چلنا سیکھا تھا۔ ہر طرح کے ماحول میں پرورش پانے والے لڑکوں کے

ساتھ رہنا، اٹھنا بیٹھنا اُس کی تربیت میں شامل تھا۔ افسران کے ساتھ بہترین تعلقات استوار رکھنا اُس کے بائیں ہاتھ کا کھیل تھا۔ بہت سچا، نڈر اور محنتی ہونے کی وجہ سے سب میں مقبول ہونے کے ساتھ اپنی قابلیت اور ذہانت کا لوہا منوا چکا تھا۔ یہ بات قابل قبول تھی کہ آغا جی کے لاڈ و پیار نے ہی اس میں خود اعتمادی کوٹ کوٹ کر بھر دی تھی۔ یہ دلکش خواب تو پورا ہو گیا تھا۔ مگر دوسرے خواب کی تعبیر بڑی جان لیوا ثابت ہو رہی تھی۔ بزرگوں کی نظر میں یہ سب اس کی بددماغی اور حرصا حرصی، طفل مزاجی اور فرنگی تربیت کے نتائج تھے۔ جلال خان نے ان کے فیصلے کی چٹنگی کو جانچ کر خطانت اور دانش مندی سے خاندانی ریت کو برقرار تو رکھ لیا تھا مگر دل میں کچھ کے لگ رہے تھے۔

جلال خان، کلثوم کے مزاج سے بخوبی واقف تھا۔ اکلوتی بیٹی ہونے کی وجہ سے یہ بھی بے حد ضدی اور تند مزاج تھی۔ خود پرستی اور تکبر کا جواب نہ تھا۔ والدین کو بھی اس کے لئے کوئی رشتہ پسند نہ آتا تھا۔ آغا جی کی لاکھ کوششوں کے باوجود وہ تمام لڑکیوں میں عمر سے بڑھ گئی تھی۔ لڑکیاں اُس کا مذاق اڑا کر اُسے نیچا دکھانے کی کوشش میں ہوتیں۔ بڑی بوڑھیاں مارے غم و فکر کے اس کو بات بات پر طعنوں سے نوازتی تھیں۔ یوں اس کی تلخ کلامی اور خفگی میں اضافہ ہوتا چلا گیا۔ جب اس کے کانوں تک یہ خبر پہنچی کہ اُس کے چچا کے بیٹے نے اس سے شادی کرنے سے انکار کر دیا ہے، وہ اپنی خود داری اور انا کو مجروح ہوتے دیکھ کر تیغ پا ہو گئی۔ اس کے دل میں انتقام کی آگ بھڑک اٹھی۔ مگر مصلحت خاموشی میں ہی تھی۔ کیونکہ اس کے انکار کے باوجود شنوائی ناممکن تھی۔ اُس کے دل و دماغ میں ایک سوال نے گرہ لگا لی تھی کہ اُس نے کس کو کس بات پر ٹھکرایا ہے۔ جبکہ یہ جائیداد کی واحد وارث ہونے کے ساتھ خوش شکل بھی ہے۔ وہ اس سے کافی چھوٹا ہونے اور ایک ہی گھر میں رہنے کی وجہ سے اسے کسی خاطر میں نہ لاتی تھی۔ اس سے شادی کا تصور تو کبھی خواب میں بھی نہ کیا تھا۔ وہ نہ اُسے پسند کرتی تھی، نہ اُسے اہمیت دیتی تھی۔ اور اب خاندان بھر کا ٹھکرایا ہوا یہ گورا سپاہی بحالتِ مجبوری اُس کو اپنی زندگی میں شامل کرنے جا رہا تھا۔ اور تمام زندگی اس پر احسانِ عظیم جتا رہے گا۔ کلثوم کی رضامندی بھی مجبوری کا ہی پیش خیمہ تھی۔ اس لئے یہ خبر دونوں کے لئے مژدہٴ راحت و مسرت افزا نہ بن سکی تھی۔

آغا جی جمعہ کی صبح کو چند بزرگوں کی موجودگی میں نکاح کی رسم بے حد سادگی سے ادا کر کے کلثوم کو اپنے گھر لے آئے۔ یہ حقیقت دونوں کے لئے کس قدر بھیاںک اور گھٹاؤنی تھی۔ جس کے نازل ہونے کی انہیں خبر تک نہ ہوئی تھی۔ یہ سب کچھ کیسے آنا فانا ہو گیا تھا۔ وہ ایک دوسرے کی شکل دیکھنے کو روادار نہ تھے۔ آج تک انہوں نے بیسیوں شادیاں والدین کے اشارے پر پایہ تکمیل تک پہنچتے دیکھی تھیں۔ انہیں کیا خبر تھی کہ ان کی نکاح کی پد بھی اسی ظالمانہ طریقے سے بنے گی۔

ولیے کا پر و گرام اتوار کو رکھا گیا تھا۔ جلال خان چار سو پھیلے ہوئے اندھیرے میں کھو چکا تھا۔ جال کی مضبوط گرفت میں جکڑا ہوا طوعاً کرہاً، آدمیت کا جامہ پہنے آزر دگی اور عالم قنوط میں وہ کھجنا چلا گیا۔ چہرہ اُس کے قلق اور کوفتِ دل کی داستان پیش کر رہا تھا۔ چہرے پر مایوسی اور ہونٹوں پر آہوں کا بسیرا تھا۔ وہ کسی سے کوئی گلہ شکوہ کیا کرتا؟ جبکہ اس کی زبان کو وہاں سمجھنے والا کوئی نہ تھا۔ سب ہوش و خرد سے بیگانہ اپنی فتح پر نازاں تھے اور وہ کتنا اکیلا تھا۔

ولیے کی تیاری تیزی سے شروع ہو چکی تھی۔ وسیع و عریض قلعہ نما گھر کو رنگ برنگی جھنڈیوں سے سجایا گیا تھا۔ آتش بازی کا سماں دیکھنے لائق تھا۔ گاؤں بھر میں چراغاں کیا گیا تھا۔ صدقے اور خیراتیں تقسیم کی جا رہی تھیں۔ ڈومیاں اپنی بے سُر آواز کا جادو جگانے میں کوشاں تھیں۔ ڈھولک کی تھاپ پر لڑیاں ڈالی جا رہی تھیں۔ کان پڑی آواز سنائی نہیں دے رہی تھی۔ لیکن دلہا اور دلہن کے چہرے خشکی اور مایوسی کی تصویر بنے ہوئے تھے۔ قصور دونوں کا نہیں تھا۔ فیصلہ تو بزرگوں کا تھا۔



وہ ہفتے کی چھٹی گزار کر واپس چلا گیا۔ وہ ہر وقت کلثوم کے بارے میں سوچتا رہتا۔ وہ بزرگوں کی ضد اور ہٹ دھرمی کی سزا کلثوم کو دینے کے حق میں نہ تھا۔ وہ اُس کی شریکِ حیات تھی۔ وہ اُسے اپنی کامیاب زندگی کے ہر پہلو سے روشناس کرانا چاہتا تھا۔ اُسے تعلیم جیسے مایہ ناز زیور سے آراستہ کر کے جدید ماحول کی شان و شوکت کی باسی بنانا چاہتا تھا۔ وہ اُسے اپنی زندگی سے انصاف کرنے کے گر سکھانے کے منصوبے بناتا رہتا۔ وہ ہر مہینے گھر کا چکر لگا لیتا تھا۔ کلثوم اُس کی بیوی ضرور تھی لیکن اُس کی دوست اور

ہم نوا نہ تھی۔ ظاہر ہے دونوں کی سوچ میں زمین و آسمان کا لامتناہی فاصلہ تھا۔ کلثوم کی سوچ پر اپنی خاندانی تربیت اور پرورش کی مکمل طور پر چھاپ تھی۔ جسے جلال خان اُس کا قصور یا اُس پر الزام عائد کر کے اپنی ذمہ داریوں اور فرائض سے دستبردار ہونے کا تصور بھی نہ کر سکتا تھا۔ کیونکہ وہ بے گناہ، معصوم اور انجان، دنیا کے گہرے اور شوخ رنگوں کی پہچان ہی نہ کر سکتی تھی۔ وہ جب بھی اسے اپنے ساتھ لے جانے کی خواہش کا اظہار کرتا تو ہر طرف سے مخالفت کے نعرے بلند ہوتے سنائی دیتے۔ کیونکہ آج تک اس خاندان کی عورتوں نے اپنے گاؤں سے باہر قدم تک نہ نکالا تھا۔

کلثوم کو اپنی خوش قسمتی پر نازاں ہونا چاہئے تھا، جسے جلال خان جیسا کبر و پندار سے پاک، طمانیت اور تسکین سے بھرپور شوہر نصیب ہوا تھا جو اُس کی تمام جاہلانہ حرکات و سکنات پر بے پروائی اور بے نیازی کا اظہار کر کے دھیمے پن سے اس کی عزت نفس کو برقرار رکھنے کی کوشش کرتا تھا۔ اور دل ہی دل میں اپنی پاک دامن اور سادہ لوح بیوی پر ترس اور رحم کی آمیزش بے قرار کر جاتی۔ اس لئے وہ کلثوم کو اپنے اعتماد میں لے کر اس جاہلانہ دنیا سے دُور لے جا کر اپنی ذات اور شخصیت کو منوانے اور سنوارنے کی باتیں کرتا رہتا۔ اُس کی سوچ میں انقلاب لانے کے تمام سبز باغ دکھاتا رہتا۔ اُس کے دپے ہوئے جذبوں اور خواہشوں کو اُبھارنے کے لئے اُس کی ہر بات کو اہمیت دے کر نہایت عقلمندی اور آہستگی سے اُس کے روشن پہلو کی طرف لے آتا تھا، جس میں محبت کی تپش اور حدت کے ساتھ اس کے سیکھنے کے کئی رُخ نمایاں ہوتے تھے۔ جسے وہ بڑی بے نیازی سے رد کر دیتی۔ کیونکہ وہ کسی صورت خود کو کسی سے کمتر نہیں سمجھتی تھی۔ گاؤں میں اس کی حاکمیت ہر ایک پر چلتی تھی۔ اس لئے وہ جلال خان کی کسی بات پر کان نہ دھرتی تھی۔ وہ اسے ہر دفعہ سمجھانے کی کوشش کرتا کہ ہم دونوں کی باہمی رفاقت کے فوائد ہماری اگلی نسل میں نمایاں طور پر نظر آئیں گے۔ میرے اور تمہارے بچے ہمارے خاندان کے لئے مشعلِ راہ کا کام دینے کے قابل بن کر اس گاؤں کی قسمت بدلیں گے۔ یہاں کی جہالت اور کسمپرسی کو دُور کریں گے۔ یہی ہماری کامیابی ہوگی۔ ہمارے خاندان کی ٹھاٹ اور آن بان کی اس سیڑھی پر پہلے قدم ہمارے اٹھیں گے۔ اور تمہارے تعاون سے یہ زینہ طے کرنے میں کوئی دُشواری یا پچھتاوا ہمارا سامنا نہیں کرے گا۔

وہ اُمید و مودوم کی دنیا میں پہنچ جاتا۔ وہ اسے اس ماحول سے نکالنے اور اپنی طرف راغب کرنے کے تمام گر نہایت عقلمندی سے استعمال کرتا رہتا تھا۔ مگر اُسے ہر دفعہ ناکامی کا سامنا کرنا پڑتا۔

”مجھے اس دن کا انتظار ہے، جب میری ٹوی ہمارے ساتھ رہ کر وہاں کے اصول و طریقے اپناتے ہوئے خود اعتمادی سے اس ماحول کی پروردہ خواتین سے شستہ اُردو میں بات کرنے میں کسی قسم کی ہچکچاہٹ اور اُکتاہٹ محسوس نہیں کرے گی۔

اللہ تعالیٰ نے انہی عورتوں کی طرح تمہارے اندر بھی لاتعداد صلاحیتیں وافر مقدار میں ڈالی ہیں۔ ہم نے ان کو سامنے لا کر اُجاگر کرنا ہے۔ تم اس ماحول میں جو کچھ سیکھ چکی ہو، سر آنکھوں پر۔ میں اپنی تہذیب اور رکھ رکھاؤ کو عزت و منزلت کی نظر سے دیکھتا ہوں۔ میں کسی احساسِ کمتری میں مبتلا نہیں ہوں۔ تمہاری اور میری تہذیب میں بے شمار خوبیاں ہیں۔ کوئی تہذیب اونچی یا نیچی، بڑی یا چھوٹی نہیں ہوتی۔ ہم دونوں نے مل کر اپنی تہذیب کی جہالت اور تنگ نظری کو دور کرنا ہے۔ باقی کوئی برائی نہیں ہم میں اور ہماری تہذیب میں۔ میں نے تمہارے لئے ایک استانی کا انتظام کر لیا ہے۔ تمہاری ذہانت پر مجھے پورا بھروسہ ہے۔ تم بہت جلد بہت کچھ سیکھ جاؤ گی۔“

”اس کی کیا ضرورت ہے جلال خان؟“ وہ لا پرواہی سے بولی۔

”ضرورت ہماری نئی نسل کو ہوگی۔ تمہیں پڑھنا لکھنا سب سکھاؤں گا۔ ہاں تو گاڑی

چلانا بھی سکھاؤں گا۔“ وہ بہت نرمی سے سمجھا رہا تھا۔

”ہائے، گاڑی چلانا..... جلال خان! کیسی باتیں کرتے ہو؟ خدا کے لئے یہ مردوں کے کام مجھے نہ سکھاؤ تو بہتر ہے۔ پہلے ہی تمہارے یہ خیالات سب کو پریشان کئے رکھتے ہیں۔ تمہارے اصول اور خود ساختہ قانون کا سایہ ہمیں ذلت کی دلدل میں پھنسا دے گا۔“ وہ مضطرب ہو کر بولی۔

”تم اس ماحول میں رہو گی تو تمہیں میری باتوں کی سچائی اور اہمیت پر یقین ہو جائے گا کلثوم! تم میری زندگی کی ساتھی ہو۔ تمہیں میں اپنے دم قدم چلانا چاہتا ہوں۔ اس دنیا سے متعارف کرانا چاہتا ہوں، جہاں عورت اپنے شوہر کے شانہ بشانہ چل کر اپنے حقوق حاصل کرنے میں کامیاب ہو رہی ہے۔ میں ان عورتوں کو بڑی حسرت اور رشک سے

دیکھتا ہوں، جو اپنے بچوں کو خود سکول چھوڑنے جاتی ہیں۔ خود گاڑی چلا کر اپنے کام کرتی ہیں۔ وہ خاوند کی محتاج نہیں ہیں۔ ان کی اپنی زندگی میں اپنی مرضی کے مطابق دوست احباب ہیں۔ تم ایسی کیوں نہیں ہو سکتی؟ تم میں کس چیز کی کمی ہے؟ جس کی کمی ہے، اُسے ہم دُور کرنے کی کوشش کرتے ہیں۔ اوائل میں تمہیں تھوڑی دُشواری پیش آئے گی۔ پھر تم ایسا چلو گی بلکہ دوڑو گی کہ مجھے پیچھے چھوڑ جاؤ گی۔ اب تم نے ایک کام کرنا ہے۔ تم نے میرے والدین کو میرے ساتھ جانے پر رضامند کرنا ہے۔ آغا جی سے میں خود نمٹ لوں گا۔“ وہ بے حد لگاؤ سے بولا۔

”جلال خان! اُن کو ماننا آسان کام نہیں۔ دوسرا مجھے تمہارے ساتھ ایسے انجان ماحول میں جاتے ہوئے خوف محسوس ہو رہا ہے۔ میں یہاں ہی درست ہوں۔ مجھے اب آئندہ ایسی فضول باتیں نہیں کہنی۔ میں تمہارے جانے کے بعد سوچتی رہتی ہوں اور پریشانی میں ہر کام کو اٹلا کر دیتی ہوں۔ چاچی سے بھی ڈانٹ کھاتی ہوں۔ اور پھر گھنٹوں پچھتاوے کی حالت میں بزرگوں کو کوئی رہتی ہوں، جنہوں نے یہ بے جوڑ رشتہ کر کے ہم دونوں کو مشکل میں ڈال دیا ہے۔“ وہ روہانسی ہو گئی۔

”کوئی مشکل نہیں کلثوم!..... بس میرے ساتھ تعاون کر لو۔ سب ٹھیک ہو جائے گا۔ دنیا آگے بڑھ رہی ہے کلثوم! ہمارا خاندان ایک ہی نقطے پر کیوں منجمد ہے؟ نام اور دولت ہی ہر مسئلے کا حل نہیں، اس کے ساتھ تعلیم بے حد ضروری ہے۔ میں اپنے خاندان کے کسی فرد کو کچھ نہیں سمجھا سکتا۔ تم میرا ساتھی ہو۔ تمہیں میری سوچ اور میری زبان کی سمجھ آنی چاہئے۔ کیونکہ تم کند ذہن نہیں ہو۔ بہت گہرائی ہے تمہاری سوچ میں۔ ورنہ تم سے ایسی توقعات کیوں رکھتا؟“ وہ خوشامدی لہجے میں بول رہا تھا۔

”جلال خان! مجھے تمہاری باتیں اُن ہونی اور بے وزن لگ رہی ہیں۔ ایک عورت کا جو کام ہے، جو فرائض ہیں، میں بہ خوبی جانتی ہوں۔ اللہ نے بچے دیئے تو اُن کو بھی اعلیٰ طریقے سے پروان چڑھاؤں گی۔ مگر یہ نئے سرے سے سختی اور سلیٹ لے کر نہیں بیٹھ سکتی۔ اب پڑھائی کا کام بچوں کا ہے، میرا نہیں۔“ وہ اٹل لہجے میں بولی۔

”تمہارے طریقوں اور اصولوں سے پلے ہوئے بچے کیا بنیں گے؟“ وہ سنجیدہ ہو گیا۔ ”ایسے بچوں سے خاندان بھرا ہوا ہے۔ کلثوم! مجھے اس زمانے کے ساتھ چلنے والی

بیوی اور اولاد چاہئے۔ میری بیوی گاؤں کی عورتوں سے بالکل الگ ہونی چاہئے۔ میرے بچے تعلیمی اور تہذیبی لحاظ سے یہاں سے مختلف ہونے چاہئیں۔ یہ میری خواہش اور حکم ہے۔ غور سے سن لو۔“ وہ بے حد سنجیدگی سے بولا۔

”تمہیں وہم ہو گیا ہے جلال خان! اپنے دماغ کو ٹھیک کرو۔ کسی اور کے سامنے ایسی باتیں کرو گے تو پاگل کہلاؤ گے۔“ وہ سچ سچ فکر مند ہو گئی۔

”بس یوں ہی سمجھو کہ اس خاندان میں اک پاگل نے جنم لے لیا ہے، جو تمہارا شوہر نامدار ہے۔“

وہ زور زور سے ہنسنے لگا۔ اور وہ خوف زدہ ہو کر رونے لگی۔

”رونے کی ضرورت نہیں۔ تمہیں یہ بات سمجھنے کی ضرورت ہے۔ کاش! تمہیں یہ علم ہو جائے کہ اس خاندان نے تمہارے ساتھ کہاں کہاں بے انصافی اور زیادتی کی ہے۔ تمہیں انہوں نے زیر رکھ کر تمہاری ذات کی ہنک کی ہے۔ تمہاری پیدائش کو نفرت اور حقارت سے دیکھا گیا ہے۔ تمہیں تعلیم اور زندگی کے تمام حقوق سے نا آشنا رکھ کر تمہاری شادی پر تم سے رضامندی لئے بغیر اتنا بڑا فیصلہ کر دیا۔ تمہیں اعتراض کرنے کی جرأت نہ ہوئی۔ اور وہ جانوروں کی طرح ایک کھولی سے کھول کر دوسری کھولی پر باندھ کر خوشی منانے لگے۔ کیا تم اپنے مقدر کو اور اپنی بیٹی کے نصیب کو بدلنے کی تگ دو نہیں کرو گی؟“ وہ بے حد آزر دگی سے بول رہا تھا۔

”جلال خان! مجھے تمہاری باتیں سچ سچ بیوقوفانہ لگتی ہیں۔ ان میں پاگل پن کی جھلک نمایاں ہے۔ مجھے پریشان کرنا چھوڑ دو۔ تمہارے آنے کا سن کر مجھے خوشی کے بجائے پریشانی لاحق ہو جاتی ہے۔“ وہ ابھی بھی ٹسوے بہا رہی تھی۔

”کلتھم! کچھ تو سمجھنے کی کوشش کرو۔ میاں بیوی میں ذہنی ہم آہنگی اور ایک دوسرے کی خواہشات کا احترام زندگی کی کامیابیوں کا سند یہ ہے۔ تم اپنی دُور اندیشی اور تحمل سے بہاد کا رخ بدل سکتی ہو، پیچیدہ مسائل کو خوش اسلوبی سے پرکھنا اور پُر اسرار بھیدوں کے حاصل میں اپنی محبتوں اور وفاؤں کی مہکار سے چاشنی بھرنا تمہاری ذات کی پہچان اور شان ہے۔ زندگی کی خاردار راہوں کو نرم و گداز بنانا تمہارا کام ہے۔ تمہیں اپنی طاقت کا اندازہ ہی نہیں۔ یہ تم ہی ہو جو اس خاندان کی قسمت بدل کر سکون، کامرانی اور شادمانی نسل در

نسل چلانے کے لئے کمر بستہ ہو سکتی ہو۔ کیونکہ تم شوہر کی نظر میں سمجھ بوجھ رکھے والی ذات ہو۔“ اس کے لہجے میں بے پناہ پیار کے ساتھ احترام بھی تھا۔

”جلال خان! مجھے یہ بتاؤ کہ تم میں ایسی کون سی شاخ زعفران لگی ہے کہ مجھے اتنی حقارت سے دیکھتے ہو؟ گاؤں میں ذرا لوگوں سے پوچھو کہ میری کتنی عزت و قدر ہے اور لڑکیاں میرے مشورے پر چلتی ہیں۔ تم ہو کہ مجھے کس قدر احمق، بے وقوف اور جاہل سمجھتے ہو۔ ہائے، میری تو قسمت ہی پھوٹ گئی۔ ایک رات سکھ کا سانس نہیں لیا۔ ہر وقت کی جج جج اور تکرار سے میں تنگ آ گئی ہوں۔“ وہ سر پکڑ کر بیٹھ گئی۔ ”بس چھوڑ دو میری جان۔ ورنہ میں مرنے جاؤں گی۔“

”تو می جان! خفا کیوں ہوتی ہو؟ مجھے غلط مت سمجھو۔ میں تمہاری ہر خوبی کا اقرار کرتا ہوں۔ جان! دیکھو، تمہاری اتنی بھرپور شخصیت میں یہ ہلکا سا داغ کیونکر ہو؟ تمہاری آغوش بچوں کی پہلی درس گاہ ہو گی۔ اور تم اس درس گاہ کی ہیڈ مسٹر لیس ہو گی۔ اگر تم جہالت، توہمات میں ملوث رہو گی تو بتاؤ تمہاری درس گاہ میں پڑھنے والے بچے بھی وہی سبق سیکھیں گے جو میں انہیں نہیں پڑھانا چاہتا۔“ اس کے لہجے میں پیار تھا۔

”کلتھوم! تمہیں یاد ہے، میں نے بچپن میں ایک طوطا پالا تھا۔ کئی سالوں بعد مجھے اُس کی قید کا احساس ستانے لگا تو میں نے چپکے سے اس کے پنجرے کا دروازہ کھول دیا۔ تاکہ یہ بھی باقی طوطوں کے مانند آزاد پنچھی بن کر باقی ماندہ زندگی سے لطف اندوز ہو سکے۔ گھنٹوں دروازہ کھلا رہا، مگر طوطا باہر نہ نکلا۔ میں نے اسے پکڑ کر پنجرے پر بٹھا دیا۔ وہ اُڑنے کے بجائے خوف زدہ ہو کر واپس پنجرے میں جا کر بیٹھ گیا۔ یہی حال تمہارا ہے۔ تمہیں قید کی صعوبتیں جھیلنے کی عادت ہو گئی ہے۔ آزادی کا سوچ کر تمہارا دم گھٹتا ہے۔ ہمارے خاندان نے عورت کے ساتھ یہی تو ظلم کیا ہے۔“ اس کا لہجہ ملامت سے بھرپور تھا۔

”جلال خان! خام خیالی سے نکل آؤ۔“ وہ آنسو صاف کرتے ہوئے بولی۔

”کلتھوم! میں تمہاری جگہ ہوتا تو اپنے شوہر کی ان میٹھی اور با معنی باتوں پر لٹو ہو کر اپنا دل و جان، دین و ایمان، اپنا پیار دُلا رہا، اپنی تمام دولت و نعم، ہوش و حواس کا نذرانہ پیش کر دیتا۔“ وہ اُس کی بات کو ٹہنی میں ٹالتے ہوئے بولا۔ ”چلو باہر چلتے ہیں۔ باغ میں

بکھین کے نیچے کھولا ڈال کر بیٹھتے ہیں اور آزاد اڑتے ہوئے پرندوں سے لطف اندوز ہوتے ہیں۔“

”ہم دونوں باغ میں جائیں گے؟“ وہ حواس باختہ ہو گئی۔ کیونکہ ان کی ریت کے مطابق یہ بات بالکل بے جا اور فضول تھی۔ وہ اُسے کس قدر ناقابلِ فہم لگا تھا۔

”ہاں..... کیا برائی ہے اس میں؟ وہاں گوبھی بن رہا ہوگا۔ بہت مزا آئے گا۔ تمہارا دل بھی بہل جائے گا۔“ وہ اُسے تنگ کر رہا تھا۔ اُسے اس گھر کے باوا آدم کے نرالے ہونے پر رتی بھر شک نہ تھا۔ کلثوم نے اتنا رو لیا تھا کہ وہ اُسے بہلانے اور ہسانے کی کوشش کرنے لگا۔

ہر دفعہ کلثوم اُس کی آزاد و سوچ پر اُس سے لڑنے جھگڑنے لگتی۔ جو منہ میں آتا، بولتی چلی جاتی۔ اُس کا ہم خیال ہونا تو درکنار، وہ اُسے پاگل پن کے دورے کی بیماری سمجھ کر اپنی پھوٹی ہوئی قسمت پر ماتم کرنے لگتی اور بیماری سے کروٹ بدل کر سو جاتی۔

جلال خان اُس کی محدود سوچ پر صبر کا پیمانہ پی کر پھر سے نئے منصوبے پر کام کرنے لگتا۔ چھٹیاں اسی عالم میں گزر جاتیں۔ اور وہ مکمل طور پر اپنے مقصد میں ناکام ہو کر واپس لوٹ جاتا۔



”جلال خان! خوشی کی خبر چھپائے بیٹھی ہوں۔ سننا پسند کرو گے؟“ ماں نے خوشی اور شرم کے ملے جلے جذبات میں سرگوشی کی۔

جلال خان کے کان کھڑے ہو گئے اور چہرہ سوالیہ نشان بن گیا۔

”تم باپ بننے والے ہو۔“ وہ رازداری سے بولی۔ ”یہ خبر مجھ تک ہی ہے۔ ابھی کسی کو نہیں بتانی۔ ورنہ نظر لگ جاتی ہے۔“

وہ ماں کی اس دقیقہ نوسی بات پر ہنس دیا۔ یہ کہتے کہتے رک گیا کہ گاؤں میں بچوں کی بھرمار ہے، کون نظر لگائے گا؟ فوراً خوشی سے بولا۔

”کلتھوم نے ذکر نہیں کیا۔ طبیعت کی ناسازی کا بول رہی تھی۔ آہا، اس لئے وہ طبیعت کا بتاتے ہوئے شرمارہی تھی۔“

”ارے تمہیں کھلم کھلا کیا بتاتی؟ بہت بلند بختوں والی بچی ہے۔ تم بہت خوش قسمت ہو جلال خان! اب میری مانو، سرکار کی نوکری چھوڑ کر گھر آ جاؤ۔ دو دو خوشیوں میں گاؤں بھر میں مٹھائی تقسیم کروں گی۔ پیر صاحب کے دربار پر نیاز دینے جاؤں گی۔ چادر کا چڑھاؤ ابھی چڑھاؤں گی۔ بس تم اب گھر آ کر اپنی ذمہ داریاں اٹھا لو۔ بچوں پر باپ کا سایہ بہت ضروری ہوتا ہے۔ ہمیشہ بے مہار بچے، خاندان کی بدنامی و رسوائی کا باعث بنتے ہیں۔ یہاں کس چیز کی کمی ہے۔“ ماں بڑے پیار سے سمجھا رہی تھی۔

”بی بی جان! میں اتنے مہینوں سے یہی سمجھانے کی کوشش میں ہوں کہ کلتھوم کو میرے ہمراہ بھیج دیں۔ تاکہ ہم دونوں مل کر اپنے بچوں کی تربیت کر سکیں۔ مگر کسی نے میری ایک نہ سنی۔ جس کا مجھے اندیشہ تھا، وہی ہوا۔ اب کلتھوم کے میرے ساتھ رہنے پر کوئی اعتراض نہیں کر سکتا۔ وہ میری ذمہ داری ہے۔ فی الحال اسے فوری طور پر ڈاکٹر کی

ضرورت ہے۔ ہر مہینے اس کا معائنہ ہونا ضروری ہو گیا ہے۔ میں رہائش کا انتظام کر کے اگلے ہفتے آ کر لے جاؤں گا۔ آپ بالکل فکر مند نہ ہوں۔ میرے بچے میرے سائے تلے پلی کر جوان ہوں گے۔“ وہ باادب لہجے میں بولا۔ ”آپ اس کی تیاری شروع کریں۔“

”وہاں کہاں لے جاؤ گے؟ اپنے ماں باپ کی اکلوتی اولاد اس حال میں تمہارے ساتھ کیسے جاسکتی ہے؟ اس کا ہماری آنکھوں کے سامنے رہنا ہی مناسب ہے۔ وہاں اس کا خیال کون رکھے گا؟ بے چاری کیسے پیلی پڑ گئی ہے۔ باقی دائی نے معائنہ کر کے ہمیں تسلی دے دی ہے۔ سب ٹھیک ہے۔ تم بھی مطمئن رہو۔“ ماں نے پھر سمجھانے کی کوشش کی۔

”وہاں اس کا خیال رکھنے کے بہترین انتظامات موجود ہیں۔ فوجیوں کا بہت اچھا ہسپتال ہے۔ بڑے قابل ڈاکٹر ہیں۔ اسے ہر طرح کی سہولت اور دیکھ بھال میسر ہوگی۔ بلکہ یہاں رہنے میں خطرہ لاحق ہو سکتا ہے۔“ وہ بہت سنجیدہ تھا۔

”بیٹے! آج تک کسی لڑکی نے اپنے خاوند کی خاطر اپنا گاؤں، اپنا سسرال چھوڑ کر الگ تھلگ گھر بسانے کا کبھی سوچا تک نہیں۔ ایسا کرنے سے رشتوں کی کشش میں خود غرضی خون کی حدت میں ٹھنڈک اور اس کی سرخی میں سفیدی آ جاتی ہے۔ تم یہ کیسی باتیں کرتے ہو؟“ ماں تڑپ کر بولی۔

”بی بی جان! اب زمانہ بدل چکا ہے۔ ہمیں بھی زمانے کی ریت کو اپنانا چاہئے۔ میاں بیوی کا مل کر رہنا اور اپنی زندگی کو اپنی خواہش اور ڈھنگ سے گزارنے میں کوئی عیب تو نہیں۔ اگر آپ کو میری خوشیاں عزیز ہیں تو میرے ارادوں، میری سوچوں اور میرے اعمال کے مقاصد کو سمجھنے کی کوشش کریں۔ آپ تو ماں ہیں۔ جو دو جہاں کے جنت کے درتچے اولاد کے لئے ہر لمحہ کھولے رکھتی ہے۔ یہ قوت اور تقدس صرف آپ کے نصیب میں لکھا گیا ہے۔“ وہ ماں کے پاؤں دباتے ہوئے بولا۔ ”بی بی! میرے تمام دوستوں کی بیویاں اور بچے ان کے ساتھ رہتے ہیں۔ ان کی ازدواجی زندگی بہت خوشگوار ہے۔ میں حسرت سے انہیں دیکھتا ہوں اور تمنا کرتا ہوں کہ میری بیوی اور میرے بچے، میرے رُجے کی تمام سہولیات کا فائدہ اٹھا سکیں۔“

”تم دوسروں کی دیکھا دیکھی ویسا بننے کی تمنا مت کرو۔ ہم زمانے کو اپنے مطابق

ڈھالتے آئے ہیں۔ خود کو بدلنا ہماری ہار اور تباہی ہے۔ یہاں ہمارا نام چلتا ہے ہم تم سے اور تمہاری اولاد سے یہ توقع رکھتے ہیں کہ ہمارے خاندان کے نام کو اسی طرح بلند و بالا رکھیں جیسے ہمارے آباء و اجداد نے کیا ہے۔ تم فوج میں بھرتی ہو گئے۔ یہ بتاؤ کہ خاندان کو کیا قبیلے اور علاقے کو کیا فیض یا بلی بخشی ہے تم نے؟ آغا جی اس دن کے انتظار میں ہیں۔ جو تم نے ان سے عہد و پیمان کئے تھے، کب پورے کر دو گے؟“

ماں نے بڑی کھری سنادی تھیں۔ وہ چکا بکا اُن کا منہ ٹکٹنے لگا۔

”تم کلثوم کو تنگ کرنا چھوڑ دو۔ بلکہ بہتر یہی ہے کہ گھر واپس آ جاؤ۔ چھوڑ دو ان نوکریوں کو۔ اس میں کیا رکھا ہے، سوائے ذلالت کے؟“ وہ سخت بے زاری سے بولی۔

”بی بی جان! میں آپ سے یہ اُمید نہیں رکھتا تھا۔ واحد ماں کا رشتہ پاکیزہ اور بے لوث ہوتا ہے۔“ وہ سمجھ داری سے بولا۔

”تمہارا کیا خیال ہے کہ میں اس خاندان کے تمام طے شدہ قوانین اور اصولوں کی خلاف ورزی کروں گی؟ نہیں میرے بچے! میں ایسا کرنا تو درکنار، ایسا سوچ بھی نہیں سکتی۔ جلال خان! کاش تم بہار خان جیسے ہوتے۔ دیکھو میرے لعل! وہ اپنی زندگی میں کتنا مطمئن اور خوش ہے۔ خاندان کا بچہ بچہ اُس کے مشورے پر چلتا ہے کیونکہ وہ اپنے بزرگوں کے نقش قدم پر چل کر اُنہی کے صلاح مشورے کا پابند ہے۔ اُس کی تمام حرکات و سکنات اسی خاندان کے رکھ رکھاؤ کی جانب اشارہ کرتی ہیں۔ بہار خان ہماری اگلی نسل کے لئے وہ روشنی ہے جو تاریکیوں کو نگل لے گی۔ مجھے اُس کی ماں ہونے پر فخر ہے۔ تم بھی ان کے طرز اور طور طریقے اپنا کر اپنی جگہ بنا لو، ورنہ اکیلے رہ جاؤ گے۔ مجھے تمہاری فکر کھائے جارہی ہے۔ تمہاری یہ باتیں آغا جی کو بہت ناپسند ہیں۔ وہ مجھے ہر وقت طعنوں سے نوازتے رہتے ہیں۔ کلثوم کو ساتھ لے جانے کے بارے میں منہ سے ایک لفظ بھی نہ نکالتا۔ کیونکہ تمہیں ان کا برا بھلا کہنا، کوسنا اور بددعائیں دینا میرے دل کو چھلنی کر دیتا ہے۔ نہ جانے اتنی خود سری اور نافرمانی تم نے کہاں سے لی ہے۔“

وہ رو رہی تھی۔ اور وہ سر پکڑ کر سوچنے لگا کہ ماں کی سوچ ٹھیک ہی تو ہے۔ اس کو باغی تصور کرنا کسی صورت غلط نہ تھا۔ یہ بھی سچ ہے کہ مامتا کے پیار کے تقاضے اور شرائط میں اولاد کے خلاف ایک لفظ بھی سننا بہت جان لیوا ہوتا ہے۔ وہ آئے دن اس کی مخالفت

کرنے والوں سے جھگڑ پڑتی۔ اُس کا مذاق اُڑانے والوں سے بات کرنا چھوڑ دیتی۔ یہ قلق اُسے ہر وقت آزر دہ رکھتا تھا۔ وہ سر جھکائے گھنٹوں سوچتی رہتی کہ اپنے لختِ جگر کی زندگی کو خوشیوں سے ہمکنار کیسے کر دے۔

اسی کشمکش میں کئی مہینے بیت گئے۔ آخر جلال خان تہیہ کر کے کلثوم کو لینے پہنچ گیا۔ کیونکہ دُوری اور فاصلے کی وجہ سے گاؤں آنا کافی دُشوار تھا۔ وہ ماں اور بچے کی صحت کے لئے ہر وقت فکر مند رہنے لگا تھا۔ جب ماں نے اُس کے ارادوں کی مضبوطی کو بھانپ لیا تو تڑپ اُٹھی۔

”جلال خان! تمہیں میری باتیں سمجھ کیوں نہیں آتیں؟ ہمارے خاندان کی عورتوں نے سینکڑوں بچے جنے ہیں۔ گھر کی یہ پرانی دایاں بڑی تجربہ کار ہیں۔ ان پر بھروسہ کیا جا سکتا ہے۔ تم ہماری روایات اور رسومات کے پیچھے ہاتھ دھو کر پڑ گئے ہو۔ دراصل تمہارے آغا جی نہ کمزور پڑتے تو سب ٹھیک رہتا۔ اُن کی ناقابلِ غلطی نے آئے دن آزمائش میں ڈالا ہوتا ہے۔ تم انگریز کا غلام کیا بنے، ہر حرکت سے انگریزی ہی ٹپک رہی ہے۔ کلثوم ہسپتال میں بچہ پیدا نہیں کرے گی۔ اُسے تنگ کرنا چھوڑ دو۔ خدا کے لئے اُس معصوم پر رحم کرو۔“ ماں نے خوب ڈانٹ پلا دی۔

وہ اُن کی ناجسجی پر تلملا اُٹھا۔

”بی بی جان! معائنہ کرانے میں کوئی ہرج نہیں۔ اگر کوئی مسئلہ نہ ہوا تو آپ کی خواہش کو پورا کیا جائے گا۔ ورنہ ڈاکٹروں کی مدد لینی پڑے گی۔“ وہ احترام سے بولا۔

”دنیا جہاں میں اُس کو تنکا اور ذلیل مت کرو۔ وہ ہمارے خاندان کی پہلی عورت نہیں جو حاملہ ہوئی ہے۔ تمہاری بے غیرتی نے مجھے حیران کر دیا ہے۔“ ماں خفگی سے بولی۔

وہ چپکے سے اُٹھا اور کلثوم کے پاس چلا گیا۔ وہ بھی نہ جانے پر ہند تھی۔ ہر طرح کے بحثِ مباحثے کے بعد اُس نے آخری پتا پھینکا۔

”اگر کلثوم کو معائنے کے لئے نہ بھیجا گیا تو اُسے جان کا خطرہ ہو سکتا ہے۔ آخر پہلے کئی دفعہ اُن پڑھ دایوں کی وجہ سے کتنی عورتیں جان کھو چکی ہیں۔“

کلثوم کے ساتھ ایسا ہونا نئی بات نہ تھی۔ تیر بہدف ایسا تھا کہ کلثوم کو جان کے

لالے پڑ گئے۔ کلثوم کی پریشانی کو مدِ نظر رکھتے ہوئے بڑی دیدی نے سب کو سمجھا بھاکر ٹھنڈا کیا اور عورتوں کی ایک فوج کے ساتھ کلثوم فوجی ہسپتال پہنچ گئی۔ ہر طرح کا معائنہ ہوا۔ یہ سن کر کہ بچے جڑواں ہیں، سب خوف سے دہل گئے۔ ظاہر ہے ایسی خبر ان کو ہلا دینے کے لئے کافی تھی کہ ڈاکٹروں کی مدد کے بغیر زچہ و بچہ کی جان خطرے میں ہو سکتی ہے۔

جلال خان نے موقعِ غنیمت جانا اور فوراً چھاؤنی میں اپنے گھر میں کلثوم کو لے گیا۔ گھر چھوٹا تھا۔ عورتوں اور نوکرانوں کی فوج کے لئے نا کافی ضرور تھا، مگر حالات کے پیشِ نظر سب کو برداشت کرنا پڑا۔ کلثوم پہلے ہی خوف زدہ تھی، اب تو وہ اور بھی پریشان ہو گئی۔ کلثوم کو سب نے تھیلی کا پھپھولا بنا لیا۔ جلال خان کے دوستوں کی بیویاں اس کی تیمارداری کو پہنچ جاتیں۔ اس کی پریشانی پر وہ انہیں تسلی و تشفی دیتیں اور پیٹھ پیچھے اس کی جہالت اور نا سمجھی کا مذاق بھی اڑاتیں۔ کلثوم ان کو خاطر میں ہی نہ لاتی۔ وہ انہیں بہت کمتر اور گھٹیا سمجھ کر اپنی ٹوٹی پھوٹی اُردو میں بہت کچھ کہہ جاتی۔ اپنی منطق سے انہیں رام کرنے کی کوشش کرتی جیسے زندگی کے ہر ورق کا مطالعہ کرنا صرف اسی کو آتا ہے۔ خود پسندی اور خود اعتمادی کا جواب نہ تھا۔ وہ جلال خان کی توجہ اور لگاؤ پر خوش ہونے کے بجائے طفرے کے نشتر چلاتی۔ ماں اور بہن کو بھی وہ بڑا ہی چھپھورا لگا تھا۔ ان کی سوچ میں بیوی کے لئے رقیق القلب ہونا اور اس کی ہر بات پر فریفتہ ہونا مردانگی کے خلاف لگا تھا۔ کیونکہ ان کی سوچ میں رعونیت، تمکنت اور بے توجہی ہی اس کے اونچے اور مقدر خاندان کی پہچان تھی۔ جس کا اس کی ذات میں دُور دُور تک دخل نہ تھا۔ وہ اپنے اعمال میں ایسا راسخ الاعتقاد تھا کہ ان کی کسی بات کو دل سے نہ لگتا اور ان کی پروا کئے بغیر اپنی من مانی کرتا۔ بلکہ ان کی تنقید و تمہید پر افتاں و خیزاں ہونے کے بجائے ہر بات کو ہنس کر ٹال دیتا۔ دوستوں میں اس کا گہرا نہ موضوعِ گفتگو تھا۔ ان کی جاہلانہ باتیں اور خود پسند حرکتیں محوِ گردش تھیں۔ کیونکہ دوستوں کی بیگمات نے ان خواتین کو پرکھ کر ان کے خاندان کا نقشہ تشکیل دے دیا تھا جو کافی حد تک درست اور مناسب تھا۔

خدا خدا کر کے وہ وقت آ پہنچا جب کلثوم نے جڑواں بچوں کو جنم دے دیا۔ جلال خان کی خوشی کا ٹھکانہ نہ تھا۔ وہ تشکرانہ نگاہوں سے کلثوم کو دیکھتا۔ تندرست و توانا

خوبصورت بیٹوں کی پیدائش ماں کو کس قدر مسرور کر دیتی ہے۔ کلثوم میں کبر و پندار نمایاں نظر آ رہا تھا۔ اب تو وہ اپنے شوہر کی نظر میں کمتر نہیں رہی۔ اس کے وجود نے اس کے نام کو جلا بخشی ہے۔ اس کی سوچ اپنی جگہ بڑی وزن دار تھی۔ کیونکہ قدرت کی تخلیق میں اس نے بہت اہم کردار ادا جو کیا تھا۔ جبکہ جلال خان کے خیالات میں کلثوم کے عظیم کردار اور عمل کی شروعات اب ہوئی تھی۔ ماں نے ان بچوں کو علم و ادب کے تمام پہلوؤں سے روشناس کر کے بہترین اور قابل فخر انسان بنانا تھا۔ اس میں کلثوم کی ہم آہنگی، اتفاق و اتحاد کے بغیر کامیابی ناممکن تھی۔ کیونکہ پڑھی لکھی ماں ہی اولاد کو عرش بریں کے ذائقے اور نشے سے ہمکنار کرتی ہے اور پستیوں اور نا کامیوں کو اس کے مقدر سے نکال کر خوشحالی کے راستے پر گامزن کر سکتی ہے۔

بچوں کی پیدائش کا سن کر گاؤں کا ہر فرد مبارکباد کے لئے کلثوم کے پاس آنا چاہتا تھا۔ گھر چھوٹا ہونے کی وجہ سے کلثوم کی سب کے سامنے بہت سکی ہوتی۔ اس لئے وہ ہسپتال سے سیدھی گاؤں جانا چاہتی تھی۔ اتنا طویل سفر ماں اور بچوں کے لئے خطرناک ہو سکتا تھا۔ مگر عورتوں کی ضد کے سامنے ہار گیا۔ عورتوں کے جتنے میں آج تک کوئی مرد جیت سکا ہے؟ ناممکن۔



چار مہینوں بعد جلال خان گاؤں پہنچا تھا۔ وہ یہ دیکھ کر ششدر رہ گیا کہ دونوں خوبصورت اور توانا بچے بے حد کمزور اور بیمار معلوم ہو رہے تھے۔ رات بھر روتے رہتے، دن بھر سوتے۔ کلثوم کے لئے یہ سب بہت نارمل تھا۔ کیونکہ اس نے گاؤں میں بچوں کی پرورش کے یہی طریقے دیکھے تھے کہ دیسی جڑی بوٹیوں سے علاج سے جتنا سافاقہ ہو جاتا، غنیمت ہوتا تھا۔ بچوں کی کھانے پینے، سونے جاگنے کی روٹین کا تصور بھی نہیں کیا جاتا۔

آپریشن سے بچوں کا اس دنیا میں آنا گاؤں کے لوگوں کے لئے بہت انہونی اور خطرناک بات تھی۔ ماں نے کلثوم کو مرغن کھانوں کے ساتھ اسے چار پائی سے اٹھنے تک نہ دیا۔ جس کی وجہ سے وہ موٹا پے اور بدنمائی کا بری طرح شکار ہو چکی تھی۔ مارے الگس کے پورا دن سوتی۔ بچے دادی اور نانی کے ہاتھوں میں پل رہے تھے۔ جلال خان اپنے

بچوں کو یوں پلتا دیکھ کر تڑپ اٹھا۔ اُس نے کلثوم کی نیستی اور بے جا خردوں پر آواز اٹھا دی۔ اور اس کے ساتھ چلنے کا حکم صادر کر دیا۔ سب نے اس کے تیور اور خیالات کو بھانپ لیا تھا۔ صلح مکہ میں ہی بہتری سمجھ کر کلثوم کو ساتھ جانے کی اجازت دے دی۔ وہ مجبوری دے بیسی کے عالم میں پُریم اور شکستہ دل کے ساتھ اپنی قسمت کو کوستی کہ کس میں میخ نکالنے والے شوہر کے ساتھ پالا پڑا ہے۔ سب کو آشفگی میں چھوڑ کر اُس کے ساتھ رخصت ہو گئی۔ ماں ساتھ ہی تھی، جو بچوں کو سنبھالنے میں راستے بھر اُس کی مدد کرتی رہی۔ وہ انہیں لے کر سیدھا ہسپتال پہنچا۔ ڈاکٹر نے دونوں بچوں کو فوراً داخل کر لیا۔ کلثوم یہ سن کر خوف سے کانپ اٹھی کہ اس کے بچے اس قدر کمزور اور بیمار ہیں کہ چند دنوں میں وہ اس سے ہمیشہ کے لئے بچھڑ سکتے ہیں۔ اب اُس نے دل ہی دل میں جلال خان کے پاس رہنے کا تہیہ کر لیا۔

جلال خان نے تربیت یافتہ دو آیا کا انتظام کر لیا۔ دنوں میں بچے تندرستی کی طرف مائل ہو گئے۔ اب جلال خان کی توجہ کلثوم کی طرف مبذول ہوئی۔ اس نے اس کے کھانے کا چارٹ ڈاکٹر کے مشورے سے بنوا لیا۔ اس پابندی پر وہ پلک پلک کر رو دی تھی مگر اعتراض اور انکار کی گنجائش نہیں تھی۔ اسے طوعاً و کرہاً وہی کھانا تھا جس کا حکم بیٹ مین کو دے دیا جاتا تھا۔ اگلا قدم اُس کی ورزش کا تھا۔ جلال خان روزانہ مغرب کے بعد اس کو چہل قدمی کے لئے لے جانے لگا۔ جسم میں درد، ٹانگوں میں تکلیف کا رونا، کمزوری اور نقاہت کا ورد، جلال خان پر کچھ اثر نہ کر سکا۔

اسی تک دو دو میں دو مہینے گزر گئے۔ بچوں نے بیٹھنا شروع کر دیا تھا۔ اب وہ تمام رات گہری نیند لیتے۔ رونا تو جیسے انہوں نے سیکھا ہی نہ تھا۔ جلال خان اور کلثوم بچوں کی طرف سے مطمئن ہو گئے تھے۔

کلثوم کا وزن بھی تیزی سے گرنے لگا تھا۔ جسم کا بے ڈھنگا پن اور طبیعت کی سستی نے رفو چکر ہو کر اس کے چہرے کو پُرکشش بنا دیا تھا۔ وہ پٹھانی فراک اور تنگ شلوار میں بھی بھلی لگنے لگی تھی۔

جلال خان کی اگلی کوشش شروع ہو چکی تھی۔ وہ اُسے بازار لے جاتا اور اُسے رواج کے مطابق کپڑے، جوتے خرید کر دیتا جسے آج تک پہننے کی اس میں ہمت نہ ہوئی تھی۔

جلال خان فی الحال خاموشی سے یکے بعد دیگرے اسے اپنے مطابق کر رہا تھا۔ زیادہ دباؤ کے حق میں وہ ہرگز نہ تھا۔ وہ پیار کی مار سے اپنی ہر بات منوانے کے درپے تھا جس میں کامیابی ہوتی نظر آرہی تھی۔

یوں ہی چار مہینے گزر گئے۔ کلثوم کی شخصیت میں فرق نمایاں ہونے لگا۔ اب ہر اتوار کو جلال خان اُسے فلم کے لئے لے جانے لگا۔ رات کا کھانا بھی باہر ہوتا۔ کلثوم کو یہ سب کچھ اچھا تو لگ رہا تھا مگر گاؤں کی زندگی سے بڑھ کر نہیں۔ وہاں تو وہ آزاد پنچھی تھی۔ جو دل میں آیا، وہی کیا۔ کسی کا جبر یا زبردستی کا سوال ہی پیدا نہ ہوتا تھا۔ وہ کئی دفعہ جلال خان کو واپس جانے کی دھمکی دے چکی تھی، جسے وہ مسکرا کر ٹال جاتا۔ مگر اپنے مقصد پر کمر بستہ رہتا تو اس کی فطرت میں شامل تھا۔

آغا جی کے بھی خط آنے شروع ہو چکے تھے۔ ان کا شیر خان اور دلیر خان کے لئے اُداس ہونا قدرتی امر تھا۔ وہ انہیں ہر بار کوئی نہ کوئی بہانہ بنا کر ٹال دیتا۔ کیونکہ اُسے شک تھا کہ کلثوم ایک دفعہ چلی گئی تو پھر واپس نہیں آئے گی۔ وہ اُسے اس ماحول کا عادی بنانے اور اس کے ساتھ رہنے کی عیش و عشرت کی عادت ڈالنا چاہتا تھا۔

اب اس نے اس کو اصلی مقصد کی طرف لانا تھا۔ آسانی اسے گھر پر پڑھانے آنے لگی تھی۔ مارے شرم کے وہ منہ سے ایک لفظ نہ نکالتی تھی۔ کئی ہفتے اسی طرح گزر گئے۔ زبان کے قفل اتنی آسانی سے کھلنے والے کہاں تھے۔ وہ دل برداشتہ ہو کر قاعدہ، خنثی اور سلیٹ کوڑے کے ڈھیر پر پھٹکوا دیتی۔ جلال خان صبر و تحمل سے دوسرے دن پھر نئی خرید کر لا دیتا اور جی بھر کر اس کی حوصلہ افزائی کرتا۔ اُس کی کسی گستاخی اور بد زبانی پر برا ماننا تو دُور کی بات، ماتھے پر شکن تک نہ ڈالتا۔ ہنستا مسکراتا اُسے سمجھانے پر اُتر آتا۔

اب کلثوم کو اس ماحول سے چڑ اور بوریت ہونے لگی تھی۔ پابندی اور قید کے احساس سے اُکتاہٹ اور گھٹن مضطرب کرنے لگی تھی۔ بات بات پر جلال خان سے اُلجھ جاتی۔ ہر کام اُلٹا کرتی۔ اُسے ستانے کے بہانے ڈھونڈتی رہتی۔ کلثوم تربیت یافتہ آیا میں کیڑے نکالنے لگی۔ اب وہ اسے ایک آنکھ نہ بھاتی تھیں۔ وہ گاؤں سے نوکرانیاں لانے پر زور دینے لگی۔ کیونکہ اسے ویسی بے تکلی اور بد سلیقہ نوکرانیوں کی عادت تھی۔ وہ ان کے ساتھ مکمل طور پر گھل مل کر رہنے، ان کے مسائل سننے اور اپنی روداد بتانے میں زیادہ خوش و

مطمئن رہ سکتی تھی۔ وقتاً فوقتاً اپنا غیظ و غضب بھی ان پر نکال کر دل کا غبار نکالنا بھی ضروری تھا۔ دوسری طرف سے پھر بھی خوشامدیں، شان میں قصیدے، تعریف میں زمین و آسمان کے قلابے ملانا خاصا تسکین آمیز ہوتا۔ اُس نے جب سے آنکھ کھولی تھی، تب سے اُس نے ایسا ہی ہوتے دیکھا تھا۔ یہاں تک بیٹ مین، بیرے، نوکر چاکر اُسے قطعاً پسند نہ تھے۔ وہ اُن کے ساتھ لئے دینے رہنے والے تعلقات سے اکتا چکی تھی۔ وہ اس عارضی خول اور لبادے کے شکنجے سے نکل کر آزاد ہونا چاہتی تھی۔ اور یہ آزادی صرف گاؤں میں ہی ممکن تھی۔

جلال خان اُس کے رویے سے خاصا افسردہ ہو گیا تھا۔ ہمت اور حوصلے بلند رکھنا اس کی فوجی تربیت کا حصہ تھا۔ وہ ہار ماننے والا کہاں تھا۔ وہ اُس کے اکیلے پن اور بوریت کو ختم کرنے کے منصوبے بنانے لگا۔ اُس نے اتوار کو اپنے دوستوں اور اُن کی بیگمات کو ضیافت پر اپنے گھر مدعو کر لیا۔ یہ سن کر کلثوم کے چہرے پر معمولی سی مسکراہٹ آئی اور غائب ہو گئی، جسے جلال خان نے محسوس کر لیا۔ وہ سمجھ گیا کہ معاملہ کیا ہے۔ وہ ان خواتین کو پسند نہیں کرتی تھی۔ وہ اسے اول درجے کی جھوٹی اور مکار لگتی تھیں۔ ان سے مل کر اسے کبھی بھی تسلی بخش گمان نہ ہوا تھا۔

آج کلثوم نے دونوں بیٹوں کو خوب تیار کیا، صاف ستھرا کھلا پاجامہ، گریبان کڑھا ہوا چمکتا ہوا کمرہ، ننھے ننھے لال رنگ کے کھسے پہنا کر بالوں میں تیل اور میڑھی مانگ نکال کر آنکھوں میں سرے کے ڈورے کھینچ کر گورے توانا گالوں پر نظر بٹو کالاتل لگا کر وہ خوشی سے ہواؤں میں اڑتی جا رہی تھی۔ کیونکہ آج وہ اُسے بہت حسین لگ رہے تھے۔ انہیں دیکھ کر گمان ہوتا جیسے بڑے جوان مردوں کو کسی نے چھوٹا کر دیا ہو۔ مگر بچے اس لباس میں بے آرام ہو چکے تھے۔ آیا نے کپڑے بدلنے کا مشورہ دیا تو وہ سیخ پا ہو کر اُن پر برس پڑی۔ آخر بچے مہمانوں کے آنے تک رو رو کر ہلکان ہو کر سو گئے۔

کلثوم نے اپنا سولہ سنگھار بھی کرنے میں کوئی کسر باقی نہ رکھی۔ اُس نے زرد رنگ کے سنہری کام والے کپڑے زیب تن کر کے بالوں میں دھنیے کا تیل لگایا، دو پٹیاں بنا کر کپڑوں کے ارد گرد عطر کی شیشی انڈیلی، میک اپ ایسا کہ جیسے ابھی ابھی چونے کے ڈرم میں چہرہ ڈال کر نکالا ہو۔ آنکھوں سے کاجل باہر نکلنے کو تڑپ رہا تھا۔ لال لپ اسٹک نے

ہونٹوں کے ارد گرد ہالہ بنا لیا تھا۔ آیا نے ایک دوسرے کو آنکھ ماری اور تعریفوں کے پل باندھ دیے۔ اس نے بھاری بھر کم دوپٹے کو اپنی چاروں طرف لپیٹا اور سنہرے رنگ کی ایڑی والی جوتی پہن کر شیشے کے سامنے ہر زاویے سے خود کا جائزہ لیا۔ تقاضے سے بھوکیں اُوپر کی جانب تن گئی تھیں۔ بے چینی اور بے کلی سے جلال خان کا انتظار کرنے لگی۔ اُس کی گاڑی باہر آ کر رُک ہی تھی کہ وہ بھاگتی ہوئی دروازہ کھولنے پہنچ گئی۔ جلال خان حواس باختہ اُسے دیکھنے لگا۔ وہ شرما کر بولی۔

”جلال خان! کیسی لگ رہی ہوں؟“

”بہت حسین۔“ اُس کی آواز گلے میں ہی اٹک گئی تھی۔ مصطفیٰ خاموشی ہی بہتر تھی۔ اس نے پیار سے اُس کے چہرے کو رومال سے صاف کرنے کی کوشش کی۔

”میرا میک اپ تو خراب نہ کرو۔“ وہ برا سامنہ بنا کر بولی تو اُس نے ہاتھ کھینچ لیا اور مسکرا کر بولا۔

”اچھی لگ رہی ہو۔ ذرا سا کم کرو گی تو اور خوب صورت لگو گی۔“

کلثوم نے اثبات میں سر ہلایا اور کمرے میں چلی گئی۔

شام سات بجے مہمان تشریف لا چکے تھے۔ جلال، بیگم کو بلانے آیا تو اُس نے شرما کر مردوں کے سامنے جانے سے انکار کر دیا۔ بات درست تھی کہ اس کے لئے غیر مردوں میں بیٹھنا معیوب تھا۔ خواتین کلثوم کے کمرے میں آ گئیں۔ جونہی اُن کی نظر کلثوم پر پڑی۔ ہنس کر بولیں۔

”آپ شادی سے آرہی ہیں یا جانے کی تیاری میں ہیں؟ کہیں ہم غلط دن تو نہیں آ گئے؟“

یہ سن کر کلثوم جل کر رہ گئی۔ وہ ان کا مطلب سمجھ چکی تھی۔ مگر خاموشی ہی رہی۔ کوئی جواب نہ بن پایا تھا۔

اب خواتین آپس میں گپ شپ میں مصروف ہو گئیں۔ ہنسی مذاق، قہقہے، بچوں کی باتیں، نوکروں کی شکایتیں، گھر کو سجانے کے مشورے، نئے نئے فیشن اپنانے کے طریقے، شوہر کو ہاتھ میں کرنے کے ہتھکنڈے سسرال سے چھٹکارا حاصل کرنے کی نصیحتیں اور کڑوی کسلی باتیں۔ غرضیکہ ہر موضوع پر تبادلہ خیال کیا جا رہا تھا۔ فرائے سے انگلش، اُردو

بولے جا رہی تھی۔ وہ حیرت سے انہیں دیکھے جا رہی تھی۔ جب کسی سے مرعوب ہو جائیں تو خاموشی ہونٹوں پر حیرت اور ندامت آنکھوں میں بسیرا کر لیتی ہے اور سر صرف ہاں اور نہ کی صورت میں جنبش کرنے لگ جاتا ہے۔ یہی حال کلثوم کا تھا۔ وہ اندر ہی اندر کھول رہی تھی۔ اُسے آج جلال خان کی تقریروں اور نصیحتوں کی سمجھ آگئی تھی۔ اس کو اپنے ساتھ رکھنے کی خواہش کا مقصد پالیا تھا۔ اس کی سوچ ہمیشہ کی طرح آج بھی نفی ہی تھی۔
تمللا کر بولی۔

”آپ کو داج میں سونا کپڑے نہیں ملے۔ ہائے اللہ! مجھے تو آپ سب پر بے پناہ ترس آ رہا ہے۔“

”کچھ ایسا ہی سمجھیں مسز جلال!“ ایک نے طنز یہ کہا۔

”مجھے ایک سو ایک تو لے سونا میکے سے ملا تھا اور اتنا ہی سسرال سے۔ کپڑے دو سو جوڑے، بے شمار جوتے اور گھر کا سامان ملا تھا۔ ابھی تک بے شمار جوڑوں کے ٹانگے بھی نہیں کھلے۔ بچوں نے ہی پاگل کر دیا ہے۔ آج مہینوں بعد دل کھول کر تیار ہوئی ہوں۔“ وہ دوپٹہ درست کرتے ہوئے بولی۔

”آج تو جلال بھائی پاگل ہو گئے ہوں گے۔ ہے نا؟“ دوسری نے تیر چھوڑا۔

”ہاں، کچھ ایسے ہی ہے۔“ وہ شرما دی۔ اور ایک طویل اور گونج دار قہقہہ کمرے میں پھیل گیا۔

”آپ تو امیر کبیر خاندان سے ہیں۔ ہم بے چارے بھوکے پیاسے، بھیک منگے لوگ۔ ایسے کپڑے اور زیور ہمارے نصیب میں کہاں۔“ ایک نے آہ بھرتے ہوئے کہا۔
”سچ بتاؤں، مجھے بے حد افسوس ہوا ہے آپ لوگوں کی حالت دیکھ کر۔ جلال خان کو نہ جانے کیا سوچھی کہ فوجی بن بیٹھا۔ مجھے تو بڑی نفرت ہے فوجیوں سے۔ اپنی اوقات کو بھول کر انگریز بن بیٹھے ہیں۔ اور بیویوں کی کوئی زندگی ہے۔ قید خانے میں بھوکے ننگی نجانے خوش کیسے ہیں۔ دراصل پیچھا بھاری نہیں ہے۔ ورنہ یہ دو ٹکے کی نوکری اور انگریز کی غلامی کیونکر کرتے؟“ وہ دکھی لہجے میں بولی۔

”بھابی! آپ ٹھیک فرما رہی ہیں۔“ خواتین اُس کی بے وقوفانہ باتوں پر مزید اُٹو بنانے پر تکی ہوئی تھیں۔

”مجھے اب سمجھ آئی ہے کہ جلال خان نے میری زندگی کیوں حرام کر رکھی ہے۔ اُسے آپ جیسی بیوی چاہئے تھی۔ سرکار کی غلامی نے اُسے بے غیرت بنا دیا ہے۔ میں سات پردوں میں رہنے والی عورت کی اُس کے پاس کوئی قدر و قیمت نہیں۔ وہ آپ سب کی تعریفیں کرتا تھکتا نہیں۔ مجھے بھی آپ جیسا بنانا چاہتا ہے۔“ وہ دل کا دکھڑا رونے لگی۔

”میرے لئے استانی لگائی ہے۔ کیا یہ میری بے عزتی نہیں؟ آپ بتائیں، مجھ میں کس چیز کی کمی ہے؟ آپ سب پر بھاری ہوں۔ پر اُسے کون سمجھائے۔“

”بھائی! آپ کو غلط فہمی ہوئی ہے ہمارے بارے میں۔ ہم بھی بہت اونچے خاندانوں سے ہیں۔ تعلیم ہماری باندی ہے۔ آپ نے تو ہمیں بالکل نیچ اور گیا گزر سمجھ لیا ہے۔“

ایک نے نرمی سے سمجھانے کی کوشش کی۔ ”جلال بھائی کے ساتھ چلنے کے لئے آپ کو علم حاصل کرنا پڑے گا۔ وہ جو کہتے ہیں بھائی! آپ کو ماننا پڑے گا۔ ہمیں تو آپ پر ترس آ رہا ہے۔ ہماری عورتوں پر کس قدر ظلم اور زیادتی ہو رہی ہے۔ انہیں اپنے حقوق سے نا آشنا رکھنا اُن کی ذات سے سراسر نا انصافی ہے۔ یہ بے عزتی ہے۔ نہ کہ استانی سے پڑھنا بے عزتی ہے۔ آپ اپنی سوچ کو مثبت بنائیں گی تو کچھ سکھ پائیں گی۔“

”جلال خان کے منہ میں تمہاری زبان ہے۔ اب سمجھ آئی کہ فساد کی جڑ کہاں سے شروع ہوئی ہے۔ انگریز کی جوتیاں سیدھی کرتے تم لوگ اپنا مذہب، اپنا قبیلہ، اپنی تہذیب ہی بھول گئے ہو۔ ویسے میرا دل نہیں مانتا کہ آپ جیسے لوگوں کا تعلق باعزت اور غیرت مند خاندانوں سے ہو سکتا ہے۔ ہر بات اور ہر حرکت میں آپ لوگوں کی تنگ دستی اور کم مائیگی جھلک رہی ہے۔“ اس کا لہجہ حقارت کی غمازی کر رہا تھا۔

”ویسے بھائی! آپ کا شوہر بھی ہماری فہرست میں آتا ہے۔“ ایک نے زہر خند سے

کہا۔

”اُس کا خاندان پھر بھی نظر آ رہا ہے۔ عورت اپنے خاندان کے رسم و رواج اور تہذیب کی عکاسی کرتی ہے۔ مجھے اور خود کو پرکھ کر تو دیکھیں۔ میری ہر ادا سے میرے خاندان کی خوشبو پھوٹی ہے۔ اور آپ سب کیا ہیں؟“ اس کا لہجہ نفرت آمیز تھا۔

خواتین نے مزید اُسے منہ لگانا مناسب نہ سمجھا۔ وہ اُس کی جہالت پر ماتم کرتی رہ گئیں۔ کلثوم غصے سے ٹک ٹک کرتی بچوں کے پاس جا چکی تھی۔ سب ایک دوسرے کا

منہ بکتی رہ گئیں۔

وہ اُسے بے وقوف بنانے کی کوشش میں تھیں۔ انہوں نے اُسے جاہل اور خود سے کمتر سمجھ کر اپنی گفتگو سے باہر کر دیا تھا۔ اُس نے انہیں مفلس اور حقیر سمجھ کر سیدھے منہ بات نہ کی تھی۔ وہ انہیں جوتی کی نوک پر مار کر جا چکی تھی۔ بغیر کسی لحاظ اور رکھ رکھاؤ کے۔ ”ہائے، جلال بھائی کس قدر فرشتہ خصلت انسان ہیں۔“ ایک نے بڑے دُکھ سے کہا۔

”اپنی نسل بدلنے کے لئے انہیں اپنے خاندان سے نکل جانا چاہئے تھا۔ اس کو کہاں تک سدھائیں گے؟“ دوسری نے آہستگی سے کہا۔

”دوسروں کے نجی معاملات میں دخل اندازی کرنا جرمِ عظیم ہے۔ ہم کھانا کھانے آئے ہیں۔ معاملہ یہاں سے آگے بڑھا تو ہم بھی اُسی جیسی جاہل عورتیں گردانی جائیں گی۔ اس لئے زبان کو دانتوں تلے دبا کر بیٹھو۔“ تیسری نے نصیحتا کہا تو سب ہنس پڑیں۔ کھانے کی میز پر سب موجود تھے۔ کلثوم کے بگڑے ہوئے مزاج پر اُس کی پردہ نشینی نے پردہ ڈال کر جلال خان کو شرمندگی اور ندامت سے محفوظ کر لیا۔ وہ پردے کی اوٹ سے اُن کا جائزہ لے رہی تھی۔

خواتین، جلال خان سے ہر موضوع پر گفتگو کر رہی تھیں۔ لطیفے زوروں پر تھے، قہقہوں کا باتوں کا شور برپا تھا۔ کلثوم کے سامنے آج جلال خان کا اصلی روپ آچکا تھا۔ اُسے جلال خان سے کراہت محسوس ہونے لگی۔ مہمانوں کے جانے کے بعد وہ جلال خان پر ٹوٹ پڑی۔

”تمہیں ایسی بازاری، بے حیا اور عریاں بیوی چاہئے تھی۔ اس لئے مجھ پر محنت کی جا رہی ہے۔ جلال خان! غور سے سن لو۔ میں ان جیسی فاحشہ اور چھنال بن کر تمہارے ساتھ زندگی نہیں گزار سکتی۔ تمہیں یہ بد زبان اور بے شرم عورتیں پسند ہیں، جو غیر مردوں کے ہاتھ سے منہ میں نوالہ لیتی ہیں۔ ہاتھ پر ہاتھ مار کر باتیں کرتی ہیں۔ ان کے شوہر چڈو بنے ہوئے ہیں۔ غلاموں والی حیثیت ہے ان کی۔ ایسے بے غیرت مرد تو میں نے زندگی میں نہیں دیکھے۔ جلال خان! ایسی عورتوں سے اللہ بچائے۔ میری قدر کرو۔“ وہ کانوں کو ہاتھ لگانے لگی۔ ”یہ ہیں تمہارے دوست جن کے گُن گاتے ہو۔ تم پر بھی اُن کا

رنگ چڑھ چکا ہے۔“

”یہ انکشاف تو بہت روح افزا ہے۔ یعنی میں بھی جو رو کا غلام۔ خوش ہو جاؤ جانناں!“ وہ کھسیانی سی خوشامدی ہنسی سے بولا تو وہ چڑ کر بولی۔

”مجھے بے وقوف سمجھ کر مزید بے عزت مت کرو۔ میں تمہارے ساتھ ایک پل کے لئے بھی نہیں رہ سکتی۔ تمہیں میں پہلے دن سے ہی پسند نہ تھی۔ میری طرف سے اجازت ہے۔ ایسی ہی فاحشہ بیوی لے آؤ۔“

”ایسا کچھ نہیں کٹھوم! تمہیں برا لگا کہ وہ خواتین تم سے بالکل فرق ہیں۔ ٹھیک ہے۔ لیکن تم سے اعلیٰ ہرگز نہیں۔ مجھے تم جیسی بیوی چاہئے تھی۔ آئندہ ایسا کبھی سوچ میں بھی نہ لانا۔ کیا تم نہیں چاہتی کہ ہمارے بچے ہم دونوں کی شفقت اور پیار میں پل کر بڑے ہوں۔“ وہ نرمی سے بولا۔

”نوکری چھوڑ دو جلال خان! میں تمہارے پاؤں پڑتی ہوں۔ مجھے ڈر ہے، کل میرے بچے بھی انگریز کی غلامی قبول نہ کر لیں۔ یہ تو مستقبل میں اپنے گاؤں میں حکمران ہوں گے۔ لوگ ان کے غلام ہوں گے۔ تمہاری تو عقل ہی ماری گئی جو اس زندگی کا انتخاب کر کے پُر سکون ہو۔ یہ دو بالشت کا گھر، یہ دو ٹکے کی نوکری اور انگریزی وردی..... میں تھوکتی ہوں تم پر۔ میرے نصیب ہی پھوٹ گئے ہیں۔ لگتا ہے، مجھے کسی کی بددعا لگ گئی ہے۔ کسی حاسد کی نظر کھا گئی ہے یا کسی نے کالا جادو کر دیا ہے۔ لگتا ہے تم پر بچپن میں ہی کسی بھوت پریت کا سایہ ہو گیا تھا۔ میرا یہاں دم گھٹ جائے گا جلال خان!“ وہ لمبے لمبے سانس لینے لگی۔

”سب تمہارا وہم ہے جان! ایسی فضول توہمات میں خود کو مت الجھاؤ دیکھو تمہاری رضامندی کے کتنے بااثر نتائج نکلے ہیں۔ بچوں کی صحت دیکھ کر دل باغ باغ ہو جاتا ہے۔ تم بھی کتنی حسین و جمیل ہو گئی ہو۔ تمہاری پڑھائی کا شروع ہو جانا بہت خوش آئند تبدیلی ہے۔ مجھے تو تم سے بہت امیدیں ہیں۔“

وہ اسے بچوں کی طرح سہلانے لگا۔ وہ اس کے گلے لگ کر پھوٹ پھوٹ کر رونے لگی۔

”مجھے ابھی اور اسی وقت گاؤں جانا ہے۔ وہاں کی رونقیں، گہما گہمی کو میں نہیں بھول

سکتی۔ میرے رشتے دار، ماں باپ، سکھیاں، سہیلیاں سب ہی تو وہاں میری منتظر ہیں۔ یہاں کا مجھے کچھ بھی پسند نہیں۔ کن گھٹیا اور نیچ لوگوں میں مجھے لے آئے ہو۔ خدا کے لئے مجھ پر رحم کرو۔ یہ پڑھنا لکھنا میرے بس کا روگ نہیں۔ تمہیں سمجھ کیوں نہیں آتی۔“

”چلو جان! یوں کرتے ہیں، تم فی الحال پڑھنا چھوڑ دو۔ یہاں کی عورتوں سے بھی ملنا بند کر دو۔ اور بھی جو کچھ تمہیں برا لگا ہے، سب کو خدا حافظ کہہ دو۔ ٹھیک ہے نا۔ لیکن مجھے چھوڑ کر مت جاؤ۔ مجھے تمہاری اور بچوں کی عادت سی ہو گئی ہے۔ یہ کہتے ہوئے مجھے بالکل سکی محسوس نہیں ہو رہی۔“

وہ بے حد رجائیت بھرے لہجے میں بولا تو وہ اور پھر گئی۔ اور آخر اس گفت و شنید نے ایک بہت بڑے جھگڑے کا روپ دھار لیا۔ آخر جلال خان نے تنگ آ کر اسے تیار ہونے کی اجازت دے دی۔ جلال خان کے لاکھ سمجھانے کی کوشش بے سود ثابت ہوئی۔

کلثوم اپنی چھوٹی سی جنت اور متاع حیات کو چھوڑنے میں کس قدر شادماں تھی۔ اُسے کچھ علم نہ تھا کہ میاں بیوی چاہے کسی زمانے اور کسی معاشرے سے تعلق رکھتے ہوں، ذہنی ہم آہنگی اور مطابقت و مناسبت کو بڑھانے کے لئے باہمی رفاقت و قربت کو بہت اہمیت حاصل ہے۔ نشیب و فراز میں مل کر مقابلہ اور جدوجہد کرنے میں راحتیں اور مسرتیں ہیں۔

کلثوم کے لئے یہ سب بے معنی اور فضول تھا۔ جلال خان کے صبر کا پیمانہ بھی لبریز ہو چکا تھا۔ مردانگی اور خودداری عود کر آئی تھی۔ اُس نے ڈرائیور کے ساتھ کلثوم اور بچوں کو رخصت کر دیا اور خود میس کے ایک کمرے میں واپس چلا گیا۔



یہ 1947ء کا واقعہ ہے۔ جب پاکستان وجود میں آیا۔ دنیا کے نقشے میں ہمارا ملک ابھر کر سب کے سامنے آگیا۔ اس کے پیچھے کیا کارفرما تھا؟ اس کی خاص وجوہات تھیں۔ یہ تماشا یا ڈرامہ تو نہ تھا۔ جب باہر کی گورنمنٹ، دوسرے ملک کی گورنمنٹ کو اپنے طور طریقے پر چلانا چاہتی ہو، ان کے رسم و رواج، ان کی زبان اور مذہبی عقائد میں دخل اندازی کرتے ہوئے اپنے فرسودہ اور مذہبی امور اور اپنی پالیسی لاگو کرنے کے منصوبے بناتی ہو، معاشی کمزوری اور اقتصادی بد حالی کا فائدہ اٹھاتے ہوئے ان کے دین کو ختم کرنے پر تکی ہو، ان کی روایات و رسومات کی دھجیاں اڑا کر کامیابی کے بگل بجا رہی ہو تو پھر وہاں ذلالت، آہ و بکا اور ظلم کے سوا کچھ نہیں رہتا۔

ہندوستان میں مسلمان معاشی اور تعلیمی لحاظ سے ہندو سے کافی حد تک پیچھے تھے۔ ہندو، مسلمانوں کی اعلانیہ بے عزتی کرنے کے ساتھ اپنے توہین آمیز رویے سے ان کی دل آزاری کرتے تھے۔ ذات پات اور چھوت چھات میں مسلمانوں کو حقارت سے دیکھنا اور ان کے مذہب کا تمسخر اڑانا ان کا خاص مشغلہ بن چکا تھا۔ اپنے مذہب کی خوبیاں اور برتری بیان کرنے میں زمین و آسمان کے قلابے ملائے جاتے تھے۔ جتوں کو بروئے کار لا کر تبلیغ پر پابندیاں لگانا، شرانگیزی کو ہوا دینا ہر روز کا وظیرہ بن چکا تھا۔ اُن کی مسجدوں اور عبادت گاہوں میں غلامت پھینگی جاتی۔ درس و تدریس کا کھلم کھلا مذاق اڑایا جاتا۔ اس ذلالت کو اپنی جہالت اور حد درجہ کسمپرسی کی وجہ سے برداشت کرنا اور صبر و ضبط کا مظاہرہ کرنا مسلمانوں کی مجبوری تھی۔ جس کے عوض ہندو انہیں مزید اذیتیں دینے میں پیش پیش رہتا تھا۔ یہ ظالمانہ برتاؤ اور بے انصافی کب تک چلتی؟ یہ نفرتیں کب تک پروان

چڑھتیں؟ ایک نہ ایک دن تو خون کی حدت میں جوش آنا ہی تھا۔ کہیں سے تو فرشتہ رحمت نے وارد ہونا ہی تھا کسی نے تو مسیحائی کا رشتہ استوار کرنے کی آواز کو بلند کرنا تھا۔ وہ وقت بہت قریب تھا، جب مسلمانوں کی شنوائی اک معجزہ بن کر ابھرتی ہوئی نظر آئی۔

جب ہندوستان میں مغلیہ حکومت کا دور دورہ تھا، ان کی عیاشیوں نے اپنے ہی مذہب کے پرچے اڑا دیئے تھے۔ وہ تمام حرام شدہ علتیں جو دوسرے مذاہب میں ممنوع نہ تھیں، اپنا لی گئیں۔ اور نگ زیب کے علاوہ تمام مغلیہ خاندان کے حکمران نہ مسلمان رہے، نہ ہندو بن سکے۔ ہندو کے شانہ بشانہ چلنے اور اپنے نام کو زندہ جاوید رکھنے کے لالچ میں ہندو عورتوں سے شادیاں کر کے ان کے رسم و رواج کو اپنالیا۔ ان کی قربت کو پانے کے لئے ہولی اور دیوالی کھیلی گئی۔ نمسکار اور بندے ماترم میں شامل ہونا فائدہ سے بھرپور لگا۔ یہ سب کچھ کرنے کے باوجود رہے اچھوت کے اچھوت۔ قابل نفرت اور حقیر ٹھہرائے گئے۔ ان کی بے اتفاقی، نادانی اور کمزوری کو بھانپتے ہوئے انگریز نے فائدہ اٹھانے کی کوشش شروع کر دی۔ اور آخر 1857ء میں یہ نفرت کھلم کھلا بغاوت کی شکل میں نمودار ہو گئی۔ گو کہ ہندوؤں نے ان کا پورا پورا ساتھ دیا۔ جہاں بھی مسلمانوں کی بات ہوتی، مخالفت ابھر کر سامنے آتی۔ لیکن غدر کے بعد انگریز کے جو دستم اور انتقام کا نشانہ صرف مسلمان بنے۔ جنگ کے بعد اور خاص طور پر مسلمانوں کے قتل عام اور تعلیمی اداروں کے بند ہونے کے بعد مسلمان معاشرتی صفوں میں بہت پیچھے دھکیل دیئے گئے۔ ظاہر ہے ایسی فضا میں مسلمان اپنی تعلیم اور اپنی تہذیب سے بھی ہاتھ دھو بیٹھے۔ بد قسمتی سے وہ ان کی انگریزی تعلیم سے بھی بے پناہ نفرت کرنے لگے۔ انگریز کی اپنی شاطرانہ چالیں اور مکاریاں جاری تھیں۔ وہ اپنے ہتھکنڈے استعمال کر کے فسادات اور ظلم و ستم کو بڑھا رہے تھے۔ اس سونے کی چڑیا کو اپنے ہاتھ سے اڑا دینا ان کے لئے آسان ہرگز نہ تھا جس کی وجہ سے وہ آخری سانس تک اپنی کامیابی کے لئے کوشاں رہنے کو تیار تھے۔ ان کی دوراندیشی اور کمزور فریب کی گرفت مسلمانوں پر دن بہ دن مستحکم ہوتی جا رہی تھی۔ اور آہستہ آہستہ وہ ہندوستان کو دیمک کی طرح چاٹتے کھوکھلا کرتے گئے۔ اور آخر کار ہندوستان پر حکمران کی صورت میں ابھر آئے۔ ہندوستان کی دولت نے ان کی آنکھوں کو چندھیا دیا۔ اس ملک پر اپنے قدم جمانے کے لئے انہوں نے اپنی تہذیب اور زبان کو ہر

طرف پھیلانے کی کوششیں شروع کر دیں۔ ہندو فطرتاً بے حد شاطر اور وقت شناس مانا جاتا ہے۔ وہ انگریز کا ہم پیالہ و ہم نوالہ بن کر اپنی سادھ کو بچانے پر محنت کرنے لگا۔ مسلمان مذہبی، معاشرتی اور تہذیبی طور پر انگریز کے سخت خلاف تھے۔ اُن کی زبان سے نفرت کی وجہ سے ان کی تعلیم نہ سیکھنے میں فخر محسوس کرتے ہوئے خود کو بے وقوف بناتے چلے گئے۔ جس کا نتیجہ بہت گھناؤنا اور خطرناک نکلا۔ مسلمان تعلیمی میدان میں پیچھے رہنے کی وجہ سے سرکاری ملازمت کے قابل رہے، نہ ہی اپنی معیشت کو بہتر بنانے کی راہ بھائی دی۔ جہالت اور کمپرسی کے عالم میں گھرے زندگی کے دن پورے کرنے لگے۔ قدرت کو یہی منظور تھا کہ مسلمان زوال کے شکار میں پھنس کر ذلالت اور ظلم و ستم کی سیاهی کو مقدر کا حصہ بنا کر جس اذیت سے گزر رہے تھے، قربانی اس سے ہزار ہا درجے آسان اور پرسکون تھی۔ آخر مسلمانوں کی غیرت اور انانے ایک پرچم تلے جمع ہونے کا عہد کر لیا۔ اور آج ایسے وعدہ کا وقت قریب آچکا تھا۔ انگریز اور ہندو سے نجات حاصل کرنا اور آزادی کا نعرہ لگانا کسی معجزے سے کم نہ تھا۔ نفرت کی آگ ہندوستان کے چپے چپے میں بھڑک اٹھی تھی۔ ظلم و ستم، قتل و غارت اور فسادات کو طول دینے میں سکھ سرفہرست تھے۔ اُن کی سفاکانہ حرکات نے ہر طرف قیامت برپا کر دی تھی۔ ہندو عاجزی و انکساری کا پیکر بنے رام رام کرتے، سکھوں سے ہر طرح کے مظالم ڈھانے پر واہ واہ کر کے انہیں بے وقوف بنا رہے تھے۔ کیونکہ قتل و غارت میں آگے بڑھ کر حصہ لینا ان کے بس کا روگ ہرگز نہ تھی۔ سکھ قوم کے جذباتی اور اکھڑ پن سے وہ خوب فائدہ اٹھا رہے تھے جبکہ سکھوں کو اُن کی چالاکی کا رتی بھر اندازہ نہ تھا۔ کیونکہ یہ اپنے ملک کی وفادار، کھری اور سچی قوم مانی جاتی تھی۔

انہی دنوں میجر جلال خان کا تبادلہ واہک چھاؤنی ہو گیا۔ وہ اپنے سپاہیوں کے ہمراہ یہاں اپنے فرائض نہایت دیانت داری اور محنت سے ادا کر رہا تھا۔ لوگ ہندوستان سے جوق در جوق اپنے نئے ملک میں ہجرت کر کے آ رہے تھے۔ ہر خاندان اس ہجرت سے بری طرح متاثر ہوا تھا۔ جوان مردوں کو بے دردی سے جام شہادت پلا دیا گیا تھا۔ جوان بچیوں کو اغوا کر کے بے حرمتی کی گئی اور اپنی عیاشیوں کے ٹھکانوں پر انہیں پہنچا دیا گیا تھا۔ کچھ کو اپنے گھروں میں ہی قید کر دیا گیا تھا۔ محلوں کے جوان لڑکے اور مرد، مسلمانوں

کے گھروں میں گھس کر لوٹ کھسوٹ کرتے اور ہر طرف تیل چھڑک کر آگ لگا رہے تھے۔ مفلس اور غریب طبقے کا رجحان دولت لوٹنے کی طرف تھا۔ وہ جو بہن بھائیوں کی طرح پل کر جوان ہوئے تھے، ایک دوسرے کی عزتوں اور حرمتوں کے محافظ تھے۔ جانی دشمن اور لٹیرے بن کر سامنے آچکے تھے۔ گھروں کو نیست و نابود کرتے منہ بولی بہنوں اور ماؤں کے دوپٹوں کی دجیاں اڑاتے، خوشی کے نعرے لگاتے آگے بڑھ رہے تھے۔

ریل، ٹرک، تانگے اور ریڑھوں پر سوار ہو کر ہجرت ہو رہی تھی۔ پیادہ لوگوں کی تعداد ان گنت تھی۔ اپنی بچی بچائی پونجی خچروں، گھوڑوں اور گدھوں پر لادے سب پاکستان کی حدود میں داخل ہونے کے لئے کوشاں تھے۔ اس افراتفری اور نفسا نفسی کے عالم میں بچے ماؤں سے، بیویاں خاندنوں سے جدا ہو گئی تھیں۔ بزرگ اور اپاہج لوگ پاؤں کے نیچے تنکوں کی طرح روند دیئے گئے۔ عزت دار اور شریف زادیوں کے دوپٹے، چادریں اور برقعے گلیوں کے جھاڑن بن گئے تھے۔ اس کی بدولت مال و منال، عزت و غیرت سے ہاتھ تو دھویا ہی تھا، مگر یہاں کی انتظامیہ کی حالت بھی ناگفتہ بہ تھی۔ لاکھوں لوگوں کی ہجرت میں سینکڑوں فوجیوں کا ہونا نا کافی تھا۔ مقامی لوگوں میں بھی درندہ صفت لوگ موجود تھے جو لٹے لٹائے، پریشان حال لوگوں کے لئے حریہ پریشانی کا سبب بنے ہوئے تھے۔ یہ کہنا کہ اُس وقت پاکستان بننے کے جذبے نے ہر ایک کو راست بازی، تنظیم و تکریم اور باہمی اتفاق سے ہمکنار کر دیا تھا، سراسر غلط بیانی ہوگی۔ یہ کیسے ممکن ہے کہ اُس وقت کا ہر مسلمان فرشتہ خصائل سے لبریز تھا۔ ایسا ہرگز نہیں تھا۔ یہاں بھی اُس وقت انسانی حراج اور کردارِ عملی کا دور دورہ تھا۔ کیمپوں میں مقامی لوگ اپنی فراخ دہی اور فیاضی کی مثال بنے ہوئے تھے۔ وہاں ایسے چور اُچکے بھی موجود تھے جو رات کی تاریکی میں فصل شنبغ اور قساق پر ٹٹے ہوئے تھے۔ جہاں لوگ عجز و انکساری کا پیکر بنے ہمدردی کی آمیزش لئے سہارا بنے ہوئے تھے۔ وہاں آدمیت کا جامہ پہنے لٹیرے بھی چان لگائے بیٹھے تھے۔ کھیتوں اور زمین پر ان گنت خیمے نب کر دیئے گئے تھے۔ لاکھوں لوگ کھلے آسمان تلے تپتی زمین پر براجمان تھے۔ کسی کو کھانا ملا، کسی کے نصیب میں پانی تھا۔ بھوکے پیاسے، غم سے نڈھال، مظلوموں کی آہ و بکا دل کو ہلا کر رکھ دیتی تھی۔ بڑھاپا اور بیماری لا علاج ہونے کی وجہ سے بے شمار لوگ موت کی آغوش میں پناہ لے رہے تھے۔

بچے گرمی کی شدت، بھوک اور پیاس سے دم توڑ رہے تھے۔ ہجرت کرنے والی بچیاں جو سکھ اور ہندو کے ہاتھ سے بچ کر آگئی تھیں، اسی پاک سرزمین پر انہیں بے حرمت کیا جا رہا تھا۔ نہ ماؤں کی عزت محفوظ تھی، نہ بچیوں کی عصمت کی نگہداشت تھی۔ بزرگوں کی آنکھیں بے بسی اور لاچارگی سے جھک گئی تھیں۔ ننگے آسمان تلے بچوں کی پیدائش زوروں پر تھی۔ والدین کسن بچیوں کے نکاح عمر رسیدہ مردوں سے کر کے اپنی مشکلات کو کم کرنے کی کوشش میں تھے۔ بیوہ عورتیں، بیمار اور بوڑھے، کسن اور نوزائیدہ بچے اپنے پیارے ملک کو آباد کرنے پہنچ تو گئے تھے، مگر یہاں کی درندگی اور زیادتیوں نے انہیں حیران اور پریشان کر دیا تھا۔ حالات پولیس اور آرمی کے قابو میں نہیں آ رہے تھے۔ ہر ذی روح کسی معجزے کے انتظار میں جھولیاں پھیلانے دُعا گو تھا۔

”واہمہ ریلوے اسٹیشن پر واہمہ سے آنے والی ریل رُکی۔ فاطمہ جناح صاحبہ ہجرت کرنے والے مسلمانوں کو خوش آمدید کہنے پہنچ چکی تھیں۔ پھولوں کے ہار اور مٹھائی کے ٹوکروں کی بہتات تھی۔ ریل کے دروازے کھلنے پر اک شور برپا ہو گیا۔ ٹرین میں لاشوں کے سوا کچھ نہ تھا۔ تھوڑی دیر کے بعد دوسری ریل آ رُکی۔ تمام مسافر راستے میں زہریلا پانی پینے کی وجہ سے شہادت پا چکے تھے۔ صرف ایک خاندان بچ گیا تھا، جنہوں نے رستے بھر نہ کچھ کھایا نہ پیا۔ یہ خاندان تھانیروز خان کا۔ جو گورداس پور سے ہجرت کر کے آیا تھا۔ اس خاندان کا واحد جوان مرد فیروز خان تھا۔ باقی چھ بھائیوں کی بیوہ خواتین، بے شمار بچے، ماں اور اپنی بیوی بچے شامل تھے۔ سب کے زیورات اس نے کمر پر باندھے ہوئے تھے۔ یہی ان کی بچی ہوئی پونجی تھی۔ تمام عورتیں اور لڑکیاں چادروں اور برقعوں میں خود کو محفوظ سمجھ رہی تھیں۔ بھوک اور پیاس نے نقاہت اور تڑپ کا روپ دھار لیا تھا۔ چند گھنٹوں پہلے پیدا ہونے والے بچے اور ماں کو سائے کے نیچے لٹا کر ماں پنکھا جھول رہی تھی۔ فوج، پولیس اور مقامی غم گسار اُن کی مدد کو پہنچ چکے تھے۔ تسلی و تشفی دینے والوں کی کمی نہ تھی۔ مگر کہیں سر چھپانے کو جگہ نہ تھی۔ جوان بچیوں کا تحفظ کس قدر اہم تھا، فیروز خان کو اس کا علم تھا۔ مگر خیمہ نہ ملنے کی وجہ سے انہیں رات پلیٹ فارم پر ہی گزارنا پڑی۔ سب مارے تھکان کے ننگی زمین پر ہی لیٹ گئے۔ اور فیروز خان اُن کی رکھوالی میں ادھر ادھر گشت کرنے لگا کہ یکدم خیموں کی سمت سے چننے چلانے، دوڑنے بھاگنے کی

آوازیں آنے لگیں۔ ابھی وہ معاملہ سمجھ بھی نہ پایا تھا کہ چند سیاہ پوش لوگوں نے ان پر حملہ کر دیا اور فیروز خان اس سے پہلے کہ کچھ سمجھ کر سنبھلتا، اُس کی دو بیٹیوں کو اغوا کر لیا گیا۔۔۔۔۔ یہ سب کیا تھا؟ وہ ہکا بکا دیکھتا رہ گیا۔ میں اپنی عزت سکھوں اور ہندوؤں سے بچا کر لایا تھا۔ اس سرزمین پر بھی ڈاکو موجود ہیں۔ وہ خود کلامی کر رہا تھا۔

بھاگتے دوڑتے ایک لڑکی اُن کے ہاتھ سے چھوٹ گئی۔ وہ تیزی سے مخالف سمت بھاگ کھڑی ہوئی۔ اندھیرے میں کوئی اس کا تعاقب نہ کر سکا۔ وہ تیزی سے بھاگتی ہوئی ایک میل پر لگے ہوئے ایک خیمے میں گھس گئی۔ میجر جلال خان ابھی ابھی گشت سے واپس آ کر بیٹھا ہی تھا، ہڑبڑا کر کھڑا ہو کر تارچ کی روشنی میں خیمے کا جائزہ لینے لگا۔ خیمے کے درمیان لٹکی ہوئی لالٹین بھی بجھنے کو پُر تول رہی تھی۔ وہ اُس کے نیچے کھڑی ہانپ رہی تھی۔ میجر جلال نے غور سے دیکھا کہ ایک جوان لڑکی بغیر دوپٹے اور جوتوں کے اُس کے سامنے تھی۔ دُور سے ابھی بھی چیخ و پکار کی صدائیں رات کی خاموشی کو نگل رہی تھیں۔ ان میں تمیز کرنا کافی دُشوار تھا کہ یہ نوے اور فریادیں انہوں کے فراق میں ہیں کہ حملوں کا احتجاجی رونا ہے۔ وہ تذبذب کے عالم میں ہی تھا۔ بے اختیار سا ہو گیا۔

”تم کون ہو؟..... کہاں سے آئی ہو اس وقت؟..... اپنا خیمہ بھول گئی ہو کیا؟“ اُس نے فوراً کئی سوال کر دیئے اور بستر کی چادر اٹھا کر اُس کے سر پر ڈال دی۔ وہ ابھی بھی خوف سے کانپ رہی تھی۔

اُس نے اردلی کو آواز دی اور اُسے پانی پلانے کو کہا۔ وہ ایک سانس میں پانی کا بھرا ہوا گلاس پی گئی۔

”بیٹھو!“ میجر جلال نے نرمی سے کہا۔ ”بیٹا! اب بتاؤ، مسئلہ کیا ہے؟ تمہارا نام کیا ہے؟ کہاں سے آئی ہو؟“

”نام زہرہ بتول۔ بابا کا نام فیروز خان۔ گورداس پور سے آئے ہیں صبح والی ریل گاڑی سے..... خیمہ نہیں ملا۔ پلیٹ فارم پر ہی سو رہے تھے..... ڈاکوؤں نے ہم دو بہنوں کو اٹھالیا۔“ خوف سے اُس کے منہ سے الفاظ ٹوٹ پھوٹ رہے تھے۔

”زہرہ بتول! فکر نہ کرو۔ تمہیں صبح تمہارے خاندان میں پہنچا دوں گا۔ یہاں آرام کرو۔ کھانا کھاؤ۔“ اس کے لہجے میں نرمی تھی۔

”یہ حملہ کرنے والے کون لوگ ہیں؟ کیا اس سرزمین پر سکھ اور ہندو ابھی تک موجود ہیں؟ ہم تو سمجھے تھے ان کو ہم وہیں چھوڑ آئے ہیں۔ یہاں تو شانتی ہوگی، پاکیزگی اور سچائی ہوگی اس سرزمین پر۔ ہم سب کی جان و مال، عزت و حرمت محفوظ ہوگی۔ لیکن یہاں بھی وہی ظلم و ستم، آہ و بکا کا عالم ہے۔ نجانے میری ثریا آپا کے ساتھ کیا ہوا ہوگا۔ میرے بابا جان اور بی بی جان کس حال میں ہوں گے۔“ وہ اس کی نرمی دیکھ کر ہمت میں آگئی تھی۔

”پاک فوج اور پولیس ایسے ڈاکوؤں کو ڈھونڈ نکالے گی۔ تم فکر نہ کرو۔ ابھی تو میں پھر گشت پر جانے والا ہوں۔ یہاں اردلی تمہاری حفاظت کے لئے ڈیوٹی پر کھڑا ہے۔ ڈرنے کی کوئی بات نہیں۔“ اس نے اسے حوصلہ دیا۔

”آپ مجھے یہاں اکیلا چھوڑ کر نہیں جاسکتے۔ ہو سکتا ہے وہ ڈاکو میرا پیچھا کرتے یہاں تک پہنچ جائیں۔“ وہ خوف زدہ ہوگئی۔

”اُن کا یہاں تک پہنچنا ناممکن ہے۔ تم فوج کے تحفظ میں ہو۔ میرے ہوتے ہوئے یہ بھیانک حادثات ہونے کا مطلب یہ ہے کہ میں اپنے مقصد میں ناکام ہو گیا ہوں۔ مجھے کھوج لگانی ہے، تفتیش کرنی ہے کہ یہ کون لوگ ہیں جو پاکستان کی پاکیزگی کو داغ دار کر رہے ہیں۔“ وہ بے حد سنجیدہ ہو گیا اور بوٹ کے تسمے باندھنے لگا۔

”میری سہیلیاں اور رشتے دار لڑکیاں اغوا ہونے کے بعد نہیں ملیں۔ جو ملیں وہ زندہ نہ تھیں۔ ہم نے یہاں پہنچ کر ابھی سکھ کا سانس بھی نہیں لیا تھا کہ حملہ ہو گیا۔ کیا یہ ملک بھی درندوں اور ڈاکوؤں کی آماجگاہ ہے؟ ہم نے وہاں اپنے تمام مردوں کو شہید ہوتے دیکھا۔ اُن کے جسم کے بکھرے ہوئے حصوں کو کس بے بسی اور بے چارگی سے دیکھا۔ کس لئے ہم نے اپنے پیاروں کے خون سے ہولی کھیلی؟ اس ملک کے لئے، جو ہمیں تحفظ نہ دے سکا۔ کاش! ہمیں پہلے اس کی خبر ہوتی۔ ہم پاکستانی کہلوانے کے نشے میں سرشار، حقیقت اور سچائی کو فراموش کر بیٹھے۔“ اُس کی زبان اور آنکھوں میں پچھتاوے کے سیاہ بادل لہرا رہے تھے اور وہ اپنی عمر سے کتنی بڑی لگنے لگی تھی۔

جلال خان نے رحم سے اُس کی طرف دیکھا اور بے حد لگاؤ سے بولا۔

”بیٹا! تم آرام کرو۔ یہاں کسی قسم کا کوئی خطرہ نہیں۔ یہ ملک پناہ گاہ ہے ہمارے

پیادوں کی۔“

اُس نے اردلی کو اسے کھانا کھلانے کی تلقین کی اور باہر نکل گیا۔ گھوڑے جہنہانے کی آواز آرہی تھی۔ گھوڑا گھڑسواری کے لئے تیار کھڑا تھا۔ آہستہ آہستہ ٹاپوں کی آواز دُور ہوتی چلی گئی۔ اور یہ سہم کر کھڑی ہو گئی۔ اردلی کھانا اور پانی رکھ کر باہر کھڑا ہو کر اُس کا پہرہ دینے لگا۔

اُس نے دونوں لے زہر مار کئے اور چار پائی پر لیٹ گئی۔ دن بھر کی تھکن کے باوجود نیند کو سوں دُور تھی۔ اُسے اپنے دل کی دھڑکن سنائی دے رہی تھی۔ ذہن میں لامتناہی سوچوں کا ڈیرا تھا۔ کان کسی نئے راکشس کے حملے کی آواز پر کھڑے تھے۔ وہ سر سے پاؤں تک سوالیہ نشان بن چکی تھی۔ مگر جواب ندارد۔

فجر کی اذان کے بعد میجر جلال خان واپس پہنچ گیا۔ طلوع سحر کی ملکجی روشنی میں اُس نے چند سپاہیوں کی موجودگی میں زہرا کو ہمراہ لیا اور پلیٹ فارم کی طرف چل پڑا۔ زہرا نے دور سے ہی اپنے خاندان کو پہچان لیا۔ وہ بھاگتی ہوئی ان میں پہنچ گئی۔ فیروز خان نے جلال خان کا شکریہ ادا کیا اور ثریا کے لاپتہ ہونے کی بے بسی پر وہ اُس کے سامنے مٹی کا ڈھیر ہو گیا۔ میجر جلال نے اُسے تسلی دیتے ہوئے اُس کے خاندان کا حدودِ اربعہ معلوم کر لیا اور پٹھان بھائی ہونے کے ناتے تھوڑی دیر میں اس سے گھل مل گیا۔

ہوس کے شکار میں پچان لگا کر بیٹھنے والے کون لوگ ہیں؟ ہر طرف کڑی نگرانی ہے، پھر یہ معمہ کیا ہے؟..... بچیوں کو اغوا کر لیا جاتا یا صبح کی روشنی پھیلنے سے پہلے کیمپوں کے احاطے میں چھوڑ دیا جاتا۔ لٹی لٹائی یہ بچیاں کتنے کے عالم میں اپنوں کے پاس پہنچ تو جاتیں مگر کئی ذہنی توازن کھو بیٹھتیں، کئی مارے ندامت کے دوسروں کا سامنا ہی نہ کرتیں۔ ہر رات ایسی مظلوم لڑکیوں کی آہوں سے آسمان دھل جاتا۔ نہ جانے اس گھناؤنے کردار کے پیر و کار کون تھے؟ معاملہ سمجھ سے بالاتر تھا۔



”اماں گُل! مجھے سمجھانے کی ناکام کوشش مت کریں۔ جو درد مجھے ہے، وہ کسی اور کو نہیں ہو سکتا۔ میری کوکھ کی آگ نے مجھے راکھ کر دیا ہے۔ میرے سینے میں ہوک پھوٹی ہے اماں گُل! اس میں صرف ایک ہی نام اُبھرتا ہے۔ مجھے میری ثریا چاہئے۔ ہفتہ گزر گیا

ہے۔ وہ ایسے غائب ہوئی ہے جیسے کبھی اس دنیا میں آئی ہی نہ تھی۔ یہ جھوٹی تسلیاں سب اپنے پاس رکھیں۔ میرے جسم کا حصہ کٹ گیا، مجھے چین کیسے آئے؟ بتائیں آپ، مجھے جواب دیں۔ یہ آس پاس کی عورتیں کم بخت تسلی دینے کم، زیادہ تر تماشا دیکھ کر اپنے دل کو ٹھنڈا کرنے آتی ہیں۔“ وہ غم و غصے سے بولے جا رہی تھی۔ حالانکہ صفیہ ایسے تلخ مزاج کی ہرگز نہ تھی۔

”صفیہ! یہاں ہر تیسری عورت ایسے ہی دکھوں کی شکار ہے۔ سب تمہارے پاس ہمدردی دینے اور لینے آتی ہیں۔ اللہ تعالیٰ کی طرف سے آئی ہوئی آزمائش کا مقابلہ ہمت و حوصلے سے کرنا سیکھو۔ مجھے دیکھو، کیا میں اپنے چھ جوان بیٹے، اکلوتی بیٹی اور اُس کی اولاد، اپنی زندگی کا ساتھی قربان کر کے بہت خوش ہوں؟ یہ میرا دل دکھوں اور غموں کی آماجگاہ ہے صفیہ! ہماری ہمت فیروز خان کے حوصلوں کو بلند رکھے گی۔“ وہ اُسے سمجھاتے ہوئے روئے جا رہی تھی۔ میں تمہیں بہت صابر و شاکر نظر آتی ہوں نا۔ یہ مکرو فریب کرنا بھی بڑا ہی مشکل کام ہے۔ اُس نے صفیہ کو گلے لگایا اور چار قفل پڑھ کر اُس پر دم کرنے لگی۔

فیروز خان اپنے پیاروں کی شہادتوں کے غم کو دل میں دبائے اس نئی ناگہانی آفت کا مقابلہ کر رہا تھا۔ تمام دن خیموں کے آس پاس مارا مارا پھرتا رہتا۔ ہر خیمے میں جھانکتے ہوئے گزرتا کہ شاید کہیں ثریا نظر آجائے۔ ہو سکتا ہے وہ ہمیں ڈھونڈنے میں ناکام کہیں منہ بسورے بیٹھی ہو۔ ہر شام ناکامی اور مایوسی کی تصویر بنا خیمے میں پہنچ جاتا۔ یہ سوچ کر وہ بے بس ہو جاتا کہ بھیڑیوں کے غول سے نکل کر خونخوار درندوں کے چنگل میں کیونکر پھنس گئے ہیں۔ کیا اب بھی واپس گھر جاسکتے ہیں؟ وہاں تو ہمارا اپنا کوئی بھی نہیں رہا۔ وہ گھر جو میرا تھا، وہاں کسی ہندو، سکھ کا قبضہ ہوگا۔ صدیوں کی محنتوں سے بنا ہوا خاندان پل بھر میں ملیا میٹ ہو گیا۔ وہ گھنٹوں سر پکڑ کر بیٹھا سوچتا رہتا۔ وہ کس قدر بیمار اور لاغر لگنے لگا تھا۔ آنکھیں اندر دھنس گئی تھیں۔ ماتھا شکنوں سے بھر گیا تھا۔ جسم ڈھانچے کی صورت اختیار کر گیا تھا۔ کندھے بار سے جھک گئے تھے۔ وہ کپڑوں کے گٹھ سے ٹیک لگائے رات کھلی آنکھوں میں گزار دیتا۔ بیٹے چاروں بیٹوں سے چھوٹے تھے۔ مگر ایک رات نے ہی انہیں جوان مرد بنا دیا تھا۔ ان کا لاابالی پن اور بچپنا اُن سے رُوٹھ گیا تھا۔ وہ خاندان کے

پہرے دار بنے اپنے ملک سے کئے ہوئے قول و قرار پر ثابت قدم تھے۔ بھلے وقت کے انتظار میں ہر دن گزر جاتا اور اُمید سحر میں شب بیت جاتی۔

میسر جلال خان گہرے دُکھ و تاسف کی کیفیت میں فیروز خان کو اپنے ساتھ لے جاتا۔ دونوں مل کر درندوں کی فوج میں سرگراں رہتے۔ سورج اُمید و بیم کی روشنی لئے طلوع ہوتا اور حسرت و یاس کا لبادہ اوڑھے ڈوب جاتا۔ فوج نے حالات پر کافی حد تک قابو پا لیا تھا۔ یہاں کی لاقانونیت سے پیدا ہونے والے مسائل میں کمی ہو رہی تھی۔ مگر ابھی تک بڑے مانے ہوئے پختہ مغز لوگ بھی یہ معہ حل نہ کر سکے کہ اس پاک سرزمین پر یہ فحش، شرم ناک اور قبیح حرکات کرنے والے کون لوگ تھے؟ طرح طرح کی قیاس آرائیاں ہو رہی تھیں کہ اغوا شدہ بچیوں کو زمین کھا گئی ہے یا آسمان نگل گیا ہے جو نہ زندہ ملیں، نہ مُردہ پائی گئیں۔

میسر بختیار اپنے سپاہیوں کے ہمراہ ہندوستان پہنچ کر اپنی نگرانی میں مسلمانوں کے قافلے کو لے کر پاکستان پہنچ گیا۔ تمام لوگ بخیر و عافیت پہنچ کر اس سرزمین پر سر بسجود ہو گئے۔ آج جلال خان کا دسواں قافلہ اُس کی نگرانی میں صحیح سلامت منزل مقصود تک پہنچا تھا۔ فوجی افران اپنی جان ہتھیلی پر رکھے بار بار خدمتِ خلق اور جذبہٴ انسانیت کے میدان میں گود رہے تھے اور ہمیشہ سرخرو ہو کر واپس پلٹتے۔

اس دفعہ جلال خان پھر ہندوستان جا کر ایک قافلے کا رہبر بن رہا تھا مگر ساتھ مقصد کچھ اور بھی تھا۔ واہگہ بارڈر کے پار ہندوستانی فوج کے بے شمار خیمے نصب تھے۔ ان خیموں پر سنگین پہرہ لگانے کا کوئی جواز نہ تھا۔ میسر جلال خان کی تجزیہ کار نگاہوں اور سوچ نے نتائج تک پہنچنے میں دیر نہ لگائی۔ اُسے یقین تھا کہ ان خیموں میں ہماری بچیاں قید کر رکھی ہیں۔ صبح کی گلیجی روشنی میں میسر جلال خان نے سرحد کراس کرتے ہی اُن خیموں پر ہلہ بول دیا۔ ہندو اور سکھ فوجی ابھی تک نشے میں دھت اورندھے پڑے تھے۔ خیموں کے باہر سپاہی چوکیداری کا فریضہ ادا کرتے ہوئے خیموں سے ٹیک لگائے اوٹکھ رہے تھے۔ میسر جلال خان نے نہایت پھرتی اور چالاکی سے درجنوں لڑکیوں کو ان درندوں کے قبضے سے چھڑا کر واہگہ بارڈر پار کروا کر تمام بچیوں کو میسر بختیار کے حوالے کیا اور خود اگلی مہم کے لئے چل نکلا۔ یہ آپریشن اتنا آفاقی ہوا تھا کہ کسی کو سنبھلنے کا موقع ہی نہ مل پایا تھا۔

میجر بختیار نے نیم برہنہ بچیوں کو فوری طور پر اپنے خیموں میں پناہ دے کر ان کے کپڑوں کا انتظام کیا اور سب کے ناموں کی فہرست تیار کر لی۔ مگر ثریا کا نام سننے میں نہ آیا۔ میجر جلال خان خاصا پریشان نظر آنے لگا۔ وہ فیروز خان کو مزید کیا تسلی دیتا؟ وہ مارے عداوت کے اپنی ناکامی کو اُس کے سامنے تسلیم کر رہا تھا کہ چند سہاویوں نے اسے تنہائی میں بلا کر سرگوشی میں کوئی معاملہ سمجھانے کی کوشش کی تو وہ فوراً اسلحہ اٹھا کر خیمے سے باہر نکل گیا۔

”کوئی تسلی بخش خبر ہے کیا؟“ فیروز خان کا لہجہ پُر اُمید تھا۔

”جی لالہ! اطلاع ملی ہے کہ ساتھ والے گاؤں کی حویلی میں سینکڑوں بچیاں قید ہیں۔ مقامی لوگوں نے بتایا ہے کہ اس حویلی کے مکین اوائل دنوں میں ہی ہندوستان چلے گئے تھے۔ اور اس حویلی پر گاؤں کے چودھری نے قبضہ کر لیا تھا۔ انہوں نے اپنی حفاظت کے لئے بے شمار غنڈے اور بد معاش پال رکھے ہیں۔ جو ہجرت کرنے والے معزز خاندانوں کی بچیوں کو اٹھا کر اس حویلی میں لے آتے ہیں۔ پچھلی رات دولڑکیوں کی بھاگنے کی کوشش پر انہیں گولی کا نشانہ بنا کر لاشوں کو کھیتوں میں پھینک دیا گیا۔

جلال خان نے فیروز خان کو تمام رُوداد سنا دی اور وہ وہیں بیٹھ گیا۔ مارے ضبط کے آنکھیں لال ہو گئی تھیں اور اُس کی کھکھی بندھی ہوئی تھی۔ وہ ثریا کے زندہ ملنے کی دعائیں کرنے لگا۔

رات کے دو بجے جلال خان بیسیوں بچیوں کے قافلے کو لے کر پہنچ گیا۔ فیروز خان نے اپنے خون کو لالین کی روشنی میں ہی پہچان لیا۔ وہ باپ کے بازوؤں کا سہارا لے کر بھاری قدموں سے چل رہی تھی۔ جسم درد سے کراہ رہا تھا۔ وہ جو جج دجج کی شوقین تھی، جس کی پوشاک شاندار اور وضع سے فیشن نمایاں ہوتا تھا، آج گُل در گُل ہو چکی تھی۔ بیتے ہوئے اُفتاں و خیزاں شب و روز کے تمام نقوش اُس کے چہرے اور جسم پر ثبت تھے۔ چہرے پر نئے شباب کا خمیر اور شادابی دھندلا چکی تھی۔ جگہ جگہ نیل اک داستان سنا رہے تھے۔ خوف سے چہرہ فق اور پژمردہ ہو چکا تھا۔ ہونٹوں پر خشک پھڑیاں جمی ہوئی تھیں۔ آنکھیں بسیار اشک باری سے سرخ ہو کر سو جن اور سوزش سے نیم وا تھیں۔ جیسے یہ دنیا کو مزید دیکھنے کی خواہش مند ہی نہ ہوں۔ وہ اس ظالم اور بے درد سانج کو ایک پل کو دیکھنے

کی روادار نہ تھی۔ خوب صورت ستواں ناک پر چمکتا ہوا لوگ نہ جانے کن کن زیادتیوں کی نذر ہو چکا تھا۔ لمبے کالے چمکتے ہوئے سیاہ بال کسی گھونسلے کا ساں پیش کر رہے تھے۔ تمام بچیاں اسی حال میں تارتار ہو چکی تھیں۔ کائنات لرز اٹھی تھی، آسمان ڈھل گیا تھا۔ جب اپنے ہی قاتل کل آئیں تو غیروں سے کیسا گلہ، کیا شکایت۔

ماں جو ذہنی اور جسمانی طور پر ریزہ ریزہ ہو کر بکھر چکی تھی، جس نے اس زندگی کی حقیقت کو نہایت تلخی سے تسلیم کر لیا تھا، اپنی بیٹی کو زندہ و سلامت پا کر اسے اپنے ہاتھوں کے حصار میں محفوظ کر لیا۔ اس کی ماما اور بے لوث پیار حیات تھے۔ حد درجے کی ابدیت اور کبھی نہ ختم ہونے والی محبت اور احساسات سسکیاں لے رہے تھے۔ اُس کی لگاؤ و شفقت، ذاتِ الہی کے ایک ہونے اور ایک لاکھ چوبیس ہزار پیغمبروں کے وارد ہونے کی صداقت کے مانند نمایاں تھی۔ جس کے قریب نفرت و حقارت، ماما کی لافلتی اور بے رخی گناہِ عظیم کی نشاندہی کرتی تھی۔ اُس نے اپنے لختِ جگر کو آزر دگی اور کرب سے سینے سے بھینچ لیا۔ ثریا پتھر کی بسلی بنی ہوئی تھی، جس پر ماں کا پیار اور تڑپ بھی بے اثر اور بے معنی تھی۔ آنکھیں بالکل بے حس اور ویران سب کو دیکھ رہی تھیں۔

”میری بچی! تم فرشتوں کے مانند معصوم اور پاکیزہ ہو۔ اس پاک سرزمین کو تم جیسی بیٹیوں پر ہمیشہ فخر ہوگا۔ تمہارا وجود قابلِ آفرین ہے۔ تمہارا ایثار قابلِ ستائش ہے۔ ماں تجھ پر واری جائے۔ میرا رواں رواں تجھ پر صدقے و قربان جائے۔ بھول جاؤ جو ہوا اور زندگی سے یہ ایک مہینہ نکال دو جو بیت گیا۔ ہمارے حکمران ہمیں انصاف دینے میں کہیں بھی کوتاہی نہیں کریں گے۔ ہماری اُمیدیں فقط خوش فہمیاں ہرگز نہیں۔ بالکل ایسے، جیسے پورب سے ابھرنے والا اور پچھتم میں اترنے والا سورج اک اٹل حقیقت ہے۔ جیسے چاند کا اپنے وقت پر نمودار ہونا سچائی ہے، بالکل ایسے..... بالکل ایسے ہمیں انصاف ملے گا۔“ وہ اسے محبت میں سرشار تسلی دے رہی تھی۔

”یہ آپ کا ملک مجھے میری کھوئی ہوئی عزت واپس دلا سکتا ہے تو میں آپ کی تمام باتوں پر یقین کر لیتی ہوں۔“ وہ مردنی آواز میں بولی۔

”کیوں نہیں؟“ صفیہ سوچ میں پڑ گئی۔

”ہزاروں لڑکیوں کی عصمتیں، لاکھوں جوانوں کے خون، ہمارا تمام مال و دولت،

ہمارا خاندانی نام و نمود، شان و شوکت..... کیا یہ سب ہمیں لوٹا دے گا آپ کا پیارا پاکستان؟“ وہ تڑپ کر بولی۔

بات تو کچھ تھی۔ الا قانونیت کے عالم میں عزت و ناموس جو اپنے چور ہے پر نیلام تو ہوا ہی تھا۔ مگر اپنوں سے یہ اُمید تو کسی کو نہ تھی۔ اپنا ملک پانے کا جذبہ اتنا مقدس اور روح افزا تھا کہ ہر طرح کا ظلم و تشدد، شہادتیں اور قربانیاں، صبر و جبرِ بیچ نظر آتا تھا۔ مگر اپنی سرزمین پر اپنوں کا ڈسنا ناقابلِ فراموش تھا۔

خیمے کے دائیں بازو مغلیہ خاندان کے کچھ بچے بچائے لواحقین خیمہ زن تھے۔ ان کی ایک بچی اغوا ہونے کے بعد سرحد پر مری پائی گئی تھی۔ دوسری بچی آج ثریا کے ساتھ ہی برآمد ہوئی تھی۔ ان کے خیمے میں اک ہو کا عالم تھا۔ والدین کو بچی پانے کی خوشی کم، ندامت اور کم مائیگی کا احساس بہت زیادہ تھا۔ دوسری صبح وہ بد نصیب بستر پر مری ہوئی پائی گئی۔ لوگوں میں چہ میگوئیاں اور قیاس آرائیاں چل رہی تھیں۔ کسی نے کہا، باپ نے زہر دے دیا ہے۔ کسی نے گلا دبا کر مارنے کا خدشہ ظاہر کیا۔ اللہ بہتر جانتا تھا کہ حقیقت کیا تھی۔

مرزا صاحب بھانت بھانت کی چہ میگوئیوں سے بالکل بے پروا تھے۔ کسی کو خاطر میں لانا ان کی فطرت کے خلاف تھا۔ مغلیہ خاندان کا یہ باشندہ اپنی کمپرسی کی کھلم کھلا غمازی تو کر رہا تھا، مگر مغلیہ خون سے گہرا تعلق رکھنے والا یہ فرد کبر و پندار کی ذالالت میں ابھی تک مقید تھا۔ اپنے نام کا زعم ابھی تک برقرار تھا۔ جبکہ ڈوب مرنے کا مقام تھا۔ کن پر فخر تھا؟ جو اپنی عیاشیوں کی وجہ سے مسلمانوں کے نام پر اک کلک کا ٹیکہ تھے؟..... جن کو سینکڑوں سالوں کی حکمرانی بھی انصاف اور دیانت داری کی خُدد بُد نہ سکھا سکی؟

فیروز خان کو اُس کے خیالات کی خبر تو تھی۔ اُسے تو پورا پورا یقین تھا کہ اس نے اپنی مظلوم بچی پر مزید ظلم ڈھا کر گناہِ کبیرہ کا ارتکاب کیا ہے۔ اماں گل خوف زدہ سی ہو کر فیروز خان کو سمجھانے لگی۔ اپنے خون اور اپنی نسل کا قتال، ظلم کے زمرے میں آتا ہے۔ ہمیں بے گناہ اور معصوم بچیوں کے دکھ و غم کا مداوا کرنا چاہئے۔ ان کے ساتھ جو ہوا ہے، ایسے ہولناک حادثات کا تصور سر سے لے کر پاؤں تک جھنجھوڑ دینے کو کافی ہے۔ اگر ضمیر زندہ اور سلامت ہے تو تم ایسے جاہل اور ناعقبت اندیش لوگوں میں مت بیٹھو۔ مجھے

نہاری رحم دلی اور دُور اندیشی پر بہت فخر ہے۔ کیا تم میں غیرت مند اور غیور قوم کا خون سرایت نہیں کر رہا؟ میں سب سمجھ سکتی ہوں۔“

”ایسے لوگوں کی جاہلانہ پیشین گوئیاں اور دلائل میری سوچ کو نہیں بدل سکتے۔ آپ بے فکر رہیں اماں گل! میں نے آپ کی آغوش میں آنکھ کھولی ہے۔ آپ کی گود میری درس گاہ رہی ہے۔“ وہ ماں کے خدشات کو سمجھتے ہوئے بولا۔

”بیٹا! یہ دنیا بھی کیا جگہ ہے اور اس کے باسی بھی کیسے کیسے ہیں۔ جن کی بچیوں کی اللہ نے حفاظت فرمائی ہے، وہ کیسے سینہ تان کر چلتے ہیں ہمارے سامنے۔ حالانکہ ناشناس لوگ ہیں۔ ایک دوسرے سے کیا لینا دینا۔ مگر یہ انسانی فطرت سب کو بے بس کئے ہوئے ہیں۔ عورتیں ہمدردی کے دو بول میں بھی ایسے نشتر چلا جاتی ہیں کہ سینہ چھلنی ہو جاتا ہے۔“ وہ آنسو ضبط کرتے ہوئے بولی ”بیٹا! سنا ہے، لوگوں کو گھر ملنے لگ گئے ہیں۔ کیا ہم بھی اُمید رکھ سکتے ہیں یا ابھی دیر ہے؟“

”اماں گل!“ وہ سوچ میں ڈوب کر بولا۔ ”لگتا ہے، یہ کھلا آسمان ہی میرا پاکستان اور گھر ہے۔ کھلا، کشادہ اور ہوادار۔“ وہ زبردستی مسکرا دیا۔ لہجے میں سخت ناگواری در آئی تھی۔

”ٹھیک کہہ رہے ہو۔ مگر سر چھپانے کے لئے چھت اور تند و تیز طوفانوں کو روکنے کے لئے دیواریں تو چاہئیں نا۔“ اماں گل نے اُس کی ناگواری کو محسوس کرتے ہوئے بات کو نالٹا چاہا۔

”اماں گل! مہاجروں کا کوئی گھر نہیں ہوتا۔ نہ ہی اُن کا کسی سے رشتہ ہوتا ہے۔ نہ ہی اُن کے نصیب میں اعلیٰ عہدہ اور رتبہ لکھا جاتا ہے۔ وہ ہمیشہ غریب، بے گھر اور مفلس ہی رہتے ہیں۔ حسرت و یاس میں اپنی زندگی کے دن پورے کرتے ہوئے خالقِ حقیقی سے جا ملتے ہیں۔ اماں گل! ہم بھی ہجرت کر کے ایسے ہی انجام تک پہنچنے والے ہیں۔ مجھے کسی قسم کی کوئی خوش فہمی نہیں رہی۔ میں تنہا کس کس سے زیادتیوں کا بدلہ لے کر خود کو مطمئن کر سکتا ہوں؟“ اُس کے لہجے میں افسردگی کے ساتھ نا اُمیدی کی جھلک نمایاں تھی۔

”بیٹے! تم نے کم ہمتی کا ثبوت دیا تو سچ ہے کہ ہمارا خاندان بربادی اور تباہی کے منہ میں چلا جائے گا۔ میری تم سے جو توقعات وابستہ ہیں، وہ تو بہت پُر اُمید ہیں۔ کامیابیاں

اور کامرانیاں تمہاری منتظر ہیں۔ اس وقتی اور عارضی شکستہ حالی پر دل برداشتہ کیوں ہو گئے ہو؟ دیکھو ہمت اور حوصلہ بلند رکھو۔ ہم پر ہونے والی زیادتیوں اور مظالم کا بدلہ ہمارے ملک کا بچہ بچہ لے گا۔ تم تنہا نہیں ہو۔ تمہارا پاکستان تمہارے ساتھ ہے۔“ وہ اپنے زخموں سے سے خون دل پر خود ہی پھاہا رکھ کر بولی۔ ”نا اُمید ہونے والے مسلمانوں کو اس ملک میں رہنے کا کوئی حق نہیں۔ یہ پاکستان ہماری چھت ہے، ہمارا پردہ ہے۔ ہماری شرم و حیا ہے اور ہماری آن بان ہے۔“

”ہاں، آپ کی ہوگی۔“ وہ ابھی بھی سر جھکائے بیٹھا تھا۔

”فیروز! میں نے ایسے کمزور اور کم ہمت بیٹے کو جنم تو نہیں دیا تھا۔“ وہ غصے سے بولی۔ ”خبردار جو تم نے باقی لوگوں کے سامنے ایسی فضول باتیں کیں۔ وہ سب تمہاری طرف نظریں لگائے بیٹھے ہیں۔ واپس آتے ہو تو سوالوں کی بوچھاڑ ہو جاتی ہے۔ وہ تم سے دل آزرہ باتیں سننے کو ہرگز تیار نہیں ہوتے، وہ اچھی خبر سننے کے انتظار میں دن گزار دیتے ہیں۔ تم اُن کی زندگی کی مشعل ہو۔ تم نے اُن کی راہوں کو ہموار اور پُر رونق بنانا ہے۔ سر اٹھا کر، سینہ تان کر چلو۔ آج کے بعد میں تمہاری آنکھوں میں اُمید کی کرنیں بھڑکتی ہوئی دیکھوں۔ سیدھے ہو کر بیٹھو!“ ماں نے اُس کی جھکی ہوئی کمر پر ہلکی سی چپت رسید کی تو وہ فوراً سیدھا ہو کر بیٹھ گیا۔ اُس کے جسم کی تمام سستی اور نقاہت ماند پڑنے لگی۔ اُس نے اپنی چٹان جیسی ماں کے پاؤں پکڑ لئے۔

”اماں کل! آپ کی ہمت کا جواب نہیں۔ مجھ سے خفا ہو کر مجھے گناہگار کرنا نا انصافی ہے اماں کل! ہم سب بہت دکھی ہو گئے ہیں۔“ وہ ماں کے گھٹنوں پر سر رکھ کر زار و قطار رونے لگا۔ ماں بھی اپنے آنسو ضبط نہ کر سکی۔

”مجھے معاف کر دیں۔ آج کے بعد آپ کا بیٹا کم ہمت اور بزدل نہیں کہلائے گا۔ کیونکہ بہادر ماں کی اولاد پشتوں سے دلیر اور بلند حوصلے والی ہوتی ہے۔“ وہ ماں کے آنسو پونچھے لگا۔

سردار کرن سنگھ، گورداس پور میں خان برادری کے پڑوسی اور پشت در پشت منہ بولے بہن بھائی بن کر زندگی گزار رہے تھے۔ مرنا جینا، اٹھنا بیٹھنا سانجھا تھا۔ ان کے خاندانوں نے وقت کے مدوجزر اور حالات کے نشیب و فراز میں ایک دوسرے کے غمگسار بن کر بھائی بندی کی مثال قائم کر رکھی تھی۔ بچوں نے انہی گلی کوچوں میں گھی ڈنڈے کھیل کر بچپن کی دہلیز کو پار کیا تھا۔ اُن کی جوانی کی داستانیں یہاں سے شروع ہوئی تھیں۔ شادی کی رونقوں نے انہی دالانوں اور چوہاروں کو چار چاند لگائے تھے۔ انہی محلوں میں رزق کی ریل پیل ہوا کرتی تھی۔ آج کرن سنگھ سب کو یہ شہر، یہ سبجے بجائے مگر چھوڑنے پر مجبور کر رہا تھا۔

”سردار جی! ہم نام و نہاد والے لوگ ہیں۔ کسی کی جرأت ہے کہ ہمارے گھروں کی طرف کوئی آنکھ بھی اٹھا کر دیکھ جائے۔“ وہ بے حد خود اعتمادی سے کہتے اور اس کی بات کو سرے سے ٹال جاتے۔ وہ اپنے گھر، اپنا شہر چھوڑنے کے لئے بالکل تیار نہ تھے۔ ہندوؤں اور سکھوں کے ساتھ رہنے میں ان کو کوئی دُشواری نہ تھی۔ مگر حالات بدلتے ہی نہ لگا تھا۔ کرن سنگھ اور باقی دوستوں نے سمجھانے کی کوشش کی کہ یہ گھر بطور امانت ہمارے پاس رہے گا۔ آپ اپنے خاندان کو لے کر پاکستان چلے جائیں۔ کیونکہ اس وقت سب نظریں بدل چکے ہیں۔

آخر خان صاحب نے فیصلہ کیا کہ فیروز خان، خاندان کی تمام خواتین کو بچوں کو لے کر کرن سنگھ کے تہہ خانے میں چھپ جائیں۔ اور خود اور چھ بیٹے اپنے گھروں میں ہی مقابلے کے لئے رُکیں گے۔ کیونکہ ہمارے خون کا بزدلی سے کوئی ناٹ نہیں جڑا ہوا۔ جب سکوں کا جھہ خون کے دریا بہاتا ہوا، شہروں اور قصبوں کو لوٹتا ہوا ان کی طرف چل پڑا تو

بھی کرن سکھ نے منت سماجت کر کے انہیں ہجرت کرنے پر آمادہ کرنا چاہا۔ مگر اس کی ایک نہ سنی۔ آخر اس نے اپنی جان داؤ پر لگا کر فیروز خان کے ہمراہ تمام خواتین اور بچوں کو تہہ خانے میں چھپا دیا۔ جلد ہی اس خبر نے سب کو ہلا کر رکھ دیا کہ گھر کے دلیر وارث اور رکھوالے، بے دردی سے شہید کر دیئے گئے ہیں۔ جب اس وسیع و عریض گھر سے خواتین نہ ملیں تو سکھ غصے سے پھنکارتے ہوئے ان کی لاشوں پر ٹوٹ پڑے۔ ان کے کان، ناک اور زبانیں کاٹ کر گلیوں میں گھسیٹنے لگے۔ لاشوں کی اس بے حرمتی پر کرن سکھ چیخ اٹھا۔ اسی کے ایک سکھ بھائی نے اُس کے سر پر ضرب لگائی اور وہ بے ہوش ہو کر گر گیا۔

جب اس محلے سے سکھوں کا جتھہ روانہ ہو گیا تو سردار کرن سکھ کے بیٹوں نے اس خاندان کو گور داس پور کے ریلوے اسٹیشن پر چھوڑ دیا اور ریل کے روانہ ہونے تک ان کے سر پر سایہ بن کر چھائے رہے۔ کیا ان کا مذہب دوسرے سکھوں سے مختلف تھا؟ یا ہو سکتا ہے، انسانیت کا یہی مذہب ہو۔

پاکستان کی ہر سرحد پر جلال خان جیسے محنت کش جیالے پھیلے ہوئے تھے۔ جو ہر آنے والے کو عزت و احترام سے خیمے اور کھانا پینا فراہم کر رہے تھے۔ اگلا قدم ان کو چھت کے نیچے محفوظ کرنے کا تھا۔ جلال خان نے قریبی گاؤں میں فیروز کے نام ایک وسیع و عریض حویلی اور زرعی زمین دلوادی۔ یہ حویلی یثوث سکھ نے جاتے وقت جلال خان کے سپرد کی تھی کہ واپس آنے تک اس کی نگہداشت ہوتی رہے تو بہتر ہے۔ اگر حالات نے واپس آنے کی اجازت نہ دی تو یہ حویلی تحفۃً جلال خان کی ملکیت میں رہے گی۔

جلال خان کو علم تھا کہ جو یہاں سے چلا گیا، وہ کبھی بھی واپس پلٹ کر نہ آئے گا۔ جو ہندوستان سے یہاں ہجرت کر کے پہنچا ہے، وہ بھی لوٹ کر نہ جائے گا۔ یہ حویلی پاکستان کی خاطر قربانی دینے والوں کی امانت ہے۔ اس لئے جلال خان نے یہ حویلی فیروز خان کے نام لکھوا دی۔ اس وسیع و عریض حویلی کو دیکھ کر امارت اور جاہ و جلال کا گمان ہوتا تھا۔ لال اینٹ سے بنی ہوئی یہ حویلی سال خوردہ ہونے کے باوجود امیر و کبیر لوگوں کا اثاثہ اور شوقین مزاحی کی غمازی کر رہی تھی۔ محرابی دروازوں والے کھلے کمرے، کشادہ دالان اور طویل برآمدے۔ درمیان میں لال اینٹ سے پکا کیا ہوا کھلا صحن تھا۔ برآمدے کے

سامنے جعفریاں اور اس سے باہر ستونوں کے ساتھ چمکی ہوئی بلیں اور کیارپوں میں گلاب اور موہیے کے پودے پانی نہ ملنے کی وجہ سے اُداس اور بیمار نظر آرہے تھے۔ مَحن اور برآمدے مٹی اور پتوں سے اٹے ہوئے، اپنے مالکوں کی یاد میں افسردہ دکھائی دے رہے تھے۔ جب کمروں کے دروازے کھولے گئے تو یہ دیکھ کر بہت حیرت ہوئی کہ اس گھر کی سلیقہ شعار عورتوں نے جاتے جاتے بھی گھر کو سنوار کر چھوڑا تھا۔ پلنگوں اور دیوانوں پر ریشمی چادریں بچھی ہوئی تھیں۔ مَخلیس گاؤں کے آگے پیچھے بے حد قرینے سے رکھے ہوئے تھے۔ ریشمی تکیوں کے غلافوں پر دھاگے کی کڑھائی سے نام اور پھول بُنے بنا کر رنگوں کی توس و قزح بکھیر دی تھی۔ ایسا لگا جیسے یہ لوگ ابھی رخصت ہوئے ہوں اور اگلے لمحے واپس آنے کو ہوں۔ در و دیوار سے لوٹ آنے کی اُمید کی جھلک نمایاں تھی۔

ہائے..... کس دل سے یہ بنا بنایا گھر چھوڑا ہوگا۔ فیروز خان کی بیگم کو اپنے گزرے ہوئے کمزور اور بے بس لمحے یاد آ گئے۔ اُس نے اپنا سینہ پیٹ لیا۔

اس گھر کی مالکین کا کیا حال ہوا ہوگا؟..... وہ ہر کونے میں چھپ کر روئی ہوگی۔ اُس نے جاتے وقت اپنے ہاتھ کی بنائی ہوئی ہر چیز کو گلے لگا کر ”واہ گرد دی بے“ کہا ہوگا۔ بچوں کے ان دیران جھولوں اور پنکھوڑوں سے واپس آنے کا وعدہ کیا ہوگا..... اپنے بزرگوں کی تصویروں سے گھنٹوں فریادیں کی ہوں گی۔ اُن سے دعاؤں کی التجائیں کی ہوں گی۔ نجانے اس حویلی کے کتنے لوگ ہندوستان پہنچے ہوں گے، کتنے راستے کی دھول بن کر بے نشان ہو گئے ہوں گے..... وہ حویلی کا ایک ایک کمرہ دیکھتے، سوچے جا رہی تھی۔

کمروں میں چھوٹے چھوٹے جھروکے بنے ہوئے تھے، جن میں ابھی بھی تیل سے بھرے دیئے پڑے ہوئے تھے۔ زنان خانہ اور مردانہ خانہ کافی وسیع اور طویل کمرے تھے جن کے کونوں میں کونسلے کی انگیٹھیاں بنائی گئی تھیں۔ چھت کے دوسرے کونے میں قدیل لٹک کر اپنی موجودگی کا اقرار کر رہی تھی۔ دونوں کمروں کی چھتوں کے درمیان پانچ فٹ کا رنگا رنگ نقش و نگار اور شیشوں سے سجا خوب صورت پنکھا جھول رہا تھا، جس کی ڈور کو ملازم اپنے پاؤں کے انگوٹھے میں باندھ کر ہوا دیتے ہوں گے۔ سوتے جا گئے اس مشقت میں ایسے گمان ہوتا ہوگا، جیسے اسے ہر وقت پاؤں ہلانے کی بیماری لاحق ہو گئی ہو۔ کزنس پر سفید لٹھے کا کڑھائی کیا ہوا کزنس پوش بچھا ہوا تھا، جس پر بے شمار ہاتھ سے

ہوا لینے والے چوکور پٹکے جن کو ریشتی رنگ برنگے کپڑوں اور شیشوں سے سجایا گیا تھا۔ ایک برآمدے میں چار پائیاں دیوار کے ساتھ کھڑی کی ہوئی تھیں، جو غالباً رات کو صحن میں بچھا کر سونے کے کام آتی ہوں گی۔ برآمدے کے ایک کونے میں لکڑی کی بنی ہوئی گھڑو پٹی تھی، جس پر مٹی کے گھڑے اور گاگریں اُلٹی کی ہوئی تھیں۔ صحن کے بائیں جانب ایک دروازہ تھا۔ صفیہ نے اس کا تالا کھولا۔ باہر ایک اور صحن تھا، جس کے سامنے ایک کمرہ اور برآمدہ تھا۔ وہ فوراً سمجھ گئی کہ یہ احاطہ رسوئی کا ہے۔ ایک طرف نور لگا ہوا تھا۔ ساتھ ہی مٹی کے دو اینٹوں کا بنا ہوا بہت بڑا چولہا تھا جس کے اوپر بڑا سا تورا کھا ہوا تھا۔ ساتھ ہی مٹی کے دو چولہے جن میں ابھی بھی بجھی ہوئی لکڑیاں اور راکھ پڑی ہوئی تھی۔

برآمدے کے ایک کونے میں چائی اور مدھانی، دوسری طرف گندم پینے والی ہاتھ کی چکی اور قریب ہی رسل بڈ اُلٹے پڑے ہوئے تھے۔ صحن کے ایک کونے میں ہاتھ سے پانی نکالنے والا نکلا لگا ہوا تھا۔ کپڑے دھونے والی پیتل کی بالٹیاں اور رستی کی انگنی پر ابھی بھی بچوں کے چند کپڑے بے ترتیب پھیلے ہوئے تھے۔

برآمدے کو عبور کر کے صفیہ نے کمرے کا دروازہ کھولا، جو چھوٹے بڑے دیگھوں، پیتل کی گاگروں اور گڑنیوں، مٹی کی ہاڈیوں، کنالیوں غرضیکہ استعمال کا ہر برتن کارنس پر سجا ہوا تھا۔ بڑے صحن میں رسوئی کے قریب نعت خانہ تھا، جس میں سنی بانس کی سرکی والی طویل چٹائی بچھی تھی۔ اوپر دسترخوان بچھا تھا۔ کھانا کھانے کے تمام برتن کارنس پر سجا کر اوپر ملل کے رومال سے ڈھکے ہوئے تھے۔ تمام برتن پیتل، تانبے اور کانسی کے تھے۔ کچھ قلعی شدہ تھے، کچھ بغیر قلعی کے چمک رہے تھے۔

باہر بڑے گیٹ کے دائیں جانب ایک ریڑھا اور دو تانگے کھڑے تھے۔ گھوڑے اور نبل ندارد۔ گیٹ کے سامنے سے لمبا راستہ ایک چھپر تک جاتا تھا، جہاں ایک سفید رنگ کی پرانے ماڈل کی گاڑی تریپال سے ڈھکی ہوئی تھی۔ لگتا تھا، اس گاڑی کی رونمائی خاص خاص موقعوں پر کی جاتی ہوگی۔ اس کے پیچھے احاطے میں نوکروں کے کچے کمرے اور سایہ دار درخت لگے ہوئے تھے۔

مردانہ خانہ گھر سے جڑا ہوا تھا مگر بالکل الگ تھلگ، بڑے گیٹ کے قریب۔ اس کے آگے پیچھے برآمدے اور باہر بیٹھنے کو چبوترا بنا ہوا تھا۔ مردان خانہ کشمیری قالینوں پر

چھوٹی بڑی رُوتی کی گدیوں اور گاؤں کیوں سے کافی آرام دہ بنا دیا تھا۔ حقے اور چلیں ان کے رواج کی گواہی دے رہے تھے۔ بانس کی ٹوکری میں موہج پھلی اور پیتل کے قہال میں گلوبھی ساتھ ہی رکھا ہوا تھا۔ کمرے کے چاروں طرف رنگین پاؤے والی چار پائیاں اور پلنگ بچے ہوئے تھے، جن پر صاف ستھری رنگ برنگی چادریں اور سرہانے رکھے گئے تھے۔ یہ وہ وقت تھا، عشاء کی نماز کے بعد بڑے بوڑھے، مردان خانوں میں بیٹھ کر حالاتِ حاضرہ پر گفتگو کرتے، اخبار کے کالموں پر اپنے اپنے تجربات کے مطابق روشنی ڈال کر دل کی بھڑاس نکالا کرتے تھے۔ سیاست کو زیر بحث لانا ان کا بہترین مشغلہ ہوتا تھا۔ کبھی نوکروں کے مسائل پر غور و فکر ہوتا۔ گاؤں اور گھریلو معاملات پر بھی نظر ثانی کی جاتی اور مل کر حل تلاش کئے جاتے۔

پتنگ بازی اور کبوتر بازی کا رواج عام تھا۔ اس حویلی کی چھت پر بھی کبوتروں کے بے شمار ڈربے خالی پڑے ہوئے تھے۔ کبوتر بھی اپنا کھانا پینا ڈھونڈنے بھرت کر چکے تھے۔ برآمدے میں طوطے کا خالی پنجرہ بھی ویران جھول رہا تھا۔

تمام خواتین نے بچے ہوئے دل کے ساتھ گھر کا جائزہ لیا۔ چھوٹے بچے خوشی کے مارے برآمدوں میں پکڑن پکڑائی کھیلنے لگے۔ لڑکیاں اپنے لئے کمروں کا انتخاب کرنے میں مصروف ہو گئیں۔ شریا کسی میں کوئی دلچسپی نہ لے رہی تھی۔ وہ سر جھکائے برآمدے کی سیڑھیوں میں بیٹھی اپنی قسمت کو کوس رہی تھی۔ سب کی آنکھیں اپنے جلے نصیبوں پر اٹک رہی تھیں۔

گورداس پور میں یہ خاندان اپنے الگ الگ گھروں میں آباد تھا۔ سب کے چوبارے اور جنگلے ساتھ ساتھ جڑے ہوئے تھے۔ سکول، کالج، ہسپتال غرضیکہ تمام شہری سہولتیں میسر تھیں۔ لڑکیاں قریبی مدارس میں تعلیم حاصل کر رہی تھیں۔ لڑکے اعلیٰ تعلیم حاصل کرنے دُور دراز علاقوں میں جا چکے تھے۔ زندگی اُن کے حساب سے بہت شاہانہ اور آسودہ تھی۔ قریبی گاؤں میں اُن کی زرعی وراثت تھی۔ وسیع و عریض مشترکہ حویلی اور بے شمار زرعی زمین اور باغات کی بھرمار تھی۔ ابھی جائیداد کے حصے بخرے نہیں ہوئے تھے کیونکہ والد صاحب کی حیات میں بوارے کو معیوب سمجھا جاتا تھا۔ عموماً اس خاندان کی چھتیاں گاؤں میں بڑے آزادانہ طریقے سے گزرتیں۔ بچے نہر میں چھلانگیں لگاتے،

تیرنے کے مقابلے ہوتے اور پہلے نمبر پر آنے والے کو انعام سے نوازا جاتا۔ بڑے حضرات دسہری، انگڑا، منجری اور سیندوری آموں کے باغ میں گھس جاتے، اپنی اپنی پسند کے آم توڑ کر نہر کے کنارے بیٹھ کر چوسے جاتے۔ خواتین لذیذ کھانوں کو دسترخوانوں پر بچا کر سب کی خوب خاطر و مدارات کرتیں۔ نوکرانی چھپر کے نیچے چائی میں تازی تازی لسی بناتی۔ سب خوب لطف اندوز ہوتے اور حویلی واپس پہنچ کر لمبی تان کر سو جاتے۔ مگر بچے قابو میں نہ آتے۔ چھٹیاں گزار کر سب اپنے اپنے گھروں کو واپس آ جاتے چند دن سب بہت دل آزار رہتے۔ بچے ماؤں کی زندگی اجیرن کر دیتے۔ آخر کار زندگی اپنے معمول پر چل پڑتی۔

فیروز خان کو گاؤں میں حویلی اور زرعی زمین تو مل گئی تھی، مگر شہر میں کوئی ٹھکانہ نہ ہونے کی وجہ سے بچوں کی تعلیم رک چکی تھی۔ گاؤں کے دو کمروں کے سکول میں بکریوں کے ریوڑ موجود تھے۔ استاد جا چکے تھے۔ دوبارہ سے سکول شروع ہونے کی کوئی اُمید نظر نہیں آرہی تھی۔ فی الحال لڑکے اور لڑکیوں کو ہاسٹل بھیجنے کا سوال ہی پیدا نہ ہوتا تھا۔ کیونکہ ان کے اندر جو خوف و ہراس رچ بس گیا تھا، اس کے ختم ہونے میں کئی سالوں کی مسافت درکار تھی۔ تمام نئے لوگ، نئی جگہ، نئی دنیا اور نئی نئی باتیں غرضیکہ رہنا سہنا بھی نیا تھا۔

جلال خان ہر اتوار کی شام فیروز خان اور گاؤں کے افراد کے ساتھ مردان خانے میں گزارتا تھا۔ اُس کی موجودگی فیروز خان کے حوصلوں کو مستحکم اور ارادوں کو بلند رکھتی تھی۔ کیونکہ یہ ان کا محسن اور سچا ہمدرد جو تھا۔ آج فیروز خان جو بھی تھا، اس کی نوازشات اور لاتعداد احسانات کا نتیجہ تھا۔ ورنہ اب تک نہ جانے وہ اپنا کیا کچھ کھو چکا ہوتا۔ اس احساس کی وجہ سے وہ جلال خان کے سامنے ہمیشہ آنکھ نیچی ہی رکھتا تھا۔

چند دن ہوئے، جلال خان نے حویلی کے دائیں بائیں اور سامنے والے گھروں میں تین خاندانوں کو آباد کیا تھا۔ سامنے والے گھر میں آباد ہونے والا راجپوت خاندان، جالندھر سے ہجرت کر کے آیا تھا۔ اُن کی ایک بچی نے چند دن پہلے خودکشی کو قبول کر کے زندگی بھر کی شرمندگی اور ندامت سے چھٹکارا حاصل کرنے میں عافیت سمجھی تھی۔ جوان بچی کی ایسی روح فرسا موت پر گھر سے ہر وقت آہ و بکا اور بین کی آوازیں آتی رہتی تھیں۔

ماں تو نیم پاگل ہو کر گھر سے فرار ہونے کی کوشش میں رہتی۔ باپ مارے غم اور سبکی کے کسی کے سامنے جانے کی تاب نہ لاتا تھا۔ دونوں میاں بیوی ایک کمرے میں بند، بچی کی باتیں کرتے، دل گیر بین کرنے لگ جاتے۔

دائیں طرف دلاور نام کا شخص اپنے بیوی بچوں کے ساتھ آباد ہوا تھا۔ اُس کا جوان بیٹا شہید ہو گیا تھا۔ ایک بیٹی ابھی تک لاپتہ تھی۔ یہ مردان خانے میں بیٹھا ہر وقت حکومت کے خلاف شکوے شکایتیں کرتا رہتا تھا۔

بائیں طرف جہانگیر اپنے چار بچوں کے ساتھ اس گھر میں منتقل ہوا تھا۔ انہوں نے ہندوؤں کا ایک ایک برتن اور بستر گلی کی ککڑ پر پھینک دیا تھا۔ ان کی دو بچیوں کے ملنے کی کوئی اطلاع نہ تھی۔ دو بیٹے بھی غائب تھے، جن کے ملنے کی آس میں ان کے گھر سے ہر وقت قرآن پاک کی تلاوت کی آواز سنائی دیتی رہتی تھی۔

بی بی فاطمہ کا معجزہ، مزاروں پر حاضری، صدقے خیرات، نوافل غرضیکہ ہر طرح کی منتیں مانگی جاتیں۔ جہانگیر ہمیشہ دلاور کی ہاں میں ہاں ملا کر اس کے دلائل کو مضبوط بنانے کی کوشش کرتا رہتا تھا۔ دونوں بے بسی اور لاچارگی کے عالم میں جو منہ میں آتا، اپنے خدشات کا اظہار کرتے۔ اپنے تاریک مستقبل پر ٹالاں ہوتے۔ پاکستان کے وجود میں آنے پر رنج و افسوس کا ورد پڑھتے نہ تھکتے تھے۔

جلال خان ان سب کو ان کے حقوق دلانے کا وعدہ کرتا۔ انہیں روشن پہلو دکھاتا۔ تسکین آمیز باتوں سے انہیں بہلاتا تو وہ وقتی طور پر مطمئن ہو جاتے۔ بے شک پاکستان بننے کا جذبہ صادق ضرور تھا، مگر یہ لوگ جس اذیت سے گزر رہے تھے، شک و شبہات، غم و فکر سے دوچار ہونا قدرتی امر تھا۔ جلال خان کو اس کی سمجھ تھی، اس لئے وہ ان کے سامنے انہی کا بن جانا۔ اس کی نرم دلی، اخلاقیات اور خدمتِ خلق ہی اُس کا جہاد تھا۔



”آپاگل! میں دیکھ رہی ہوں، ایک گھنٹہ ہونے کو آیا، آپ ان پھول پتوں میں کسے تلاش کر رہی ہیں؟“ زہرہ نے حیرت سے پوچھا۔

”کس کس کو تلاش کریں گے ہم؟ نہ پا کر آئیں بھرتے رہیں گے ہم۔“ اُس نے آہ بھری اور پھر باہر گھورنے لگی۔

”آپاگل! دل کے ساتھی کھو گئے۔“ وہ سسک اٹھی۔ ”ہم غیروں کے ہو گئے۔“
 ”یہ ڈرامہ بند ہو جانا چاہئے۔“ ثریا جو پہلے ہی رنجیدہ بیٹھی تھی، تڑپ کر بولی تو سچ جج
 کمرے میں خاموشی چھا گئی۔

فیروز خان کی سب سے بڑی اولاد خوش بخت، حساس اور کم گو واقع ہوئی تھی۔ اس کی
 نسبت بچپن سے ہی پھوپھی کے بیٹے رحیم خان سے ٹھہرائی گئی تھی۔ وہ خاندان لاپتہ تھا۔
 خوش بخت دل ہی دل میں ہر کھڑی اُن کے انتظار میں رہتی تھی۔ ہمیشہ سے غور و فکر کرنا،
 ہر مسئلے کو کئی زاویوں سے دیکھنا اُس کا شیوہ تھا۔ بہن بھائیوں کی تعلیم نے اسے خاصا
 پریشان کر رکھا تھا۔ جوان لڑکیوں کی تعلیم کا بند ہو جانا بالکل ناقابل قبول تھا۔ وہ اندر ہی
 اندر گھومتی رہتی۔ گاؤں کے تمام بچے سارا دن گلیوں میں خاک اُڑاتے پھرتے۔ آپس
 میں لڑتے جھگڑتے۔ جب شام کو گھر پہنچتے تو مائیں بدلہ لینے کھڑی ہو جاتیں۔ ہر ماں کا
 بچہ راہ راست پر ہوتا۔ ظاہر ہے، ایسا ہی ہونا تھا۔ وہ سوچتی کہ پاکستان کا مستقبل انہی
 بچوں سے وابستہ ہے۔ ان کی جہالت اور گنوار پن، پاکستان کو ترقی کے زینے کیسے طے
 کرنے دے گا؟ ہماری قربانیوں کا صلہ پاکستان کی خوشحالی میں پوشیدہ ہے۔ وہ دل گیر
 اور افسردہ ہو کر ایک ایک بچے کے مستقبل کے بارے میں سوچنے لگتی۔ اُسے خدشہ تھا کہ
 کہیں اُس کا خاندان بھی خالی الذہن اور بچہ کر اس وطن عزیز پر ناقابل برداشت ہو جائے۔

اُس نے اپنا پلنگ عقب میں کھلنے والی کھڑکی کے ساتھ لگا لیا تھا۔ ثریا اور زہرہ بھی
 اسی کمرے میں براجمان ہو چکی تھیں۔ سب سے چھوٹی بہن جہاں آرا، ثریا کے پاس سوتی
 تھی۔ خوش بخت نے کمرے کا جائزہ لیا، جو اس کے گور داس پور والے گھر کے کمرے
 سے کافی مختلف تھا۔ وہ اپنے اُس گھر کے کمرے میں رکھے فرنیچر اور دیوار پر لگی ہوئی
 تصویروں اور سلیقے سے رکھی ہوئی ڈھیروں کتابوں کو دیکھنے کی عادی تھی۔ کھڑکی کے ساتھ
 ہی مولسری کا درخت اپنے سفید پھولوں کی خوشبو سے ان کے کمرے کو معطر کر رہا تھا، جس
 پر ہر صبح کو سکیا اپنا راگ الاپتی بڑی اُداس لگتی تھی۔ اُسے بھی اپنے پرانے اور انجان لوگوں
 کو دیکھنے کی عادت تھی۔ نیل پر لٹکتے ہوئے پھولوں کے دھیکے کھڑکی کے اندر جھانک کر
 انہیں خوش آمدید کہہ رہے تھے۔ چند ہاتھ پرے سنہرے مچھلیں چوں والے لوکاٹ اور

خوبانی کے درخت ہوا سے جھوم کر ان کو اپنے ہونے کا احساس دلانے میں کوشاں تھے۔ لیکن یہاں کی قید و بند کی صعوبتیں، یادوں پر حاوی ہو چکی تھیں۔ گورداس پور کے گھر کے چوبارے، محرابی دروازے، کھلے اور بڑے وسیع برآمدے، پورچ میں کھڑی دودھ موٹریں، اپنا سکول اور کالج۔ وہ متلاشی نظروں سے وہی نقشہ ڈھونڈتی کس قدر مایوس ہو جاتی تھی۔ گھر میں بیٹھے بٹھائے ہم رانیوں کے لئے کپڑے تھانوں کی صورت میں، جوتے ڈھیروں کے حساب پہنچ جاتے۔ اور ان میں سے اپنی پسند کو گھنٹوں لگا کر ڈھونڈنا کیسا بھلا لگتا تھا۔ ہر جوتا پہنا جاتا اور ہر رنگ کا کپڑا سر پر ڈال کر آئینہ دیکھا جاتا۔ وہ ماضی میں گم مسکرا دی۔

سلائی کڑھائی، گوٹے کناریاں عید سے کئی مہینے پہلے شروع کر دی جاتی تھیں۔ اب کی بار عید بھی کتنی سوگوار تھی۔ نہ دادا سے عیدی وصول ہوئی، نہ چچاؤں سے پیار ڈلا رٹلا، نہ ہی پھوپھی جان کی طرف سے میری عیدی آئی، نہ محلے کی سکھیوں کا مذاق، نہ چھیڑ خانیاں، نہ شرارتیں۔ کسی جان لیوا خاموشی تھی۔ وہ ایک دم سے اُداس ہو گئی تھی۔ زہرہ اُس کے چہرے کے اُتار چڑھاؤ کو پڑھ رہی تھی۔

”آپا گل! کہاں ہو؟“ وہ بے چینی سے بولی۔ خوش بخت جواب دیئے بغیر باہر گھورنے لگی، جہاں نوکرانی گلابو سبزی توڑ رہی تھی۔ چمکتی دھوپ میں اُس کا کالا رنگ سرخی مائل ہو رہا تھا۔ وہ آہستہ آہستہ گنگنا رہی تھی۔ سمجھ میں پڑنا بڑا مشکل تھا مگر آواز سے اندازہ لگایا جاسکتا تھا کہ وہ اس نوکری سے مطمئن اور خوش ہے۔

واہ! کتنی بے فکری ہے۔ خوش بخت نے حسرت سے سوچا۔ یہ سبزی توڑ کر رسوئی کی لکڑیوں کی جلا دینے والی آگ پر کھانا پکائے گی، ہم سب کو کھلا کر تعریف اور انعام وصول کرے گی۔ پھر خود جی بھر کر کھائے گی، پیسے گی اور گہری نیند سو جائے گی۔

”آپا گل! پھر کوئی شعر کہہ دیں۔ کوئی فلسفہ جھاڑ دیں۔“ ثریا نے سنجیدگی سے کہا۔

”ہمیشہ کی طرح فلاسفر جو ٹھہری ہماری آپا گل۔“

”ہر وقت کی سوچ بچار اچھی نہیں ہوتی۔“ زہرہ نے لقمہ دیا۔

”میں نے جو سوچا ہے، اگر میری بہنیں سننا پسند فرمائیں تو بیان کروں۔“ خوش بخت

نے جواب سنجیدگی میں ہی دیا۔

”شعر اور فلسفے کے علاوہ جو بتائیں گی، ہم سننے کو تیار ہیں۔“ زہرہ نے مذاقاً کہا اور دونوں اُس کے پلنگ پر آلتی پالتی مار کر بیٹھ گئیں۔

”میں نے سوچا ہے، ہم ہمیں مل کر ایک اچھے سکول کی شروعات کیوں نہ کریں؟ مجھے گلی کوچوں میں کھیلتے ہوئے یہ معصوم بچے افسردہ کر دیتے ہیں۔ ان کا وقت ضائع ہو رہا ہے۔ ہماری اگلی نسل جاہل گردانی جائے گی۔ ہمیں اپنے ذہنوں کی آماجگاہ سے باہر نکل کر دیکھنا چاہئے۔ خوشیاں حاصل کرنے کو بہت کچھ ہے۔ ثریا! تم میری بات غور سے سن لو۔ یہ رونا دھونا اور دوسروں سے ہمدردیاں بٹورنا بند کرو۔ اپنی زندگی کا رخ خوشیوں اور مسکراہٹوں کی طرف موڑنے میں صرف تمہاری ہی نہیں، ہم سب کی بھلائی ہے۔ اللہ تعالیٰ نے تمہیں دوبارہ زندگی بخشی ہے، اس سے انصاف کرنا سیکھو۔ یہ ہر وقت کا گڑھنا اور منہ لٹکائے پھرنا تمہاری کم ہمتی اور بزدلی کا ثبوت ہے۔“ اس کے لہجے میں ہلکی سی ڈانٹ تھی۔

”آپ بہت منطقی ہیں آپاٹھ!“ ثریا نے ناگواری سے کہا۔ ”بعض اوقات ہر منطق کے پیچھے کامیابی نہیں ہوتی۔ سب سوچنے کی باتیں ہیں۔ اس دنیا کی پیدائش ناکامی سے شروع ہوتی ہے اور ناکامی پر اختتام پذیر ہوتی ہے۔“

”ثریا! تم ایسی تو کبھی نہ تھیں۔“ خوش بخت نے اسے پیار سے گلے لگا لیا۔

ثریا، خوش بخت سے صرف گیارہ مہینے چھوٹی ہونے کی وجہ سے اس کی بہترین دوست اور ہم جماعت تھی۔ دونوں کا ہر کام، ہر شرارت اور ہر امتحان ایک ہی منصوبے کے تحت پایہ تکمیل تک پہنچتا۔ گوکہ خوش بخت کافی کم گو تھی، لیکن اس کی قربت میں وہ بھی کافی شوخ و شنگ ہو جاتی تھی۔ خوش بخت کا دل و دماغ ہمیشہ نئی تخلیق کی طرف مائل رہتا تھا۔ وہ اپنا ہر نیا منصوبہ ثریا کو بتاتی اور وہ اس کی ہمیشہ حوصلہ افزائی کرتی تھی۔ گھر کی تمام لڑکیوں کی آئیڈل تھی۔ سب اس کی ہر بات اور ہر ادا کی نقل کرنے میں فخر محسوس کرتی تھیں۔ مگر آج ثریا نے اُس کو زچ کر دیا تھا۔ اُس کے لہجے کی ناگواری نے خوش بخت کو غصہ دلانے کے بجائے اس میں ترس اور ہمدردی ٹوٹ ٹوٹ کر بھر دی تھی۔

”ہم سب مل کر یہ نیک کام کریں گے۔ تمہارے مشورے کے بغیر میں نے کبھی کوئی قدم اٹھایا ہے؟ بتاؤ نا ثریا! تم میرا ساتھ دو گی؟ آج رات تم میرے ساتھ بیٹھ کر سکول

کھولنے کا تمام خاکہ بناؤ گی۔ مجھے تمہاری ضرورت ہے جان!“ وہ پیار سے بولی۔
 ”یہ سب کیسے ہو گا؟..... کب ہو گا؟“ زہرہ نے بے چینی سے ثریا کی طرف دیکھ کر کہا۔

”ثریا کی مدد کے بغیر ناممکن ہے۔ کیونکہ یہ انفرادی کام نہیں۔ اس میں اجتماعی کوشش اور محنت کی ضرورت ہے۔ دیکھ لیں ثریا! آپ کتنی اہم ہیں ہم سب کے لئے۔“
 ”ابھی بھی؟“ ثریا نے غیر یقینی سے کہا۔

”ہاں..... ابھی بھی۔ تم ہر حالت اور ہر صورت میں ابھی بھی ثریا ہی ہو۔“ خوش بخت نے مستحکم لہجے میں کہا۔ ”آج ہم اپنی پڑھائی شروع کرنے کا عہد کرتے ہیں۔ تم اور میں ایف اے کے امتحان کی تیاری شروع کرتے ہیں۔ زہرا اور جہاں آرا اور باقی چچا کی بیٹیاں میٹرک کرنے کا تہیہ کر لیں۔ ساتھ ہی اپنے گھر اور گاؤں کے بچوں کے لئے انگلش میڈیم اور اردو میڈیم سکول کھولے جائیں۔ جوان بچیوں کے لئے سلائی کڑھائی اور بنائی کا سکول بھی میرے منصوبے میں شامل ہے۔“

”پہلے بابا جان اور اماں گل سے اجازت نامہ تو لے لیں۔“ زہرہ بولی۔ ”کیوں ثریا! بزرگوں کی شمولیت ہی ہمارے تمام منصوبوں کی کامیابی ہوگی۔“
 ”مجھے کچھ نہیں معلوم۔“ ثریا منہ بسورے بیٹھی ہوئی تھی۔

”ثریا! تم پر میری کسی بات کا اثر نہیں ہوا۔ ظلم و ستم اور زیادتی پر گھٹ گھٹ کر رونا کوئی زندگی ہے؟ سب کچھ بھول جاؤ۔ پاکستان کی ہزاروں لڑکیاں اس بے انصافی سے دوچار ہو چکی ہیں۔ کیا سب نے ہمت سے جینا چھوڑ دیا ہے؟ ایسا ہرگز نہیں۔ زندہ و سلامت مل جانے پر شکر ادا کرو ثریا! اللہ نے تمہیں سنہرا موقع دیا ہے دوسروں کے کام آنے کا۔ تم ہو کہ ٹھکرائے جا رہی ہو۔ یہاں سے بد قسمتی کا نزول ہوتا ہے۔“ خوش بخت پھر سنجیدگی سے سمجھانے لگی۔

”ثریا! تم طبعاً بہترین منیجر ہو۔ ایک سکول کی ہیڈ مسٹر لیس تمہیں بتائیں گے۔“ زہرہ نے حوصلہ افزائی کرتے ہوئے کہا تو ہلکی سی مسکان اس کے لبوں پر پھیلی جو اک لمبی آہ میں پنہاں ہو کر رہ گئی۔

صبح ناشتے پر گھر کے تمام چھوٹے بڑے، دسترخوان پر بیٹھے تھے۔ خوش بخت نے

بات چھیڑ دی۔ سب ناشتہ کرنا بھول گئے۔ کسی نے خوشی کا اظہار کیا، کسی نے ٹالنا چاہا، کسی نے مذاق اڑایا۔ لیکن اماں گل نے اس کو بے حد سنجیدگی سے لیا۔ اور آخر کار چند دنوں کے بحث مباحثے کے بعد سکول کھولنے کا خواب اپنی تعبیر پا گیا۔ اس خوشی میں گھر پر قرآن خوانی ہوئی اور گاؤں بھر میں بتائے تقسیم کر دیئے گئے۔

حویلی کے سب سے پچھلے احاطے میں ایک بہت بڑا گودام تھا، جو غلے اور اناج سے بالکل خالی تھا۔ فیروز خان نے اس کو صاف کروا کر مرمت کروائی، چونا پانی کر کے اس کے اندر صاف ستھرے نئے ٹاٹ بچھائے گئے۔ باہر چار دیواری بنا کر اس کو سکول کی شکل دے دی گئی۔ یونیفارم اور کتابوں کا انتظام کر کے سکول کی بنیاد رکھ دی گئی۔ یہ انگلش میڈیم سکول صفیہ کی بہن خدیجہ کی نگرانی میں سوپ دیا گیا، جو صفیہ کی دیورانی بھی تھی۔ اس کے اپنے تین بچے تھے۔ ہر وقت کی سوگواری اور مایوسی نے اس کو خاموشی سوپ دی تھی۔ فیروز خان کے کہنے پر اُس نے اس ذمہ داری کو ہنس کر قبول کر لیا تھا۔ گھر کی بچیاں اپنی پڑھائی شروع کرنے کے ساتھ اس سکول کی ذمہ دار اُستانیائیں بننے میں بے حد فخر اور خوشی محسوس کرنے لگیں۔ گاؤں کے دو کمرے والے سکول کو بھی صاف ستھرا کر کے وہاں اُردو میڈیم سکول شروع ہو گیا۔

اگلا مرحلہ لڑکیوں کے لئے سلائی کڑھائی کا ادارہ کھولنے کا تھا۔ صفیہ نے حویلی کے ایک کمرے ہی میں اس کی شروعات کرا دی۔ اماں گل اپنا کردار ادا کئے بغیر کیسے رہ سکتی تھیں؟ انہوں نے بچوں کو درس و تدریس کا سبق دینا شروع کر دیا۔ چھٹی کے بعد بچوں کو ایک گھنٹے کے لئے روک لیا جاتا اور قرآن کی تجوید کی کلاس اماں گل لینے لگیں۔ ان تمام کاموں کو تشکیل دینا خوش بخت کی ذمہ داری تھی۔

چند مہینوں میں سکول میں بچوں کی تعداد بڑھنے لگی جلال خان کی مدد سے فیروز خان نے گاؤں میں ایک گھر خریدا اور سکول حویلی سے منتقل ہو گیا۔ گاؤں سے گھر میں بیٹھی پڑھی لکھی ناکارہ بچیوں کو پڑھانے کے لئے منتخب کر لیا۔ اور یوں ہر عورت اور لڑکی اس نیک کام میں ایسی مصروف ہوئی جیسے جیسے آزمائش ان پر آئی ہی نہ تھی۔ گاؤں میں خوشحالی اور کامیابی نظر آنے لگی۔ فیروز خان نے گاؤں میں قابلِ عزت مقام بنا لیا۔ ہر کوئی اُس کو سیاست میں آنے کے مشورے دینے لگا۔ کیونکہ اس گاؤں کو ایسے ہی محنتی اور مخلص نمبردار

کی ضرورت تھی۔



”جلال خان! تم سے ایک بات کہنا چاہتا ہوں۔ اگر مزاج پر گراں نہ گزرے تو۔“
فیروز خان نے جھپکتے ہوئے کہا۔

”ضرور پوچھیں، لالہ جان! ایسی کون سی بات ہے جو مجھ سے اجازت لی جا رہی ہے؟“ وہ مسکرا دیا۔

”تم اتوار کا دن ہمارے ساتھ گزارتے ہو۔ میں تم سے کتنا کچھ سیکھتا ہوں۔ میرا دل چاہتا ہے۔ میرے گھر کی عورتیں بھی کچھ سیکھ پائیں تمہاری بیگم سے۔ کسی دن ان کو بھی لے آنا۔ یہ گھر آپ کا تو ہے ہی، ان کا تعلق بھی ایسا ہی ہے۔ گھر سے بھی بار بار یہی فرمائش کی جا رہی ہے۔“ وہ اپنائیت سے کہہ رہا تھا۔

”میرے بیوی بچے.....“ تھوڑی دیر خاموشی چھا گئی۔ ”لالہ! میں اکیلا رہتا ہوں۔ بیوی بچے نہیں ہیں۔“ جلال نے مختصر بات کرنے پر اکتفا کیا۔

وہ اپنی خودی اور انا میں رہنے والا شخص تھا۔ زیادہ تر مرد اپنے گھریلو مسائل اور نجی پریشانیاں دوسروں سے بیان کرنا طبعاً معیوب سمجھتے ہیں۔ ان کی گہرائی اور خود مختاری ہی ان کی خودداری ہے۔

”تم ابھی تک غیر شادی شدہ ہو۔ ایسا کیوں ہے جلال خان؟ کبھی ماں باپ کو فکر یا شوق نہیں ہوا تمہارے سرسہرا سجانے کا؟ بہت حیرت کی بات ہے۔“ فیروز خان حیرت میں ڈوب گیا تھا۔

”بس ایسا ہی سمجھیں کہ کسی کو میری فکر نہیں ہوئی۔“ اس نے سنجیدگی سے موضوع بدلا۔ ”آپ چھوڑیں ایسی باتیں۔ آپ میری ترقی کی دعا کریں۔ گھر میں اماں گل کو بھی میرا پیغام پہنچا دیجئے گا۔“

”وہ تو ٹھیک ہے۔ مگر میں ترقی کے ساتھ تمہاری شادی کے لڈو بانٹنے کے خواب دیکھنے لگا ہوں۔ اگر کسی کو فکر لاحق نہیں ہوئی تو کوئی بات نہیں۔ میں اس بارے میں سوچ بچار کرتا ہوں۔“

”یہ غیر ضروری موضوع کسی اور وقت چھیڑیں گے۔ اپنی تنہائی اور اکیلے پن کی

وجوہات آپ کو ضرور بتاؤں گا۔ آپ پریشان نہ ہوں۔ کتنی مشکلات کے بعد آپ نے سکھ کا سانس لیا ہے۔ اب میرا غم پالنا بہت بڑی بے انصافی ہوگی۔“ وہ سنجیدگی سے بولا۔

”تم میرے چھوٹے بھائی اور محسن ہونے کے ناطے پریشان تو کر گئے ہو یا ر! بیوی کا ساتھ مرد کو جوان اور تروتازہ رکھتا ہے۔ بچے زندگی کو با مقصد بنانے میں مدد کرتے ہیں۔ تم بڑے عجیب انسان ہو۔ میس کی زندگی کوئی زندگی ہے؟..... جلال خان! میری بات پر غور کرنا۔ گھر آباد کرنے کا سوچو۔ میں تمہارے ساتھ ہوں۔ حد کر دی تم نے۔“ فیروز خان نے افسردگی سے کہا۔

”فیروز لالہ! آپ ہرگز فکرمند نہ ہوں۔ مجھے اسی زندگی میں پہننے بولنے، خوش رہنے کی عادت ہو گئی ہے۔ میس کے کھانے مجھے بھلے ہی لگتے ہیں۔ سب کچھ بہترین ہے۔ میں چودہ سال کی عمر سے گھر سے دور ہوں۔ چھٹی جاتا ہوں تو ماں کو سمجھ نہیں آتی کہ اس کو سال بھر کا کھانا ایک مہینے میں کیسے کھلاؤں۔ ماں کو کون سمجھائے؟ ماں کے دل کو ایک ماں ہی جان سکتی ہے۔ اس کے احساسات و جذبات نہ آپ سمجھ سکتے ہیں، نہ میں۔ آج آپ کی فکرمندی اور میلان میں مجھے اپنی ماں کی جھلک نظر آئی ہے۔ ماں بے اختیار یاد آگئی ہے۔“ وہ ماں کے احترام میں بولے جا رہا تھا۔

”تمہارا یہ سب کچھ کہنا درست ہے۔ ماں ہی اپنی اولاد کی زندگی کو ہر زاویے سے پرکھتی ہے۔ خاردار زندگی کا گل و گلزار ہو جانا ماں کی قربت اور دعاؤں کے اثرات ہیں۔ ماں کا اتنا ہی کہہ دینا، بیٹا! حوصلہ بلند رکھو، کامیابی تمہاری منتظر ہے۔ کتنی گہرائی ہے اس چھوٹی سی بات میں کہ دنیا فتح کر لینے کی دعوت ہے۔ ہر طرح کے نشیب و فراز پر غلبہ پا لینے کا سندیہ ہے۔ ماں کے ہر لفظ میں منطق اور حقیقت پوشیدہ ہوتی ہے۔ یہ بات غور و فکر کرنے والوں کو سمجھ آتی ہے۔ آج میری ماں کا سایہ میرے سر پر نہ ہوتا تو میں دکھوں اور غموں کو سینے سے لگائے صحراؤں، جنگلوں اور بیابانوں میں عالم دیوانگی میں سرگرداں ہوتا۔ ہمارے خونی رشتوں کی شہادتیں اور باقی خاندان کا لاپتہ ہو جانا ہر فرد پر کس قدر گراں ہے۔ میں بتانا چاہوں تو بھی تصویر میں وہ پڑمردگی پینٹ نہیں کر سکتا۔ یہ حویلی جوان بیواؤں اور یتیموں سے بھر پور ہے۔ محصوم بچوں کو کون سمجھائے، جو ہر رات اس اُمید کے سنے دیکھتے ہیں کہ کل آنکھ کھلتے ہی وہ اپنے باپ کو بے شمار کھلونوں اور تحائف

کے ساتھ پالیں گے۔ جب اُن کی اُمید بر نہیں آتی تو سوالات کی بھرمار ہو جاتی ہے۔ جب انہیں بتایا جاتا ہے کہ ان کا باپ تو جنت الفردوس میں جا چکا ہے تو وہ معصوم ایڑیاں رگڑ رگڑ کر بلبلا تے ہوئے ضد پر اتر آتے ہیں کہ ہم نے بھی جنت میں بابا کے پاس جانا ہے۔ ہماری اس نسل کے پروان چڑھنے کے دن ہیں۔ ان کی تعلیم حاصل کرنے اور آگے بڑھنے کے دن ہیں۔ مگر یہ سب معصوم کس شکنجے میں پھنس کر رہ گئے ہیں۔ جب تک شہر میں ہمارا ٹھکانہ نہیں بن جاتا، کچھ بہتر ہونے والا نہیں۔ بیٹیوں کو ہوشلوں میں بھیجنا ناممکن ہے۔ مالی حالات اس کی اجازت نہیں دیتے۔ لڑکیوں کو گھر سے باہر نکالنے پر دل آمادہ ہی نہیں ہوتا۔ وہ خود بھی اس قدر خوف زدہ ہو چکی ہیں کہ کسی حالت میں رضامند نہ ہوں گی۔ میری بچی ثریا بل بل جیتی اور مرتی ہے زہرہ کے لئے تم رحمت کا فرشتہ نہ بن جاتے تو وہ بھی نہ جانے کس حال میں ہوتی۔ جلال خان! تم نے تو اس کٹھن آزمائش میں میرا ساتھ دے کر چھ بھائیوں کی جگہ لے لی ہے۔ میرا صابر و شاکر ہو کر زندگی کی اس نئی ڈگر پر گامزن ہو جانا تمہاری مہربانیوں کا نتیجہ ہے۔“ وہ احسان مندی سے بول رہا تھا۔

”ایسے شرمندہ نہ کریں لالہ! میں نے ایسا کیا کر دیا آپ کے لئے؟ یہ سب کچھ میرے فرائض میں شامل تھا۔ آپ کی طرح اس گاؤں کا ایک ایک گھر میں نے آباد کروایا ہے۔ میں نے آپ پر کوئی احسان نہیں کیا۔ ہاں، آپ میرے لالہ ضرور ہیں۔ ہم نے دستار بدلی ہے۔ یہ رشتہ ہر طرح کے احسانات سے بہت بالاتر ہے۔ آج کے بعد آپ نے ایسی بات کی تو میں پھر یہاں کبھی نہیں آؤں گا۔ آپ کی رفاقت میں تو مجھے بے پناہ سکون ملتا ہے۔ کیا آپ میرا سکون غارت کرنے کا حوصلہ رکھتے ہیں؟“ وہ بہت سنجیدگی سے کہہ گیا۔

”یارا تم برا مان گئے ہو۔“ فیروز خان مسکرا دیا۔ ”چلو کوئی اور پروگرام بتاتے ہیں۔“
 ”میں سمجھ گیا۔“ وہ بھی مسکرا دیا۔ ”شکار کا پروگرام بتاتے ہیں۔ ذہن ان مسائل سے ہٹ کر اچھے فیصلے کرنے کی طرف مائل ہو سکتا ہے۔“

”درست..... تم اپنی زندگی کا بہترین فیصلہ مجھ پر چھوڑ دو۔ یہ کام تمہارے یا تمہارے خاندان کے بس کا نہیں لگتا۔ اس کی ذمہ داری میں اٹھانے کو تیار ہوں۔“ فیروز خان کے ذہن میں یہ بات گھوم رہی تھی۔

جلال خان نے پھر مسکرا کر ٹالنے کی کوشش کی۔

”فیروز لالہ! آپ کی باقی جائیداد کے کاغذات جا چکے ہیں۔ شہری جائیداد کا ملنا آپ کا حق بنتا ہے۔ دیکھتے ہیں کس علاقے میں آپ کے نصیب میں جانا لکھا ہے۔ لیکن یہاں کے سکولوں کا کیا بنے گا؟ سینکڑوں بچے تعلیم سے مستفید ہو رہے ہیں۔ بے شمار جوان لڑکیاں ہنر سے خود کو آراستہ کر رہی ہیں۔ مجھے آپ کی محنت سے اس گاؤں کا مستقبل بے حد روشن نظر آ رہا ہے۔“ جلال خان کا لہجہ تحسین آمیز تھا۔

”جلال خان! بات کا رخ موڑنا تو کوئی آپ سے سیکھے۔ لیکن ایک بات ذہن نشین کر لو، کہ میں تمہارے لئے جو فیصلہ کرنے جا رہا ہوں، بہترین نتائج کا حامل ہوگا۔ بے فکر رہو۔ اب سوچ و بچار اور فکر مندی میں نے اپنے سر لے لی ہے۔“ فیروز خان بڑے خوشگوار موڈ میں تھا۔

جلال خان نے پھر موضوع بدلا۔ ”فیروز لالہ! آپ نے جواب نہیں دیا۔“
”ہاں.....“ وہ سوچتے ہوئے بولا۔ ”سکول بند کرنے کے لئے نہیں کھولے جاتے۔

یہ ایسا ادارہ ہے جو دن بہ دن آسمان کی دستوں کو چھوتا چلا جاتا ہے۔ میری اور تمہاری بھابی کی سرپرستی میں سب کچھ بہترین چلے گا۔ مجھے اس کی فکر نہیں۔ میری زندگی کا ساتھی دم قدم میرے ساتھ چلنے کو تیار ہے۔ یہی تو تمہیں سمجھانے کی کوشش کر رہا ہوں۔“ وہ اپنی بات پر اڑا ہوا تھا۔

”فیروز لالہ! میں چلتا ہوں۔ آپ کی سوچ ایک نقطے پر منجمد ہو کر رہ گئی ہے۔“ وہ ہنس رہا تھا۔ ”ویسے میں نے آپ کی شخصیت میں بے حد پکا پن دیکھا ہے۔ آپ جو سوچ لیتے ہیں، اس کو عملی جامہ پہنا کر چھوڑتے ہیں۔ خدا خیر کرے، اب آپ کی سوچ کا محور میں بن چکا ہوں۔“

”یہی سمجھو۔“ فیروز خان بھی ہنسنے لگا۔ اور دونوں باہر نکل گئے۔

بات تو سچ تھی۔ فیروز خان اپنے ارادوں میں ہمیشہ سے مستحکم رہا تھا۔ چھ عدد بھائیوں اور ہر عمر کے بچوں کو قابو میں رکھنا آسان کام نہ تھا۔ ماں کا کردار بھی قابل ستائش تھا۔ اس حویلی میں رہنے والی تمام خواتین کو ایک دوسرے سے بے پناہ لگاؤ، انس اور ہمدردی تھی مگر حسد اور بغض بھی موجود تھا۔ یہ قدرتی اور طبعی امر تھا کہ اللہ تعالیٰ نے عورت کی

فطرت میں خود پسندی اور خود نمائی غیر متناہی حد تک ڈال رکھی ہے۔ ان میں رشک و حسد کی بنیادی وجہ بھی یہی تھی۔ اتنے الم ناک سانحے کے باوجود گھریلو سیاست کی رونقیں برقرار تھیں۔ فیروز خان ان کے لئے بہت معزز اور عالی مرتبہ شخصیت تھی۔ ان سب کا کرتا دھرتا اور سربراہ ہونے کی وجہ سے سب اس کے سامنے دنگا فساد کرنے میں بہت محتاط رہتی تھیں۔ ہر غلط فہمی، گلہ و شکوہ اماں گل تک ہی رہتا تھا۔ وہ سب کو سمجھا بچھا کر ٹھنڈا رکھتیں۔ اُن کی نظر میں سب برابر تھیں۔ سب جوانی میں ہی لاتعداد محرمیوں کا شکار ہو کر مزاج بدل چکی تھیں۔ کبھی وہ بھی سر پر تاج سجائے اپنی سلطنت، اپنی حکومت کی ملکہ تھیں۔ اب سب جیٹھ کی سر پرستی میں آ کر خوش و خرم کیسے رہ سکتی تھیں۔ لیکن کسی کو شر انگیزی اور فتنہ گری کی اجازت ہرگز نہ تھی۔ آراستگی، بناؤ سنگھار اور سج دھج پر پابندی تھی۔ اندرون خانہ میں ہر طرح کی آسوگی اور خوشحالی سے لطف اندوز ہونے پر کوئی قید نہ تھی۔ بہوئیں اماں گل کی اپنی بہنوں، بند اور بھائی کی بیٹیاں تھیں جو اس کے اپنے جگر کا ٹکڑا تھیں۔ سب کے خاندان صفحہ ہستی سے مٹ چکے تھے۔ ماں کی آغوش، باپ کا شفقت بھرا ہاتھ، رونے کے لئے بھائی کا کندھا اور اپنے دکھ درد بانٹنے والی بہن کا سہارا..... کچھ بھی تو باقی نہ رہا تھا جن کے ملنے کی آس میں شب و روز گزر رہے تھے۔

جب سے سب نے خدمتِ غلق کی طرف رجحان کیا تھا، اس خاموش اور افسردہ حویلی میں قہقہے کو بجنے لگے تھے۔ اماں گل اپنا کردار بے حد خوش اسلوب سے نبھاتی تھیں۔ رات سونے سے پہلے تمام پوتے پوتیوں کو اپنے کمرے میں بلا لیتیں۔ تمام بچے شور و غل اور شرارتیں کرتے چٹائی پر بیٹھ جاتے اور اماں گل اُن کو کہانی سناتیں، جس میں دکھ درد کے ساتھ خوشی اور امید کا عنصر بھی شامل ہوتا۔ کہانی کا اختتام بہت خوشگوار اور کامیاب ہوتا۔ برے کام کا انجام عبرت ناک اور اچھے کام کے نتائج بہت شانہ و شہرتی بخش ہوتے تھے۔ بچے تالیاں بجاتے، نعرے لگاتے اپنے اپنے بستروں میں گھس جاتے۔ اماں گل کو بھی اپنی ذات ناکارہ اور کم قیمت نہ لگتی تھی۔ وہ بھی ان کی پرورش اور تربیت میں اہم کردار ادا کر رہی تھیں۔ ان کو سراٹھا کر جینے کا شعور، امید اور حوصلے سے آگے بڑھنے کی اُمنگ، اخلاقیات، دینی اور دیناوی قدریں، ان پر خاندان کی توقعات، معاشرے کی کامرانی میں ان کا کردار اور طرزِ زندگی کے سنہرے اصول اور قانون غرضیکہ

ہر موضوع پر ایک نہ ایک پُر اثر کہانی تیار کی ہوتی تھی۔ جو زندہ مثالوں اور کارناموں کے ساتھ بچوں کے گوش گزار کر دی جاتی۔ بچوں کو کہانی کا کچھ حصہ سمجھ آتا کچھ سر سے گزر جاتا، کچھ پر سوالات کی بھرمار ہو جاتی۔ عموماً بچے مل کر کہانی پر تبادلہ خیالات ضرور کرتے۔ اپنی اپنی جماعت میں جا کر دوستوں کو چسکے لے لے کر کہانی کو توڑ پھوڑ کر سنانے کی کوشش کرتے۔ اماں گل کے پیغام کا کچھ حصہ اس طریقے سے باقی بچوں تک بھی پہنچ رہا تھا۔

وہ کتنا اچھا اور کارآمد زمانہ تھا، جب نانی اور دادی کے کردار کا مقصد ہی نئی نسل کے اندر خوبیاں اُجاگر کرنا اور معاشرے کا بہترین فرد بنانا تھا۔ ایسی آغوش میں پلے ہوئے بچے جب جوان ہوئے تو ایسے با اعتماد، خوش گفتار، مستحکم اور اصول پرست ثابت ہوئے کہ اپنی آزادی کی خاطر تن من و دھن نچھاور کرنے پر آمادہ ہو گئے۔

اماں گل اپنے خاندان کا بہت مضبوط ستون تھیں۔ ان کی پختگی اور صبر و تحمل نے سب کو حوصلہ مندی اور دلیری سے جینے کا وہ سبق سکھایا تھا کہ گاؤں کا ہر گھرانہ اس سے فیض یاب ہو رہا تھا۔ اور ان کی عزت و شان کو چار چاند لگ گئے تھے۔ وہ اپنوں اور غیروں کے لئے مشعلِ راہ تھی۔ حالانکہ اُس کی اپنی ذات دکھوں اور محرومیوں کی آماجگاہ تھی۔ شبِ تنہائی اور تاریکی میں وہ خون کے آنسو بہاتی۔ اپنے جگر اور جسم کے ٹکڑوں کا پیدائش سے لے کر شہادت تک کا ایک ایک لمحہ آنکھوں کے سامنے فلم کی طرح گھوم جاتا۔ اپنے جیون ساتھی کے ساتھ شیب و فراز میں گزرا ہوا وقت کیسے یاد نہ آتا۔ مگر کیا مجال کبھی کسی پر اپنے دکھوں کا اظہار کیا ہو۔ انہیں دیکھ کر چٹانوں جیسی مضبوطی اور اُونچائی اور سمندر جیسی گہرائی کا گمان ہوتا تھا۔ اپنے شاندار اعمال کی وجہ سے وہ گاؤں بھر کی اماں گل تھی۔ وہ زیادہ پرہیز لکھی ہر گز نہیں تھی، مگر باشعور اور باہوش ہونے کی وجہ سے ہر ایک پر بھاری تھی۔ وہ اپنی فراست و ذہانت سے سب کو حقیقت اور صداقت کے جامے میں لے آتی اور ان کے خیالات پر اپنی منطق اور پختہ دلائل کے ساتھ حاوی ہو جاتی۔ یہ بھی تو اسی مرد کی دنیا کی باسی تھی۔ باہر کی دنیا سے رابطہ، نیکی بدی، خوشی و غمی پر حاضری اماں گل کے فرائض میں شامل تھا۔ عاجزی و انکساری اور اُنس و لگاؤ نے اُن کی شخصیت کو ایسا مکمل بنا دیا تھا کہ گاؤں کے کڑیل جوان بھی اُن کے مشورے پر سر تسلیم خم کر لیتے تھے۔ یہ عورت بھی تو اسی دنیا کی چلتی پھرتی مثال تھی۔ ایک اُجڑا ہوا خاندان تھوڑی ہی مدت میں نئے لوگوں اور

نئے ماحول میں اپنا مقام بنا کر باعزت زندگی گزارنے لگا تھا، اس میں اس عورت کا کردار قابل ستائش اور تحسین آمیز تھا۔ انہوں نے اپنے خاندان میں رکھ رکھاؤ، رنگ ڈھنگ اور اپنی روایات و رسومات کو بحال رکھنے کے ساتھ تمام بہوؤں اور بیٹیوں کو تعلیم کے میدان میں اترنے پر مجبور کر دیا تھا۔ اُس کو اپنے حقوق کی شناخت مرد کے شانہ بشانہ چل کر اس کے بوجھ کو بانٹنے کی تلقین کرتی۔ اسے منطق سے، تعلیم سے، اپنے کردار کی شرافت اور پارسائی سے اس معاشرے میں آزاد سانس لینے کے گر سکھاتی۔ انہیں خود پذیرائی، خود پسندی اور خود نمائی کو خیر باد کہنے کے فوائد سے روشناس کراتی۔ اپنی خامیوں اور کمزوریوں کی اصلاح پر زور دیتی۔ ہم نفس کی بکجہتی کی فائز یابی کی مثالیں بیان کر کے سب کو ہاتھ میں ہاتھ ڈال کر زندگی کی راہوں پر گامزن رہنے کی ہدایت کرتی جس کے خوش آئند اثرات اس خاندان کی ہر عورت میں نظر آ رہے تھے۔ حالانکہ اس حویلی میں عورتوں کی آپس میں مقابلہ بازی بھی ہر وقت زندہ و جاوید رہتی۔ کبھی حُسن کا، کبھی سلیقے کا، کبھی بچوں کو پرورش کرنے کے جدت پسند طریقوں کا، کبھی اپنے رواج کے پہناوے اور خوبصورت رنگوں کے انتخاب کا۔ یہ بھی فطری عمل تھا۔ اور ایسی مقابلہ بازی ان کی زندگی میں نہ ہوتی تو یہ حسرت و یاس کی تصویر بن چکی ہوتیں۔ ایک دوسرے کو زیر کرنے اور شکست دینے کا جذبہ ان میں بھی پایا جاتا تھا۔ لیکن اماں گُل نے اس پر بھی حدیں مقرر کر رکھی تھیں۔ وہ کسی قسم کی مقابلہ بازی سے منع نہیں کرتی تھیں۔ اُن کے خیال اور عقل میں مقابلہ شخصیت، ماحول اور معاشرے کو سنوارنے کا سبب بنتا ہے۔ ہر ایک آگے بڑھنے کی تگ و دو میں مصروف ہو جاتا ہے۔ وہ باتوں باتوں میں ان کے کان میں یہ بات ڈالتی رہتی تھیں کہ اگر تم عورتوں نے ایک دوسرے کو نیچا دکھانے اور الگ ہونے کا سوچا بھی تو یہ خاندان کرچی کرچی ہو کر بکھر جائے گا، دوسروں کا محتاج ہو جائے گا۔ غربت، مفلسی اور جہالت اگلی نسل کا مقدر بن جائے گی۔ عزت کی دھجیاں اڑ جائیں گی۔ ہماری یہ معصوم بچیاں اس نئے ماحول اور معاشرے کے ہاتھوں کٹھ پتلی بن جائیں گی۔ کھلونے سے بڑھ کر نہ ان کی قیمت ہوگی نہ کوئی وقعت ہوگی۔ وہ ہمیشہ اس حقیقت سے پردہ کشائی کرتی رہتی تھیں۔ اور سب گوش بر آواز ہو کر ایک دوسرے کا سہارا بنی، زندگی کی ان راہوں پر کانٹے چننے اور پھول بکھیرنے میں مگن رہتیں۔ مقصدِ حیات جو یہی تھا۔

آج جلال خان کو حویلی آئے مہینہ بیت گیا تھا۔

فیروز خان اسی شش و پنج میں مبتلا تھا کہ مجھ سے ایسی کون سی غلطی انجامے میں سرزد ہوگئی کہ اس نے آنا ہی چھوڑ دیا۔ یہ بھی ممکن ہے کہ وہ گاؤں چلا گیا ہو۔ یا اس کی یونٹ کہیں دوسرے اسٹیشن پر اپنے فرائض انجام دے رہی ہو۔ لیکن اسے تو اس کے ہر پروگرام کی خبر ہوتی تھی۔ مسئلہ باعث حیرت ضرور تھا۔ کیونکہ ایسے دوستانہ اور برادرانہ تعلقات میں ایک دوسرے سے بے خبر ہو جانا خام خیالی ہرگز نہ تھی۔ فیروز خان غیرت مند ضرور تھا مگر احسان فراموش اور بے فیض ہرگز نہ تھا۔ وہ اپنے محسن اور غمگسار کی بازپرسی کئے بغیر کیسے تسکین حاصل کر سکتا تھا؟

جلال خان کمرے میں موجود نہ تھا۔ وہ باہر برآمدے میں ہی اس کا انتظار کرنے لگا۔ بیرے نے چائے لا کر دی۔ بے چینی اتنے عروج پر تھی کہ چائے کی طرف دھیان ہی نہ گیا۔

کافی وقت گزرنے کے بعد جلال خان ٹریک سوٹ میں وارد ہوا۔ ہاتھ میں ریکٹ اٹھائے اپنی مخصوص چال میں چلتا ہوا وہ کس قدر بارعب لگ رہا تھا۔ فیروز خان کو دیکھ کر دور سے ہاتھ ہلاتا اس کے قریب پہنچ گیا۔

”خیریت تو ہے؟“ وہ اُس کے چہرے کی بے چینی اور پریشانی کو فوراً بھانپ گیا۔
 ”اپنی سزا خود تجویز کر لو تو فائدے میں رہو گے۔ یہ کہاں کی شرافت ہے کہ تمام گاؤں والوں کو اپنا گرویدہ بنا کر یک دم لا تعلق ہو جاؤ۔ یہ ناقابلِ معافی ہے۔“ لہجے میں ناراضگی عود کر آئی تھی۔

”فیروز لالہ! میں دو ہفتے کے لئے گاؤں گیا ہوا تھا۔ وہاں کے مخصوص حالات میں میرا وہاں پر ہونا بے حد ضروری تھا۔ آپ کو بتا نہ سکا، جس کی معافی چاہتا ہوں۔“ لہجہ پریشان تھا۔

”کیا میں تمہارے لئے کچھ کر سکتا ہوں؟ مجھے کبھی تو اپنے مسائل کے بارے میں بتاؤ۔ شاید تمہارا راہبر بن سکوں۔ تم سے میرا کیا رشتہ ہے، اچھی طرح جانتے ہوتا؟“ فیروز خان نے شکوے بھرے لہجے میں کہا۔

”جی! جانتا ہوں، فیروز لالہ! پھر کبھی اس موضوع پر بات کریں گے۔ کوئی خاص

مرعابی کا شکار بڑا کامیاب رہا تھا۔ دونوں غسل سے فارغ ہو کر مرعابی کے پکنے کا انتظار کرتے ہوئے ادھر ادھر کی باتیں کرنے لگے۔ آج مردان خانہ میں کسی کو آنے کی اجازت نہ تھی۔ جلال خان مسلسل فیروز خان کو الیکشن کی تیاری پر اُکسار رہا تھا۔ کیونکہ اس گاؤں کو سنوارنے اور بنانے کی ذمہ داری یہ بخوبی نبھانے کی سمجھ بوجھ رکھتا تھا۔ اچانک ہی فیروز خان نے بات کا رخ بدل ڈالا۔

”جلال خان! جو کہو گے، اس پر عمل کرنا میرا فرض ہے۔ مگر میری بھی تو خواہش پوری کرو۔ یہ تمہارا اکیلا پن مجھے مضطرب کئے رکھتا ہے۔ تمہارے جیسے فرشتہ صفت انسانوں کی تسلیں جادواں رہ کر معاشرے کو سنوارا کرتی ہیں۔ تمہاری نسل کا چلنا بے حد ضروری ہے۔“ فیروز خان نے سمجھانے کے انداز میں کہا۔

”فیروز لالہ! آپ کو غلط فہمی ہوئی ہے۔ میری زندگی کا ہر سانس خود غرضی جیسی نحوست سے بے بہرہ ہے۔ اس دھرتی کے ایک ایک ذرے پر جان نثار کرنا میری زندگی کا اڈلین مقصد ہے۔ ورنہ میں بھی اپنی خاندانی روایات اور رسومات کو اپنا کر شاہانہ اور حاکمانہ زندگی کا انتخاب کر چکا ہوتا۔“

”تمہارے نام کی بقا و جلا کا شمار کارِ خیر میں ہو گا۔ اپنے ملک کو یہ تحفہ سونپ دو۔ تمہارے دل نے کبھی تو کسی کو اپنا کہنے کی خواہش کی ہو گی۔ آنکھوں کو کوئی تو بھایا ہو گا۔ مجھے بتاؤ، میں تمہارا ساتھ دوں گا۔ اس نیک کام میں دیر نہیں ہونی چاہئے۔ تم بھی اچھی طرح سے سوچ سمجھ کر فیصلہ کرو۔“ فیروز خان نے بات پر زور دیتے ہوئے کہا۔

جلال خان کو ایسا محسوس ہوا، جیسے کسی نے سر پر ہتھوڑا مار دیا ہو۔ وہ خود کو سنبھالتے

ہوئے بولا۔

”فیروز لالہ! یہ کیسے ممکن ہے؟ آپ نے یہ کیسے سوچ لیا کہ میں بالکل تنہا ہوں؟ گاؤں میں میری بیوی اور دو بیٹے ہیں۔“

”تم نے کبھی ذکر نہیں کیا۔“ اُس کے لہجے میں حیرت تھی۔ انہیں اپنے ساتھ کیوں نہیں رکھتے؟ اپنے بیٹوں کو اپنی شفقت، اپنی تربیت اور اپنی قربت دے کر انہیں اپنے جیسا انسان بناؤ جلال خان! ویسے تم نے تو مجھے حیران کر دیا ہے۔ میں تو تمہیں بہت منطقی، حقیقت پسند اور جہانگیرہ انسان تصور کرتا تھا۔ کیا بیوی بچوں کی ذمہ داری اٹھانے سے گھبراتے ہو؟“

جلال خان نے جزبز ہوتے ہوئے اپنی ازدواجی زندگی کا نقشہ اُس کے سامنے کھینچ دیا۔ وہ دو ہفتے گھر گزار کر آیا تھا۔ ہمیشہ کی طرح ناقابل فہم باتیں، پُر پیچ مسائل اور بے تکے دلائل نے اُسے رنجیدہ و پشیمان ہی رکھا تھا۔ سولہ سال کی شادی کے باوجود نہ خیالات میں ہم آہنگی اور نہ مزاج میں مطابقت ہوئی تھی۔ دونوں بیٹے شیر خان اور دلیر خان، ماں کے بے جالاؤ و پیار میں پڑھائی سے دستبردار ہو کر غلط صحبت اپنا چکے تھے۔ بزرگوں سے گستاخی، ہم عمر بچوں سے دنگا فساد اور کمیں لوگوں پر ظلم و تشدد ان کا شیوہ بن چکا تھا۔ آس پاس کے گاؤں میں دنگا فساد کی وجہ سے اپنے ہم عمر لڑکوں سے جان لیوا دشمنی پروان چڑھ کر بول رہی تھی۔ سب اپنی عزت بچاؤ مہم پر کاربند ہو کر تمام شکایات کا کھاتہ جلال خان کے سامنے کھول دیتے۔ سوائے ندامت اور بے بسی کے اسے کوئی دوسرا رستہ نظر نہ آتا تھا۔ ماں اور بچے اس کے ساتھ رہنے کو تیار نہ تھے۔ ایک عورت کی ہٹ دھرمی اور ضد نے نئی نسل کو تباہ و برباد کر دیا تھا۔ اس کی جہالت اور کم عقلی کو اس نے بے حد صبر و تحمل سے برداشت کیا تھا۔ طلاق اُس کے خاندان میں ممنوع تھی۔ ماں کے بغیر بچوں کو ساتھ رکھنا مناسب نہ تھا۔ وہ جب بھی اپنی آواز بلند کرنے کی کوشش کرتا تو خاندان کا ہر فرد اُس کی مخالفت پر اُتر آتا تھا۔ کٹھوم تھی کہ اپنے ہی خول میں طمانیت اور تسکین سے بھرپور زندگی گزار رہی تھی۔ جلال خان اپنے خاندان اور آباء و اجداد سے لگاؤ کی وجہ سے ہر طرح کی دقیانوسی اور جاہلانہ رسم و رواج پر صبر و جبر کے ساتھ ہر رشتے کے تقدس اور اہمیت کو نبھائے جا رہا تھا۔ یہی گٹکاوٹ کمزوری بن کر اُبھر چکی تھی، جس کے

اثرات اُس کی اولاد میں نظر آنے لگے تھے۔ باقی سب اپنی طرز اور اپنی ڈھنگ کی دنیا میں اپنی اپنی ازدواجی زندگی میں خوش تھے۔ ان کے بچے بھی نافرمان اور خود سر نہیں تھے۔ بہار خان بڑا بھائی ہونے کے ناطے اور گاؤں میں رہائش پذیر ہونے کی وجہ سے سب کا کرتا دھرتا اور بہت معتبر اور باعزت مانا جاتا تھا۔ جلال خان کی عدم موجودگی نے اُسے گاؤں سے بہت دُور کر دیا تھا۔ یہ آج بھی سب کی نظر میں گورا سپاہی اور ناقابلِ برداشت تھا۔ ہر دفعہ وہ دل پر منوں بوجھ لئے واپس آ جاتا تھا۔ آج فیروز خان کی ہمدردانہ گفتگو نے اُسے اپنے دل کے پھپھولے دکھانے پر مجبور کر دیا تھا۔

”اللہ تعالیٰ نے مرد کو چار شادیوں کی اجازت دے رکھی ہے۔ تم غور و فکر کرو گے تو اس اجازت میں گہرائی پاؤ گے۔ ویسے بھی تمہاری بیوی تمہیں خود شادی پر اُکساتی رہتی ہے اور تم ہر دفعہ عاجزی و انکساری کا پیکر بنے ہنس کر ٹال جاتے ہو۔ تمہاری شرافت اور محبت بے بسی اور لاچارگی کا روپ دھار کر تمہاری نسل کو نیست و نابود کر دے گی جلال خان! ہوش اور سمجھ سے کام لو۔“ فیروز خان اُس کی روداد سن کر مزید پریشان ہو گیا تھا۔

”کلوٹم ناراضگی اور غصے میں شادی کا کہہ کر میری خواہشات کو رد کرنے کی کوشش کرتی ہے۔ دوسری عورت کا تصور بھی اُس کے لئے موت کے مترادف ہے۔ ہاں، یہ بات آپ نے درست فرمائی ہے کہ میری ہر خوبی اور اچھائی، ہر قربانی اور صبر کمزوری کی غمازی کرنے لگی ہے۔ میں اپنے خاندان سے کنارہ کشی اختیار کرنے کی ہمت ہی نہیں رکھتا۔ میرے خاندان کا ہر فرد کہیں نہ کہیں سے کلوٹم کا رشتے دار اور ہمدرد ہے۔ میرے لئے خونی رشتوں کو نظر انداز کرنا اور اپنے خاندانی رسم و رواج کو خیر باد کہنا امرِ دشوار ہے۔ دوسری شادی کا مطلب کافی بھیا تک ہے۔ جس کے بارے میں سوچنا بھی صریح غلطی ہے۔ میں بالکل اکیلا اور بے نام ہو کر زندگی گزارنے کے حق میں ہرگز نہیں ہوں۔“ وہ نشیب و فراز کو مد نظر رکھتے ہوئے سوچے جا رہا تھا۔

”تم تو ابھی بھی اکیلے ہو جلال خان! خاندان کے کس فرد نے تمہاری زبان اور سوچ کو سمجھنے کی کوشش کی ہے؟ سب نے کلوٹم کی ضد اور ہٹ دھرمی کا ساتھ دے کر تمہارے لئے مسائل کے انبار لگا دیئے ہیں۔“ فیروز خان نے دُکھ بھرے لہجے میں کہا۔

”اپنے خونی رشتوں پر جان نثار کرنا میرے والدین کی مجبوری تھی۔ انہوں نے کلوٹم

کی ہر خامی کو خوبی کا نام دے کر ہمارے رشتے کو قائم و دائم رکھنے کی ہر ممکن کوشش کی ہے۔ تمام قباحتوں کی ابتدا یہاں سے ہی ہوتی ہے۔ میں نہ پہلے کوئی قدم اٹھا سکا ہوں، نہ ہی ابھی اس قابل خود کو سمجھتا ہوں۔“ وہ بے بسی سے بولا۔

”میں تمہاری مجبوری کو بخوبی سمجھ رہا ہوں۔ کیونکہ میرے خاندان میں پشتوں سے رشتے اپنی قربات داریوں میں ہی طے ہوتے آئے ہیں۔ بعض اوقات بزرگوں کے یک طرفہ فیصلے وبال جان بن جاتے ہیں۔ لیکن اب میں خود مختار ہونے کا پورا پورا فائدہ اٹھانے والا ہوں۔ میرے گھر میں چھ جوان بیوہ بھابھیاں کس آزر دگی سے اپنی زندگی کے دن پورے کر رہی ہیں۔ میں ان کے بھرپور جو بن کو اپنی انا، خودداری اور غیرت کی بھینٹ نہیں چڑھانا چاہتا۔ میں نے ان کے مستقبل کے بارے میں سوچنا ہے اور فیصلہ کرنا ہے۔ میں بچیوں کی اس تربیت کے سراسر خلاف ہوں کہ ایک دن کی دلہن بھی اپنے مرحوم خاندان کے نام پر اپنی تمام زندگی آگ میں جھونک دے۔ ایسا کرنے میں اُس کی عظمت کو سلام کیا جاتا ہے۔ ہندو کے شانہ بشانہ چلتے اور اُن کے رسم و رواج اپنائے ہماری عمریں بیت گئی ہیں۔ جبکہ اسلام اس کی اجازت نہیں دیتا۔ میرا خاندان اپنی تمام روایات و رسومات کو ساتھ لئے نیست و نابود ہو چکا ہے۔ یہ بہت بڑا المیہ ہے۔ اب میں مجبوراً ان تمام بندھنوں سے آزاد ہو چکا ہوں۔ تم بھی ان فضول اور بے ہودہ رسومات سے رہائی حاصل کر لو۔“ فیروز خان سمجھانے کی کوشش میں تھا۔

”سوچ قابل ستائش ہے۔“ جلال نے مختصر جواب دیا اور گہری سوچ میں ڈوب گیا۔ جلال خان ایک خبرو، وجیہہ، دراز قامت اور خوش مزاج انسان ہونے کے ساتھ فراخ دل و فیاض اور قابلِ فہم واقع ہوا تھا۔ اُس کا تابش چہرہ شرافت اور لگاؤ کی غمازی کرتا تھا۔ دلسوز مسکراہٹ اور بشارت نے اُس کی شخصیت کو مکمل اور اتنا بھرپور بنا دیا تھا کہ لوگ اُس کی طرف کھنچے چلے آتے تھے۔ اُس کی طبیعت میں طر و مزاج کے ساتھ سنجیدگی اور ہمدردی ٹوٹ ٹوٹ کر بھری ہوئی تھی۔ وہ دوسروں کے دکھ اور راز دارانہ باتوں کو اپنے اندر سمو کر دوسروں کے لئے با اعتماد سہارا بن جاتا تھا۔ اُس نے اپنی زندگی میں اس طرز سے حسرتوں کی چاشنی بھر رکھی تھی۔ مگر آج فیروز خان نے اُس کے دل میں دبے ہوئے جذبات کو ہوا دے کر اُس کی سوچ کا دھارا بدل ڈالا تھا۔ اُس کے ذہن میں

ایک حسین خواب گھول کر ڈالنے میں وہ پوری طرح کامیاب ہو چکا تھا، جس کی تعبیر کا جلال خان کو ابھی کچھ اندازہ تھا نہ اس بارے میں سوچا تھا۔ اُس کے ذہن کا پروجیکٹر بتی ہوئی ازدواجی زندگی کے شب و روز کے تمام سین اُس کے سامنے لا رہا تھا۔ زندگی فلم کے مانند چل رہی تھی، جہاں محض اُداسیاں، پریشانیاں، آپس اور پچھتاؤں کے ساتھ تلخ زندگی کی کبھی نہ ختم ہونے والی محرومیاں اور تشنگی براجمان تھی۔ زندگی جیسے تیسے بیت رہی تھی۔ لیکن اب اولاد کے مستقبل کی فکر نے اُس کی زندگی کو تنگی تلوار کے مانند کر دیا تھا۔ اُسے ہر وقت اُن کی طرف سے دھڑکا لگا رہتا تھا۔ بیوی سے رشتہ کچے دھاگے سے باندھا گیا تھا، جو وقت کی بے انصافیوں اور زیادتیوں سے مزید کمزور ہو چکا تھا۔ یہ شادی کا طوق غلامی اُس نے مجبوری کے تحت اپنے گلے میں ڈال تو لیا تھا جواب قدموں کی بھاری زنجیر کی شکل اختیار کر چکا تھا۔ مگر آج اُس نے اپنی سوچ کا انداز ہی بدل ڈالا تھا۔ اُس کی ریٹائرمنٹ کے بعد کے خدشات نے اُسے پوری طرح گرفت میں لے کر اُسے ہر اسان و پریشان کر دیا تھا۔ بیوی کی کلفت آمیز باتیں، جان لیوا طعنے اور پھر بھرے خاندان میں بھی احساسِ تنہائی کا روگ تو اسے کھا جائے گا۔ وہاں اس کی بات سننے اور سمجھنے والا کوئی نہ ہوگا۔

وہ ایک جھٹکے سے بستر پر بیٹھ گیا۔ سال میں ایک مہینہ وہ اُن کے تمام جاہلانہ دلائل کو شہد کے گھونٹ سمجھ کر پی جاتا تھا۔ مگر بیٹنگی کا لبادہ اوڑھ کر چوہے کی طرح بلوں میں گھس کر زندگی گزارتا اُس کی جبلت کو گوارا نہ تھا۔ وہ سراب کی دنیا سے باہر آ چکا تھا۔ وہ حقیقت اور صداقت کی دنیا میں پہنچ کر پرکھ اور برت سے روشناس ہو رہا تھا۔ اُس کے سامنے کچھ بھی پنہاں نہ رہا تھا۔ مستقبل کا ایک ایک پہلو صبح صادق کی طرح دفشاں ہو کر اُسے اندھیروں اور خوش فہمیوں کی دنیا سے باہر لا رہا تھا۔ وہ کبوتر کی طرح آنکھیں موندے زندگی کا قلع قمع کرنے کے لئے ہرگز تیار نہ تھا۔ مگر فیصلہ کرنا بس کی بات نہیں تھی۔ وہ اسی شش و پنج میں دفتر جانے کے لئے تیار ہو گیا۔ جیب حویلی کی طرف چل پڑی۔ بڑے گیٹ کا تالا کھل چکا تھا۔ وہ باہر برآمدے میں ہی رُک کر سوچنے لگا کہ فیروز خان اس وقت آنے پر حیران ضرور ہو جائے گا۔ مگر کیا کروں؟ وہ اسی جزبہ میں تھا کہ مردان خانے کا دروازہ کھلا اور نو عمر، شستہ اور مترنم نسوانی آواز اُبھری۔

”ماسی جی! گاؤں میں رہنے کا مطلب یہ نہیں ہوتا کہ گندگی غلاظت جیسی نحوست میں زندگی گزار دی جائے۔ گھر کا چپہ چپہ تمہاری توجہ کا مرہون منت ہے۔ ہماری مصروفیت کا خوب فائدہ اٹھایا تم نے۔“ وہ نوکرانی کو دھیمے پن سے ڈانٹ رہی تھی۔ ”آج تو میں نے تمہیں بابا جان سے بچا لیا ہے۔ آئندہ کی ذمہ داری نہیں اٹھاؤں گی۔ اچھی طرح برآمدے کے جالے اُتار دو۔ دیواروں پر بھی جھاڑ لگا دو۔ مسہریوں اور تمام دیوانوں کے غلاف دھو کر.....“

اُس کی بات مکمل نہ ہو سکی۔ برآمدے کے کونے میں جلال خان یونیفارم میں کھڑا مسکرا رہا تھا۔ وہ فوراً پہچان گئی۔ دوپٹہ درست کرتے ہوئے اک دلسوز مسکراہٹ کے ساتھ ہرنی کی طرح قلابیں بھرتی مردان خانے کے اندر چلی گئی۔ وہ مارے تجسس کے سکتے کے عالم میں وہیں کھڑا دروازے کو دیکھتا جا رہا تھا۔ یہ حسین و جمیل اپسرا کون تھی جس کے لیوں پر شناسا مسکان، آنکھوں میں مانوسیت کی چمک اور پورے وجود میں شرم و حیا کی دوڑتی ہوئی لہر کو جلال خان نے فوراً محسوس کر لیا تھا۔ ماشاء اللہ اس حویلی میں کس قدر قیمتی نگینے اور ہیرے جڑے ہوئے ہیں۔ اس لئے ان کی نگہداشت میں فیروز خان ہر وقت سر کے بل کھڑا رہتا ہے۔ جلال خان اپنی جوانی کی دوپہر میں ابھی بھی پوری آب و تاب کے ساتھ براجمان تھا لیکن صنفِ نازک پر فریفتہ ہونا اُس کا شیوہ نہ تھا۔ دھوکا بازی اور فریب اُس کی غیرت اور فطرت کے منافی تھا۔ مگر آج حُسن کے اس پیکر کو دیکھ کر وہ ہل گیا تھا۔ زمین سرکتی ہوئی محسوس ہوئی تھی۔ شاید شب بیداری اور بے کلی کے اثرات تھے کہ وہ اُسے کسی دیوی سے کم نہ لگتی تھی، جس کی پوجا کرتے عمریں بیت جائیں تو تنگی نہ ملے۔ پرستش اور عبادت کے اس معیار پر وہ خوف زدہ ہو کر واپس جانے لگا تو ماسی کی آواز پر رُک گیا۔

”صاب جی! اندر بیٹھیں۔ خوش بخت بی بی نے آپ کے آنے کا اندر بتا دیا ہوگا۔“
 ”اچھا، تو یہ ہے خوش بخت۔ جس کی تعریفیں کرتا فیروز خان تھکتا نہیں۔ خوش شکل ہونے کے ساتھ خوش گفتار اور خوش اخلاق بھی ضرور ہوگی۔ وہ یہ سوچتا ہوا مردان خانے میں چلا گیا۔ خوش بخت وہاں کسی کام میں مصروف تھی۔
 ”آپ مجھے تو پہچانتی ہیں نا؟“ وہ قریب جا کر بولا۔

”جی!“ نظریں نیچی تھیں۔

”تو اپنا تعارف بھی کرا دیا ہوتا۔“ وہ مسکرا دیا۔

خوش بخت بھاگنے کی تیاری میں تھی۔

”مجھے تم سے ملنے کا بہت شوق تھا۔ فیروز لالہ کی تعریفوں نے مجھے تجسس میں ڈال دیا

تھا۔“ وہ ستائش بھرے لہجے میں بولا۔ وہ ذرا سا مسکرا دی۔

”خوش بخت! تم مجھ سے پوچھو گی نہیں کہ آج اس وقت میں یہاں کیسے اور کیوں آ

گیا؟“ وہ اور قریب ہو گیا۔

خوش بخت نے بادامی آنکھوں کے غلاف اٹھا کر اُسے حیرت سے دیکھا کہ وہ کون ہوتی ہے یہ سوال کرنے والی۔

”میں نے رات بھر ایک بھیا نیک خواب دیکھا۔ کھلی آنکھوں سے، باہوش و حواس۔ سننے میں آیا ہے کہ برے خواب، خوش کن تعبیر کے حامل ہوتے ہیں۔ اس کے بارے میں تمہارا کیا خیال ہے؟“ وہ گفتگو کو طول دینا چاہتا تھا۔ ”اور کیا تم ہاتھوں کی لکیروں پر اعتماد کرتی ہو؟“ وہ خوش بخت کا نازک مخروطی دبیز انگلیوں والا ہاتھ پکڑ کر لکیروں پر غور کرنے لگا۔

خوش بخت کے وجود میں بجلی کی لہر دوڑ گئی۔ گوری رنگت میں سیندور کی آمیزش نے اُسے اور پُرکشش و پُر کیف بنا دیا۔

”لگتا ہے آپ کو پامسٹری میں کافی دلچسپی ہے۔ کیسی ہے میری قسمت؟ کیا آپ بتا سکتے ہیں کہ میں کس کالج کی پروفیسر بن کر اس ملک کی خدمت کروں گی؟“ وہ ہمت بحال کرتے ہوئے لرزش زدہ آواز میں بولی۔

”تمہاری قسمت کی لکیر بہت صاف شفاف ہے، جو تمہاری نیک نیتی کی دلیل ہے۔ ایسے لوگ حاکمیت بھری زندگی گزارتے ہیں۔ دوسروں کی خوشی میں اُن کے لئے تسکین اور راحت پوشیدہ ہوتی ہے۔“ وہ قابلِ آفرین نظروں سے اُسے دیکھنے لگا۔ وہ بھی انجانے میں اُس کی آنکھوں میں اُترتی چلی گئی۔ وہ اُس کی قسمت کا حال بیان کرتا رہا اور وہ سنتی رہی۔ یکدم اُسے اپنی ذات کی گم شدگی کا احساس ہوا۔ اُس نے اپنا ہاتھ کھینچ لیا اور خود اعتمادی سے بولی۔

”نوشتہ تقدیر پر یقین رکھتی ہوں۔ مگر ان ٹوٹی پھوٹی لکیروں پر کوئی بھروسہ نہیں۔ ستارے جو فلک میں محو گردش ہیں، وہ میری قسمت کا حال نہیں جان سکتے۔ ساعتوں اور گھڑیوں کی پیشین گوئیاں سراسر جھوٹ اور فریب ہے۔ آپ بھی ان چکروں سے نکل آئیں۔ یہ تو ہم پرست اور ضعیف الاعتقاد لوگوں کی باتیں ہیں۔“

وہ اُس کی باتوں سے مرعوب تو ہوا ہی تھا، فیروز خان کے مشورے بھی بڑے ہی سچے نظر آنے لگے تھے۔

گھر میں اُس کا چرچہ رہنے کی وجہ سے آج وہ اُسے کہیں سے بھی انجان نہ لگا تھا۔ چند لمحوں کی رفاقت میں بے پناہ اپنائیت اور شناسائی کی جھلک نمایاں تھی۔ اُس کے انگ انگ میں کس قدر اپنا پن تھا۔ ہر وقت اُس کے ذکرِ خیر کی وجہ سے وہ اُس کے خُسن کردار سے متاثر تو رہتی تھی، وقتاً فوقتاً پردے کی اوٹ سے جھانک بھی لیتی تھی۔ من کی گہرائیوں میں پسندیدگی بھی دبی ہوئی تھی، اس لئے وہ اُسے اجنبی ہرگز نہ لگا تھا۔

ادھر جلال خان مختصر ملاقات میں ہی بہت دُور کی سوچنے لگا تھا۔ اس خاندان کی عورتوں کی شرافت اور لیاقت کا اسے اندازہ تو ہو چکا تھا۔ آج خوش بخت کو رو برو دیکھ کر اُسے ایسے لگا جیسے اسے وہ جنم جنم سے جانتا ہو۔ چھوٹی سی عمر میں اس قدر ٹھہراؤ اور دھیمہ پن دیکھ کر وہ حیران رہ گیا۔ اُسے ایسے ہی ساتھی کی ضرورت تھی۔ فیروز خان تو اُس کا جگری دوست اور دستار بند بھائی بن کر زندگی کے ہر شعبے میں اس کے ساتھ تھا۔ اور جلال خان یاروں کا یار تھا۔ قدردان تھا۔ وہ یہ خبر فیروز خان کو سنانے کے لئے بے تاب ضرور تھا۔ مگر کس منہ سے خوش بخت کا ہاتھ مانگے۔ کہیں فیروز لالہ اس کو حریص اور خود غرض قرار دے کر منہ نہ پھیر لیں۔ وہ اسی سوچ بچار میں اپنے گھائل شدہ دل پر خود ہی پھاپا رکھتا اور نورِ سر کی کرنوں کا بے چینی سے انتظار کرنے لگ جاتا۔ ذہنی انتشار اور اعصابی جنگ نے اُسے حویلی سے قدرے دُور کر دیا تھا۔ اُسے خوش بخت تک رسائی کی کوئی راہ بھائی نہ دیتی تھی۔

دوسری طرف خوش بخت ہر دوسرے دن صبح سویرے مردان خانے میں صفائی کرانے پہنچ جاتی کہ شاید وہ بیتے لمحے پھر سے واپس آجائیں۔ اور سچ گچ ایک دن ویسی ہی نکھری اُجلی صبح جلال خان حویلی پہنچ گیا۔ مردان خانے کے برآمدے میں وہ اُسی کی آمد کی منتظر،

ہار سنگھار کے سائے میں کھڑی گیٹ کو نکلے جا رہی تھی۔ اُسے اپنی آنکھوں پر یقین نہ آیا۔ اپنائیت اور لگاؤ سے بھرپور سراپا اُس کے سامنے تھا۔ فوجی وردی میں وہ کس قدر بازعب اور فرض شناس افسر لگ رہا تھا۔ خوش بخت ہر زاویے سے اُس کا جائزہ لیتے ہوئے سوچ رہی تھی کہ اس نامحرم اور غیر مرد میں ایسی کون سی بات ہے کہ مجھے غیریت اور بے گانگی کا احساس تک نہیں ہوتا۔ اس سے کسی قسم کا ڈر یا اندیشے کا گمان تک نہیں ہوتا۔ کیا وجہ ہے؟

”خوش بخت! کس سوچ میں پڑ گئی ہو؟“ وہ بے حد مانوسیت سے بولا۔
 وہ چونک اٹھی۔ ”بابا جان کو بھیجتی ہوں۔ آپ تشریف رکھیں۔“ وہ سنجیدگی سے بولی۔
 ”بابا جان سے ملنے کا وقت شام کا ہے۔ سنا ہے، آج رات ہماری ضیافت میں مغلیٰ کھانا پک رہا ہے۔ ویسے فیروز لالہ کا جواب نہیں۔ نہ جانے انہیں میری پسند کی خبر کہاں سے ہو گئی ہے؟“ وہ بات کو طول دے کر ملاقات کے وقت کو بڑھانا چاہتا تھا۔
 ”کھانا شام کو ہے۔ کیا آپ دن بھر یہاں ہی ٹھہریں گے؟“ وہ حیرت سے بولی۔
 ”جی ہاں، بالکل۔ اسی مردان خانے میں۔“ وہ اُسے چھیڑنے کے انداز میں بولا۔
 مگر وہ خاموش رہی۔

”اگر تم کبھی ہو تو چلا جاتا ہوں۔“ جواب نہ پا کر اُس نے چھڑا۔
 ”میرے کہنے یا نہ کہنے سے کیا فرق پڑے گا؟ بابا جان جانیں اور آپ۔“ وہ لا پرواہی سے بولی۔ ”بچوں کے سالانہ امتحان شروع ہو چکے ہیں۔ دعا کریں، نتائج بہترین رہیں۔ سخت فکر مندی ہے۔“
 ”تم نے میری بات پر غور نہیں کیا۔ شام کا وقت فیروز لالہ اور صبح کا وقت.....“
 آنکھوں میں ہلکی سی شرارت تھی۔

”صبح کا وقت سکول کا۔“ وہ بھی شرارت سے بولی اور باہر نکل گئی۔ وہ اُس کی کالے ناگ جیسی بل کھاتی ہوئی چٹیا کو دلچسپی سے دیکھتا رہ گیا اور گہری سوچ میں ڈوب گیا۔
 رات کا پُر تکلف مغلیٰ کھانا کھا کر جلال خان عیش عیش کر اٹھا۔ فیروز خان سے رہا نہ گیا۔ اُس نے دل کھول کر خوش بخت کی تعریف کر ڈالی کہ ہماری یہ بچی ہر فن مولا ہے۔ پڑھائی میں بھی لا جواب، گھرداری میں بھی خوب۔ نت نئے کھانوں کے تجربات ہم پر

آزما کر تعریف بھی بھرتی ہے اور انعام بھی وصول کرتی ہے۔“ باپ کے لہجے میں خوشی کے ساتھ فخر بھی تھا۔ ”اماں گل کی جھلک اس میں نظر آتی ہے جلال خان! جس گھر جائے گی، اُس گھر کے بھاگ ہی تو جاگ جائیں گے۔“

”فیروز لالہ! آج میں خود بھابی کا شکریہ ادا کرنا چاہتا ہوں۔ اور اگر ممکن ہو تو خوش بخت کا بھی۔“ وہ جھپکتے ہوئے بولا۔

”کیوں نہیں؟“ فیروز خان نے اپنائیت سے کہا اور صغیہ، خوش بخت کو مردان خانہ میں بلا لیا۔ وہ اپنی ماں کے ہمراہ مردان خانہ میں پہنچ گئی۔ بات کھانوں سے ہٹ کر پڑھائی کی طرف چل پڑی تھی۔ خوش بخت بے حد خود اعتمادی سے سوالات کے جوابات دیتی مکمل طور پر گفتگو میں شامل تھی۔ جلال خان بھی موقع سے فائدہ اٹھاتے ہوئے بات سے بات نکال رہا تھا۔ اُسے خوش بخت کے خیالات نے اپنا گرویدہ بنا لیا تھا۔ واپسی کا تمام راستہ خوش بخت اُس کے ہوش و حواس پر چھائی رہی۔



دن گزرتے گئے۔

جلال خان ہر دوسرے دن علی الصبح حولی پہنچ جاتا۔ چوکیدار بڑے گیٹ کا تالا کھول کر اپنی کٹھری میں سو جاتا۔ خوش بخت، مردان خانہ کا دروازہ کھولتی۔ اُس سے نپئی تلی باتیں کرتی اور صغیہ کو اُس کی آمد کی اطلاع دیتی اور غائب ہو جاتی۔ وہ تھوڑی دیر کے لئے تمللا اُٹھتا۔ وہ جس کے لئے حاضری دیتا تھا، وہ اسے کسی خاطر میں نہ لاتی تھی۔ حالانکہ خوش بخت کو وہ ہمیشہ منتظر پاتا۔ اُس کی آنکھوں کی چمک اور چہرے کی حیا کو محسوس کرتا تھا۔ سال بھر یہی معمول رہا۔ پسندیدگی، ہمدردی کا روپ دھار کر محبتوں کے سفر پر گامزن ہو چکی تھی۔ فیروز خان ابھی تک جلال خان کو نیا گھر بسانے کے مشورے دے رہا تھا، جسے وہ ہنس کر ٹال جاتا تھا۔ اس میں ابھی تک دل کی خواہش کے اظہار کی ہمت نہ تھی۔ گاؤں جانا بہت کم ہو گیا تھا۔ تمام توجہ خوش بخت کی طرف مبذول ہو چکی تھی۔ صغیہ کو اس تعلق کا شک ہو چکا تھا۔ مگر فیروز خان ابھی تک انجان تھا۔

آج خوش بخت کے ایف اے کے نتائج کا خوشگوار دن تھا۔ ثریانے تھرڈ اور خوش بخت نے فرسٹ ڈویژن میں ایف اے پاس کر لیا تھا۔ جلال خان کا ڈرائیور منٹائی کے ٹوکے

حویلی چھوڑنے صبح سویرے پہنچ گیا۔ آج بھی مردان خانہ کا دروازہ خوش بخت نے ہی کھولا تھا۔ جلال خان کو نہ پا کر وہ یک دم اُداس ہو گئی تھی۔ ڈرائیور نے اُسے ایک بند لفافہ تھماتے ہوئے کہا۔

”بی بی جی! میں اڑھائی بجے آپ کو لینے آ جاؤں گا۔ آپ تیار رہیے گا۔“
وہ خاموش اُس کو ہکا بکا دیکھتی رہ گئی۔ لفافہ اُس نے بغل میں چھپا لیا۔ وہ اسی بے چینی کے عالم میں اپنے کمرے میں آ گئی، جہاں اُس کی تینوں بہنیں خواب خرگوش کے مزے لوٹ رہی تھیں۔ اُس کی نیندیں اُجڑے ہوئے سال ہونے کو آیا تھا۔ گردل نادان پوری آب و تاب سے آباد ہو چکا تھا۔ اُس نے یہ کیا روگ پال لیا تھا، جس میں نہ انکار اور نہ ہی اقرار تھا اور نہ اعتراض تھا۔ عالم برزخ میں شب و روز بیت رہے تھے۔ جلال خان کے اشارے کنایے اُس کے لگاؤ اور پیار کی کھلم کھلا داستان تھے۔ وہ خوش بخت کی اندرونی کیفیت کو بھی اُس کے چہرے کی کھلی اور روشن کتاب سے پڑھ رہا تھا۔ مگر روشن ضمیری، رکھ رکھاؤ اور شرم و حیا آڑے آ کر بے کلی اور بے چینی کے بھیس میں بدل چکی تھی۔ وہ جوانی کی اس تپتی دوپہر میں جلد بازی سے آب حیات کا پیالہ ہونٹوں کو لگانے کے حق میں تھی۔ اور جلال خان اُس کی کم عمری اور نوخیزی کا بھرم رکھتے ہوئے اپنی تمناؤں اور چاہتوں کا اظہار شعر کی صورت میں لبوں پر لاتا، کبھی آہ بن کر بکھر جاتا۔ بے تاب دوںوں طرف عروج پر تھی۔ بس زبانیں مگک تھیں۔ آج جلال خان کی طرف سے پہلا خط موصول ہونے پر وہ تذبذب کے عالم میں عقب میں کھلنے والی کھڑکی میں کھڑی خط پڑھنے لگی۔ مضمون بہت مختصر تھا۔

”میرے دل پر حکمرانی کرنے والی ملکہ کو اک سند یہ بھیج رہا ہوں۔

کہ میرے سینے میں تیرے تصورات کا جو غلبہ ہے۔

آج آ کر دیکھ لو..... نہ جانے کل ہم ہوں نہ ہوں۔“

”کیوں نہ ہوں؟“ وہ خط کی عبارت پڑھ کر تڑپ اُٹھی۔ وہ ابھی سنبھلی بھی نہ تھی کہ

ایک ہاتھ بڑھا اور خط اُس کے ہاتھوں سے نکل کر پرایا ہو گیا۔ خوف زدہ ہو کر مڑی تو صفیہ قہر آلود نظروں سے گھور رہی تھی۔ شعلہ بار آنکھوں نے اُسے مارے ندامت کے بھسم کر دیا۔ وہ بے بسی سے باہر دیکھنے لگی۔ دُور بان کی چارپائی پر چوکیدار نیم دراز تھا۔ حقے

کی لئے اُس کے منہ میں تھی۔ ایک چنگاری ابھری اور نیچے بکھرے ہوئے پھوس پر گری اور فوراً اک شعلے میں بدل گئی۔ صفیہ نے ایک دھموکا اُس کی کمر میں دیا اور چٹیا سے پکڑ کر باہر برآمدے میں لے آئی۔ خوش بخت نے ماں کا یہ روپ کبھی نہ دیکھا تھا۔

”ہم نے آگ اور پھوس کو ایک ساتھ رکھ کر بہت بڑی غلطی کی ہے۔ مجھے شک تو تھا ہی کہ ہونہ ہو، کچھ کھجڑی ضرور پک رہی ہے۔ سال بھر سے تم نے میری نیندیں اور سکون غارت کر رکھا ہے۔ آج تمہارے بابا جان کو بتا کر تمہارا بندوبست کرتی ہوں۔ نامراد اور بے غیرت کہیں کی۔ تمہارے ان کرتوتوں کے اثرات ہمارے نام و ناموس کو داغ دار کر دیں گے۔“ وہ آنسوؤں سے رو رہی تھی۔

”بی بی جان! کیا میری بات نہیں سنیں گی؟“ وہ لاچارگی سے بولی۔
 ”میں نے بیٹیوں کو مامتا کے پیار میں دوستی کی چاشنی گھول کر پالا پوسا ہے۔ تم نے تمام حقیقت مجھے پہلے کیوں نہیں بتائی؟ اب بتانے کا کیا فائدہ؟“ غصہ تھوڑا ٹھنڈا ہو چکا تھا۔ خوش بخت نے ماں کا ہاتھ پکڑا اور مردان خانہ میں لے گئی۔

”بی بی! یہاں بیٹھ کر بات کرتے ہیں۔ آپ میری بہترین دوست اور بہت دانشمند ماں ہیں۔ آپ کو میرے لفظوں کی سچائی پر یقین آ جائے گا۔“ وہ ماں پر دوزانو جھک گئی اور دل کی تمام روداد سنا دی۔

”مجھے پسندیدگی پر رتی بھرا اعتراض نہیں۔ مجھے یہ لیلیٰ مجنوں بننے پر اعتراض ہے۔ تم نے پیار کی پٹنگیں بھی ڈالیں تو کس تناور اور پھل دار درخت پر۔ تمہیں علم ہے، وہ تم سے بیس سال بڑا ہے۔“ ماں کے لہجے میں فکر مندی تھی۔

”بی بی جان! یہ خامی پریشان کن ہرگز نہیں۔ آپ سب مجھ سے زیادہ اسے جانتے ہیں۔ اس کے کردار میں پاکیزگی اور شرافت، اس کے اعمال میں سچائی اور خلوص ہے۔ وہ اک کھلی کتاب کے مانند ہے۔ وہ شریف النفس اور عالی مرتبہ انسان ہے۔“ خوش بخت مودبانہ لہجے میں بول رہی تھی۔

”تم ٹھیک کہہ رہی ہو۔ شخص تو بے مثال ہے۔ اس میں کوئی شک نہیں۔“ صفیہ سوچتے ہوئے بولی۔

”بی بی جان! ہمارے اپنے تمام خونی رشتے قربانی کی بھیٹ چڑھ چکے ہیں۔ اب

ہمیں یہاں پہنچنے کوں آئے گا؟ اس گاؤں کے لوگوں میں سے کوئی نکما، گھٹویا نکلا.....“ وہ فقرہ مکمل کرنے سے پہلے ہی پھوٹ پھوٹ کر رو دی۔

صفیہ اُس کی سمجھ داری پر حواس باختہ ہو گئی۔ اتنی گہرائی میں سوچنے والی بچی نہ بدکردار ہو سکتی ہے، نہ غلط فیصلہ کر سکتی ہے۔ “صفیہ نے اُسے سینے سے بھینچ لیا۔” مجھے معاف کر دو میری بچی!“

”بی بی جان! ٹوٹے ہوئے دل کو جوڑنا بڑا مشکل ہوتا ہے۔ ہم راہ فرار میں سکون اور خوشی کو ڈھونڈتے ہیں۔ سراب سے ناطہ جوڑ کر اُس کی دنیا کے باسی بن کر خود کو بے وقوف بناتے زندگی گزار دیتے ہیں۔ کیونکہ نا اُمیدی کا انجام اتنا عبرت ناک ہوتا ہے جو بڑے بڑے پختہ مغز لوگوں کے احساس کو زیر کر کے انہیں موت کی نیند سلا دیتا ہے۔ کبھی کبھی خوش فہمی، جھوٹی تسلی اور اُمید و بیم کے سائے میں بھی سستالینا چاہئے۔ حقیقت تو سراسر سچائی ہے۔ اور سراب نام ہے اُس کا۔“ لہجے میں ہمت کے ساتھ دکھ بھی نمایاں تھا۔

”زندگی کے تجربات نے تمہیں بہت دور اندیش بنا دیا ہے خوش بخت! تم سچ کہتی ہو۔ جلال خان کی بڑھتی ہوئی عمر خامی نہیں۔ اُس کا ہمارے خاندان میں شامل ہونا اچھا شگون ہو گا۔ میں تمہارے لئے دُعا گو ہوں میری بچی! تم اڑھائی بجے تیار رہنا۔ تمہارے بابا جان کو میں دیکھ لوں گی۔ مگر ایک بات یاد رکھنا۔ اُس کے سینے میں تصورات کی تصویر کو حقیقت کی نظر سے دیکھنا۔ زندگیوں کے فیصلے سراب کی بنیاد پر نہیں کئے جاتے۔“ ماں نے نصیحا کہا۔

”بی بی جان! جلال خان اک اہل حقیقت ہے۔ شادی اک سراب ہے۔ خوشگوار مستقبل کی اُس اور حال سے فرار۔ ہے نا بی بی؟“ وہ ابھی بھی سنجیدہ تھی۔ ماں نے اُس کے سر پر بوسہ دیا۔

”جلال خان کو بتا دینا کہ ماں کی اجازت سے آئی ہوں۔ یہ ضروری ہے۔“ لہجے میں فکر مند تھی۔

”بی بی! آپ ساتھ کیوں نہیں چلتیں؟ دس لوگوں کی جوابدہی سے بچ بھی جائیں گی اور آپ کو تسلی بھی رہے گی۔“ خوش بخت نے ماں کو فکر مند دیکھ کر کہا۔

”ایسا کرتے ہیں بیٹا! میں رُٹیا کو بھی ساتھ لے لیتی ہوں۔ ہمیں بازار سے کتابیں

اور شیئہ فانی کا سامان خریدنا ہے۔ تم ہمیں اُتار کر آگے چلی جانا۔ ہم اپنے کام سے فارغ ہو کر میس پہنچ جائیں گی۔ سب سے پردہ داری بھی رہے گی۔ جہاں تک نسل کی بات ہے، مجھے تم سے زیادہ جلال خان پر اعتماد ہے۔“ لہجہ پُر اعتماد تھا۔

”یہ پروگرام درست ہے۔ ورنہ مجھے سب کے سامنے سبکی ہوتی ہے۔“ خوش بخت نے لباسا نس لیا۔

اڑھائی بجے گاڑی پہنچ چکی تھی۔ آج خوش بخت کس قدر دلکش لگ رہی تھی۔ چہرے پر اطمینان اور تسکین نے اُس کے خُسن کو اور اُجاگر کر دیا تھا۔ کالے سلک کے سوٹ میں وہ جھلملاتا ہوا ستارہ معلوم ہو رہی تھی۔ وہ آج اپنے پیا سے ملنے جا رہی تھی۔ دل بلیوں اُچھل رہا تھا۔ سب سے خوش کن بات یہ تھی کہ نہ وہ اپنوں کو دھوکا دے رہی تھی، نہ کسی جھوٹ کا سہارا لے کر اپنے ضمیر کو داغ دار کر رہی تھی۔ وہ میس کے سامنے اُتری ہی تھی کہ جلال خان سامنے نمودار ہوا۔ خوش بخت کو رو برو دیکھ کر اسے اپنی آنکھوں پر یقین نہ آیا۔

کمرے کے اندر گھستے ہی خوش بخت کو وحشت سی محسوس ہوئی۔ در و دیوار اُداس اور غمگین تھے۔ کمرے کا بن باس تنہائی کی غمازی کر رہا تھا۔ دل اندر ہی اندر ڈوبنے لگا۔ آنکھوں میں حسرت و یاس کے بادل اُٹھ آئے۔ اُس کا پیا اس اکیلے پن میں کیسے زندگی گزار رہا ہے۔ وہ سوچ رہی تھی کہ آواز پر چوکی۔

”خوش آمدید! مجھے تمہارے آنے کی اُمید نہیں تھی۔ وہ ابھی بھی حیران تھا۔ یہ سب کیسے ہوا؟“ خوش بخت نے بے نیازی کا اظہار کیا تو وہ بے حد لگاؤ سے بولا۔

”بے نیازی حد سے گزری، بندہ پرور

کب تک ہم کہیں گے حالِ دل اور آپ فرماویں گے، کیا“

وہ صوفے پر اُس کے قریب بیٹھ گیا۔ چہرے پر خوشی براجمان تھی۔ قسمت یوں یادری کرے گی، کبھی سوچا نہ تھا۔ خوش بخت اُس کی موجودگی کے افسوس میں کھو گئی۔

”آج ہم فلسفیانہ باتیں نہیں کریں گے۔ گوگوں اور بہروں کی زبان نہیں بولیں گے۔ خوش بخت! آج دن ہے دو دلوں کے اقرار کا۔“ جلال خان نے اُس کا ہاتھ پکڑ لیا۔ اُس نے مزاحمت نہ کی۔

جلال خان ہمیشہ کی طرح گہری سوچ میں ڈوب گیا۔ خوش بخت نے اُس کی اُداس آنکھوں میں جھانکا جہاں مایوسی کے سوا کچھ نہ تھا۔ وہ جربز کے عالم میں بولی۔

”میں آج تک یہ بات سمجھنے سے قاصر رہی ہوں کہ آپ بات کرتے کرتے کہاں کھو جاتے ہیں۔ خوشی دکھوں کے گھروندوں کی نظر کیوں ہو جاتی ہے؟ میری آمد نے آپ کو حیران بھی کیا، خوش بھی کیا۔ مگر ساتھ ہی آنکھوں میں اُداسی و مایوسی کے بادل کیوں گھر آئے ہیں؟ اس کی وجہ میں بھی جاننا چاہوں گی۔“ اُس کی مترنم نسوانی آواز میں حیرت تھی۔

”تم نے بالکل درست محسوس کیا ہے۔ بے شک میں نے اپنی محبتیں اور چاہتیں، نکھری اُچلی سحر کے نغمے، چوری چھپے کی بے ضرر ملاقاتیں، تنہائیوں کے پُر کیف لمحے، تمہاری قربت کی لطافت و شیرینی سب تمہارے نام کر دیا ہے۔ میری ہنسی، میری شادابی اور کامیابی سب تم ہی تو ہو۔ لیکن افسردہ کیوں ہو جاتا ہوں؟ دل برداشتہ ہو کر تم سے دُور ہونے کی کوشش کیوں کرنے لگ جاتا ہوں؟ کیونکہ میں تم سے وقت گزاری نہیں کر رہا۔ میرا تم سے ملنا محض کھیل تماشا نہیں۔ میں تمہیں اپنی زندگی کا ساتھی بنانے کا تہیہ کر چکا ہوں۔ مجھے اپنی خواہش کے رد ہونے کا اندیشہ کھائے جا رہا ہے۔ میرے اعمال و کردار اور نیت کو تم نے اپنی سمجھ داری اور دُور اندیشی سے پرکھ تو لیا ہو گا۔ تمہارے دل میں میری کہیں نہ کہیں ضرور جگہ تو بن گئی ہو گی۔ وہ خوشی اور بے چینی کے حسین امتزاج میں گھر اہوا تھا۔ وہ بے حد سلجھی اور مستحکم لگ رہی تھی۔ نو عمری اور بھولا پن ہونے کے ساتھ چہرے پر شگفتگی، متانت اور بردباری بھی نمایاں تھی، جو زندگی کے حالات اور تجربات نے اُس کے چہرے پر چسپاں کر دی تھی۔ طبیعت میں بچپنا اور چھچھورا پن نام کو نہ تھا۔

”آپ کیا سمجھتے ہیں؟“ وہ بے حد ملائمت سے بولی۔ ”میرا آپ سے کوئی تعلق اور واسطہ ہے تو آپ پر بھروسہ کر کے آگئی ہوں نا۔“

”فیروز لالہ سے بات کرنے سے پہلے میں تم سے چند ضروری باتیں کرنا چاہتا ہوں۔ ہمارے پیار میں صداقت اور دیانت کا دخل بے حد اہم ہے۔ تمہاری اس چھوٹی اور مختصر سی زندگی کے لمحوں میں کبھی ایسا انقلاب برپا نہ ہوا ہو گا۔ نہ ہی پیچیدہ کہانیاں پوشیدہ ہوں گی، جن کی حقیقت مجھ تک پہنچی ضروری ہو۔ مگر میری اڑتیس سالہ زندگی عروج

زوال سے وابستہ رہی ہے۔ بے شمار تلخ حقیقتیں، ترش سچائیاں میری زندگی کا حصہ رہی ہیں۔ میرا ساقی بننے کا مطلب واضح رہے کہ تم بھی حصے دار ہو ان تمام تلخیوں کی۔“ جلال خان نے اُس کے ہاتھوں کو مضبوطی سے بھینچ لیا۔“ خوش بخت میں لگا ہوں ملانے کی ہمت ہی نہ تھی۔ وہ شرم سے لال ہو گئی۔

”خوش بخت! میں تمہاری معصومیت اور کم عمری کا ناجائز فائدہ اٹھا کر ایسی کوئی حرکت نہیں کرنا چاہتا جس سے تمہاری دل آزاری ہو اور بعد میں باہمی نا اتفاقی اور غلط فہمیوں کا باعث بنے۔ میرے دل و دماغ نے تمہیں اپنا مان لیا ہے۔ میں تمہیں کھونا نہیں چاہتا۔ تمہاری ملاقاتوں، تمہاری یادوں کے جو دیے میں نے روشن کئے ہیں، انہیں حالات کے تند و تیز جھونکوں سے گل نہیں کرنا چاہتا۔“

وہ اُس کے چاند سے چہرے میں کھویا بولے جا رہا تھا۔ خوش بخت نے حیرت و تجسس سے اُس کی آنکھوں میں دیکھا اور بے اختیار بول اُٹھی۔

”آپ کو کس بات کا خدشہ ہے؟ ایسی کون سی حقیقت ہے جس سے پردہ کشائی کرنا چاہتے ہیں؟“

”بتاؤں گا۔“ وہ زبردستی مسکرایا۔ ”آج میں نے تمہیں ان باتوں کے لئے یہاں نہیں بلایا۔ یہ باتیں تو حویلی میں آ کر بھی ہو سکتی ہیں۔ تمہاری کامیابی کی خوشی میں ہم فلم دیکھنے جائیں گے، کھانا کھائیں گے، بنسیں گے، گائیں گے اور واپس آ جائیں گے۔ ثریا اور صفیہ بھابی آ کر آرام کریں گی۔ میرا انہیں کھانا کھلا دے گا۔ تب تک ہم بھی واپس آ جائیں گے۔“

”یعنی رات کے نو بجے۔ بہت دیر ہو جائے گی۔ بی بی پریشان ہو جائیں گی۔“ وہ فکر مند ہو گئی۔

”ہم پہلے فلم کے لئے چلتے ہیں۔ چھ بجے فارغ ہو کر کھانے کے لئے چل پڑیں گے۔ بلکہ صفیہ بھابی اور ثریا کو بھی کھانے کے لئے ساتھ لے چلیں گے۔ دیری کی پریشانی چوری چھپے ملنے میں درپیش آتی ہے۔ آج تو ہم سرعام مل رہے ہیں۔ پھر کاہے کا ڈر؟“ جلال خان نے اُس کا چہرہ اپنے ہاتھوں میں لے لیا۔ وہ تیزی سے پیچھے ہٹ گئی۔

”سرعام ملنے کا مطلب، حدیں عبور کرنا ہرگز نہیں۔“ وہ برا مان گئی۔

”چھوٹی سی منی سی جان ڈر گئی۔“ وہ ہنسنے لگا۔ ”میں صفیہ بھائی کے اعتماد کو ہرگز ٹھیس نہیں پہنچاؤں گا۔ مگر دل کا کیا کروں؟ زمانہ گزر گیا، عمر بیت گئی۔ کبھی تمہارے جیسی ہستی کی قربت نصیب ہوئی نہ توجہ۔ نہ پیار کی حدت، نہ چاہ کی لگن محسوس ہوئی۔“ جلال خان نے اُسے بانہوں میں بھر لیا۔ وہ نظریں جھکائے سر اُس کے سینے سے ٹکائے اُس کی دل کی تیز دھڑکن میں اپنے نام کا ورد سننے لگی۔



پاکستانی ادب
ڈاٹ کام

”یہ کیسے ممکن ہے صفیہ بیگم؟..... خوش بخت بہت چھوٹی ہے۔ جلال خان کے بچوں کی ہم عمر ہوگی۔“ فیروز خان نے سوچتے ہوئے کہا۔ ”ویسے بیوی ہمیشہ چھوٹی ہی بہتر رہتی ہے۔ بہت جلد ہر طرح کے ماحول میں کھب کر ازدواجی زندگی کو خوشگوار اور کامیاب بنا سکتی ہے۔ بچے پیدا کرنا اور اُن کو پر دانا چڑھانا، خاندان بھر کی اونچ نیچ اور جوار بھانا کے ساتھ گزر اوقات کرنا، خاوند کے خراج اور تیور کو دیکھ کر اسی سانچے میں ڈھل جانا۔ یہ تمام دباؤ اسے بہت جلد بڑھاپے کی طرف لے جاتے ہیں۔ بے چاری وقت سے پہلے ہی ڈھل جاتی ہے۔ ہے تو عورت پر سراسر زیادتی۔“

”شخص بہت لا جواب ہے۔ خویرد اور خوش اخلاق۔ کہیں سے عمر میں زیادہ بڑا معلوم نہیں ہوتا۔ ہماری خوش بخت کے ساتھ جتنا ہے۔“ صفیہ نے سنجیدگی سے کہا۔ ”آپ بھی تو مجھ سے بارہ سال بڑے ہیں۔ اچھی ہی نہ گئی ہے نا۔ بڑی عمر کا شوہر بہت پیار اور توجہ سے رکھتا ہے بیوی کو۔ سونے پہ سہاگہ کہہ بھی دوسری بیوی۔“

”ہوں..... میں تمہارے دل کی بات بتاؤں، میں نے اُسے اپنے خاندان کا فرد بنانے کا پکا ارادہ کر لیا تھا، مگر مجھے اُس کے خاندانی مسائل اور حالات کا علم ہوا تو میں خاموش رہ گیا۔ بے شک جلال خان، آرمی افسر تھی۔ بہترین حسب و نسب سے تعلق رکھنے والا ہی تھی، کردار کا مکمل شاہکار اور وجیہہ تھی۔ ہے تو اڑتیس سالہ شادی شدہ دو بچوں کا باپ۔ اُس کا خاندانی ڈھانچہ پر کھنے میں کسی مشکل کا سامنا نہیں کرنا پڑا۔ پرانی طرز کے ایسے خاندانوں میں باہر سے دوسری بیوی کے آجانے پر گھر میں صفِ ماتم بچھ جاتی ہے۔ وہ ہماری بچی کو کسی صورت قبول نہیں کریں گے۔ اُس کے بگڑے ہوئے بیٹے

نہ جانے ہمارے ساتھ کیسا سلوک کریں؟ آگے ہماری بچیوں پر اس کے کیسے اثرات پڑیں؟ کچھ دل کو بھانپیں رہا۔“ فیروز خان بہت گہرائی میں سوچ رہا تھا۔

”آپ کی تمام باتیں درست ہیں۔ مگر یہ بھی تو سوچیں، ہم پہلے ہی لٹ چکے ہیں۔ نہ اپنا خاندان رہا، نہ گھر نہ بار رہا۔ نہ اتہ نہ پتہ۔ گم نامی کی اس زندگی میں ہماری بیٹیوں کو کون پیا بنے آئے گا؟ کسی ایرے غیرے انجان لوگوں کو رشتے دے کر ہم اپنے لئے نئے مسائل کی کتاب کھول دیں گے۔ جلال خان کا ظاہر اور باطن ایک سا ہے۔ آپ نے خود لوگوں کو چڑھتے سورج کی پوجا کرتے اور پستیتوں میں بوسیدہ ہوتے دیکھا ہے۔ بچے، کھرے اور دیانت داری کا دعویٰ کرنے والے لوگوں کو بے انصافی اور زیادتی سے دوسروں کے حقوق کو پامال کرتے اور مال و دولت، عزت و حرمت پر ڈاکہ ڈالتے دیکھا ہے۔ آپ مردم شناس اور دُور اندیش انسان ہیں۔ جس نے ہماری بچی کی حفاظت کی، دوسری کو زندہ سلامت ڈھونڈ نکالا، وہ ہماری عزت کو ہماری بے بسی اور مجبوری کی بھینٹ چڑھا سکتا تھا۔ اُس کو اختیار حاصل تھا۔ لیکن ایسا نہیں ہوا۔ اُس میں خوفِ خدا اور انسانیت سے پیار اور خدمتِ خلق کا جذبہ ہے۔ اُس نے اس گاؤں کو کس محنت سے آباد کیا۔ بڑے بڑے جنگلے اور حیلیاں اُس نے حق داروں کو سوئپ کر کارِ عظیم کیا ہے۔ میں تعریف کرتی ہوں اُس ماں کی، جس نے جلال خان جیسے بیٹے کو جنم دیا۔ اس کے دس بچے اور تین بیویاں بھی ہوں، تب بھی چوتھی بیوی میری بیٹی ہونے پر مجھے فخر ہوگا۔ اور ہمارے خاندان کی عزت افزائی بھی ہوگی۔ ہمیں کیا ضرورت ہے کہ اُس کی شادی اور بچوں کا ڈھنڈورا پڑواتے پھریں۔ اس مسئلے کو صیغہ راز میں رکھا جاسکتا ہے۔ کہاں سرحد اور کہاں پنجاب۔ بہت فاصلہ ہے بھید اور انکشاف میں۔ اماں گل بھی اس رشتے کے فوائد فوراً بھانپ جائیں گی۔“ صفیہ نے جیسے آخری حتمی فیصلہ سنا دیا۔

”اور کیا کیا فوائد ہیں؟ ذرا میں بھی سنوں۔“ فیروز خان کے لہجے میں تجسس تھا۔

”خان صاحب! آپ یہاں بالکل تنہا ہیں۔ تمام خونی رشتے، دوست احباب ختم ہو گئے۔ اس انسان نما فرشتے کی قربت اور مدد میں آپ کی زندگی تنہائیوں اور پریشانیوں کے گھر وندوں سے نکل آئے گی۔ یہ آپ کا داہنا بازو بن کر ہمارے تمام نجی مسائل کو حل کرنے میں بہترین کردار ادا کر سکتا ہے۔“ صفیہ بے حد سنجیدہ تھی۔

”مجھے تمہاری باتوں میں طبع و لالچ اور خود غرضی کی بو آ رہی ہے۔“ فیروز خان تھوڑا سا گھبرا گیا کہ سچ کچھ کہیں ہم اپنے مفاد کی خاطر اپنی ہی اولاد کو قربان تو نہیں کر رہے۔

”ایسا ہرگز نہیں۔ میں ماں ہوں، میرے لئے اپنی اولاد کی بہتری اولین درجہ رکھتی ہے۔ مجھے خوش بخت کی زندگی مہارانیوں جیسی نظر آ رہی ہے۔ آرمی آفیسر کی بیوی ہونا معمولی بات نہیں۔ بڑے ہٹکے کی اور بڑی پرسکون اور آرام دہ زندگی ہوگی میری بچی کی۔ آپ بخوبی جانتے ہیں کہ فوج کی شان و شوکت کا تو جواب نہیں۔“ لہجے میں خوشی کا عنصر نمایاں تھا۔

”تمہاری ہر دلیل سے میں اتفاق کرتا ہوں۔ مگر یہ بات ذہن نشین کر لو کہ کوئی مرد اپنے خاندان سے کنارہ کشی اختیار کرنا پسند نہیں کرتا۔ خاندان اس کی جڑیں ہیں۔ یہی جڑیں اُسے مضبوط و مستحکم بناتی ہیں۔ جڑوں کو کاٹ دیا جائے تو پڑمردگی اور مردنی چھا جاتی ہے۔ ماحول میں خزاں کے سوا کچھ نظر نہیں آتا۔ کیا ہم یہ چاہیں گے کہ ہمارا محسن اور ہمدرد ہماری طرف سے نئی آزمائش اور نئی الجھنوں سے دوچار ہو جائے؟“ فیروز خان کو خدشات نے گھیر رکھا تھا۔

”ہر رشتے کا اپنا مقام اور تقدس ہوتا ہے۔ میں یہ تو نہیں کہہ رہی کہ وہ اپنے خاندان اور بچوں سے قطع تعلق کر کے صرف ہمارا ہو کر رہ جائے۔ رشتوں کے اس ناپ تول میں اُس کا ترازو پورا انصاف کرے گا۔ مجھے اس پر اعتماد ہے۔ وہ کل کا بچہ تو ہے نہیں۔“ صفیہ سمجھانے پر اترتی ہوئی تھی۔ ”میں خوش بخت سے بھی مشورہ لے لیتی ہوں۔“

”مشورہ ان بچیوں سے لیا جاتا ہے جو پڑھ لکھ کر زندگی کی تمام تلخ و ترش اور میٹھی و نمکین حقیقتوں سے روشناس ہو جاتی ہیں۔ وہ نہ تو جلال خان کو جانتی ہے نہ ہی دنیا کے کسی ہیر پھیر سے آشنا ہے۔ بد قسمتی سے ہم نے انہیں زندگی کے فیصلے کرنے کے قابل بنایا ہی نہیں۔ ہم نے انسانوں کی فہرست میں ان کا نام لکھنے کی کوشش ہی نہیں کی۔ ہم پڑھے لکھے لوگ بھی معاشرے کی زنجیروں میں جکڑے ہوئے بے بس، ناتواں اور لاغر بیٹیوں پر ڈھائے جانے والے مظالم پر آنکھیں اور کان بند کر لینے میں ہی بہتری سمجھتے ہیں۔ چشم پوشی کو عظمندی کا نام دے کر خود کو بے وقوف بنانے میں کتنے ماہر ہیں ہم۔ بیٹی کی ذمہ داری سے جلد از جلد فارغ ہونے والے والدین کو ہمارا معاشرہ کس قدر سراہتا ہے۔ پھر

فرائض سے سبکدوش ہو کر اسے مُذکر نہیں دیکھتے۔ تمام زیادتیوں اور بے انصافیوں کی روح فرسا داستان یہاں سے ہی شروع ہو جاتی ہے۔ اس میں قصور وار کون ٹھہرا؟ تم اور میں۔ بتاؤ کہ کیا تم نے ماں ہونے کے ناطے اپنی بچی کی ایسی تربیت کی ہے کہ آج وہ اپنے لئے بہترین فیصلہ کر سکے؟“ فیروز خان جذباتی ہو گیا تھا۔

”میری بچیوں نے چھوٹی عمر میں دنیا کے بے شمار رنگ روپ دیکھے ہیں۔ وہ اپنے لئے سوچ سمجھ کر فیصلہ کرنے کے قابل ہیں۔ ان کے دماغ میں اماں گل نے اپنا تجربہ اور میں نے اپنا مبرگھول کر ڈال دیا ہے۔ میں آپ سے سوال کرتی ہوں کہ کیا آپ نے انہیں اس معاشرے سے ٹکر لینے اور سر اٹھا کر زندگی گزارنے کی صلاحیت سونپی ہے؟ زندگی کے ان تاریک اور خاردار راستوں پر چلنے کے لئے انہیں تیار کیا ہے؟ وہ اس اسیری میں کیا پرہیز گی؟ کیا سیکسیں گی؟ ڈر کر زندگی گزارنا خانوں کی فطرت میں نہیں۔“ صفیہ نہ چاہتے ہوئے طعنہ مار گئی۔

”تم سچ کہتی ہو صفیہ! مجھے جوان بھائیوں، جوان بہن اور خان صاحب کی شہادتوں نے بزدل اور ڈر پوک بنا دیا ہے۔ یہی وجہ ہے کہ آج میں بیٹی کے نصیب کا فیصلہ کرنے میں ہچکچا رہا ہوں۔“

کافی دیر سوچ بچار ہوتی رہی۔ آخر فیروز خان نے صفیہ کو خوش بخت کا مشورہ لینے کی اجازت دے دی۔ صفیہ کے لئے فیصلہ کرنا آسان ہو گیا۔

”آپ مطمئن رہیں۔ ہم اپنی بیٹی کو کسی حرص و لالچ کا نشانہ نہیں بنارہے۔ رشتوں کی بنیاد دونوں طرفین سے مفاد پرستی اور خود غرضی پر رکھی جاتی ہے۔ صرف پیانے کا حجم اپنی اپنی حیثیت اور ضرورت کے مطابق ہوتا ہے۔ میں نے اس رشتے کو ہر زاویے سے پرکھا ہے۔ آپ اماں گل سے بات کریں۔ میں خوش بخت کے خیالات جاننے کی کوشش کرتی ہوں۔“ وہ یہ کہہ کر کمرے سے نکل گئی۔ خوش بخت کی سوچ تو وہ پہلے ہی پڑھ چکی تھی۔ کیا پوچھتی؟ اماں گل نے بھی بال دھوپ میں سفید نہیں کئے تھے۔ بیٹی کی دُور اندیشی کو سراہنے لگی۔ جلال کی پہلی شادی اور بچے دُور کہیں بہت دُور پس منظر میں جا چھے۔

”جلال خان! شادی کرنے کا فیصلہ کافی تسلی بخش ہے۔ لیکن مجھے یہ علم نہ تھا کہ تمہارے فیصلے کے بعد میرا کیا کردار ہوگا۔“ فیروز خان کافی سنجیدہ تھا۔

”فیروز لالہ! آپ کا کردار ایک بڑے بھائی سے منسلک ہو سکتا ہے۔ آپ کا ہر فیصلہ سر آنکھوں پر۔“ وہ مودبانہ لہجے میں بولا۔

”جلال خان! تمہاری خواہش کا اظہار ہی میرا فیصلہ ہے۔ تم نے آج تک میرے لئے بہترین ہی سوچا ہے۔ مجھے اُمید ہے کہ آج کے فیصلے میں بھی میرے لئے بہتری ہی ہوگی۔ اس کا مجھے پورا بھروسہ ہے۔“ فیروز خان نے با اعتماد لہجے میں کہا۔

”آپ کو کبھی پچھتاوا نہ ہوگا۔“ اُس نے نظریں جھکائے ہوئے جواب دیا۔ فیروز خان اُسے لے کر اماں گھل کے کمرے میں آ گیا۔ وہاں صفیہ بھی براجمان تھی۔ ادھر ادھر کی باتیں، خدشات ظاہر کرنے کے بعد آپس میں وعدے وعید ہوئے اور سب نے صدقِ دل سے ہاتھ بلند کر کے خوش بخت اور جلال خان کی کامیاب اور خوشگوار زندگی کے لئے دعا مانگی۔ آنکھیں خوشی اور غم کے ملے جلے جذبات سے اشکبار تھیں۔ بس اتنی سی بات تھی کہ ایک لفظ کی دایگی نے بیٹی پرانی کر دی۔ اور آج سے وہ جلال خان کی امانت ٹھہرائی گئی۔ جلال خان نے گاڑی سے مٹھائی نکلوائی، جو حویلی میں تقسیم ہو گئی۔ اور یہ خبر چھیڑ خانوں سمیت خوش بخت کے کانوں میں میٹھارس گھول گئی۔ گاڑی کے اولوالالباب نے فیروز کو بہت دُور اندیش اور جہان دیدہ گردانا اور جلال خان کی شخصیت کو خوب سراہا جانے لگا۔ اس کے برعکس جوان لڑکیوں کی ماؤں میں حسد و جلن اور بعض وعناد کی لہر دوڑ گئی۔ کسی نے عشق و محبت کی کہانی گھڑی، کسی نے باپ کی چالاکی اور ہوشیاری کا ڈھنڈورا پٹوایا۔ بھانت بھانت کے لوگوں کی کڑوی کیلی باتیں حویلی کی فضا کو آلودہ نہ کر سکیں۔ ماحول میں یک دم تبدیلی رونما ہوئی۔ چار سُو خوشی اور چھیڑ خانوں نے بے سرا کر لیا۔ شہر کے چکر لگنے لگے۔ بچوں کے کپڑے بننے لگے۔

خواتین اور لڑکیوں میں اپنی جگہ مقابلہ بازی چل رہی تھی۔ خردہ فروش ہر وقت گیٹ کے سامنے منڈلاتے رہتے۔ سنا سونے چاندی کے زیورات لئے مردان خانہ میں گھنٹوں گزارتے۔ کنچیاں رنگ برنگی کانچ کی چوڑیوں کے ٹوکے سر پر رکھے صبح سویرے برآمدے میں آکر بیٹھ جاتیں۔ اُن کے آس پاس گھنٹوں شغل لگا رہتا۔ اماں گھل مسکراہٹوں اور قہقہوں سے لبریز حویلی کو نظر بد سے محفوظ رکھنے کے ٹوٹے ٹوٹے کرتیں اور چار قُل پڑھ کر سب پر دم کر کے مطمئن ہو جاتیں۔ اسکول تعطیلات کی وجہ سے بند ہو چکے تھے۔

سب بے فکری کے عالم میں شادی کی تیاری میں لطف اندوز ہو رہے تھے۔

جلال خان کو اپنی قسمت پر یقین ہی نہیں آ رہا تھا۔ وہ خوش بخت کے بارے میں سوچ کر جھوم اٹھتا۔ لیکن کئی دفعہ بیوی کی صورت میں عورت کا گھناؤنا اور پیچیدہ رُوپ اُسے بے کل کر دیتا۔ وہ بیس سالہ بے وقوف اور ناسمجھ لڑکا تو نہیں تھا کہ صرف خوش بخت کے خُسن پر فریفتہ ہو جاتا۔ وہ اڑتیس سالہ تجربہ کار مرد تھا۔ اُس نے خوش بخت کی شخصیت میں بے پناہ خوبیوں کو اپنی نظر سے پرکھا تھا۔ یہ گڈے گڈی کا کھیل تو تھا نہیں۔ دو زندگیوں کے یکجا ہونے کا نام، دو جسموں کے ایک ہو جانے کا نام، سوچوں اور خیالوں کی مطابقت کا نام تھا۔ دو روحوں کی خوشیوں، مسرتوں، غموں اور دکھوں کے محسوس کرنے اور بانٹنے کا نام تھا۔ مناسبت اور رفاقت کا یہ رشتہ کتنا پوتر اور کتنا ہی مستحکم تھا۔ وہ اس کی اہمیت کو ہمیشہ سے اولیت دیتا تھا۔ وہ خوش بخت سے اپنی جتنی ہوئی زندگی کے ہر لمحے سے بہرہ ور کر کے اس رشتے کو سچائی کی بنیاد پر پرکھنے کا قائل تھا۔ وہ خوش بخت سے ملنے کے حیلے بہانے ڈھونڈتا رہتا۔ آخر ایک دن تمام رسموں اور رواجوں کو بالائے طاق رکھے اُس نے اپنی خواہش کا اظہار صفیہ سے کر دیا تو وہ فوراً مان گئی۔ اُسے اس میں رتی بھر قیاحت کا احساس نہ ہوا۔ شہر کے چکر روزانہ تو لگ ہی رہے تھے۔ سردیوں کی خوب صورت دوپہر میں صفیہ، خوش بخت کو میس چھوڑ کر بازار چلی گئی۔

جلال خان اُسے دیکھتا ہی رہ گیا۔ وہ کس قدر معصوم اور مطمئن لگ رہی تھی۔ جس سے اُس کا دودھیا خُسن، ٹھاٹھیں مارتا جو بن بے حد نکھر نکھرا اور اُجلا لگ رہا تھا۔ گلاب کی پنکھڑیوں جیسے ہونٹوں پر دلفریب مسکان اور جھیل جیسی گہری شربتی آنکھوں میں شرم و حیا کی جان لیوا چمک نمایاں تھی۔

اُس کی گہری پیار بھری نظروں کی تپش سے وہ گھبرا کر بے اختیار ہو کر بول اٹھی۔

”آج بلانے کا مقصد؟“ چہرہ سوالیہ نشان بن چکا تھا۔

”دلی بے چین کو تم سے کچھ کہنا ہے“

گزارش ہے کہ کہنے کی اجازت دے دو

تیرا کاجل بن کر تیری آنکھوں میں رہنا ہے

گزارش ہے کہ اپنی رفاقت دے دو“

وہ اُس کے اتنے قریب تھا کہ وہ اُس کے وجود کی خوشبو کو محسوس کر رہی تھی۔
 ”فوجی کو شعر و شاعری سے کیا لگے؟“ نسوانی ہنسی کے جلتنگ اُس کے کمرے میں پھیل گئے۔ اس محسوس ساز میں وہ کھوسا گیا۔
 ”آپ کو تو ٹینک چلانے آتے ہیں، بندوق اٹھانی آتی ہے۔ یہ پیار محبت، عشق معاشرت اور ہجر و وصال آپ کے بس کا روگ نہیں۔“ وہ ابھی بھی ازراہ مذاق ہنسے جا رہی تھی۔

”کیوں بھئی، میرے سینے میں دل کی جگہ ٹینک اور بندوقیں تو فٹ نہیں ہیں، دل ہے۔ گوشت پوست اور خون کا تو تھڑا۔ جس میں تمہیں دیکھ کر جذبات بھی ابھرے ہیں اور پالینے کی تمناؤں نے بھی بےیر کیا تھا۔ اور اب فتح مندی پر نازاں بھی ہے۔ تم اپنی بتاؤ جاناں! تمہارا دل تو حرم ہونا چاہئے میری یادوں کا۔ کیونکہ تم تو فوجی نہیں ہونا۔“ وہ اُسے چھیڑنے کے انداز میں بولا۔

”فوجی کی رفیق تو ہوں نا۔“ وہ شرما کر بولی۔ جلال خان کے چہرے پر ایک دم سیاہ بادل سے چھائے اور وہ خاموشی سے اس کو دیکھنے لگا کہ اسے کیا بتاؤں کہ میری زندگی میں تم سے پہلے بھی ایک ساتھی آیا تھا۔

”آپ سے ایک بات پوچھنا چاہتی ہوں۔ آپ کی ہنسی میں مرجھائے ہوئے زرد پھولوں کی ادا سی، قہقہوں میں بہتے ہوئے جھرنوں کے رکاو کی شوریدگی مجھے تجتس میں ڈال دیتی ہے۔ مجھے کئی دفعہ آپ کی آنکھوں میں کالے بادلوں کی سیاعی سوچنے پر مجبور کر دیتی ہے کہ میں آپ کی بیتی ہوئی زندگی کے بارے میں کچھ نہیں جانتی۔“ وہ اُس کی خاموشی کو محسوس کرتے ہوئے سنجیدگی سے بولی۔

”اتنی سی عمر میں تم نے یہ جہان دیدگی کہاں سے سیکھ لی ہے خوش بخت؟ میں تم سے ملنے کے بعد ہر دفعہ اپنی قسمت پر تفاخر سے مسرور ہو جاتا ہوں۔“ اس نے اس کے لمبے سیاہ بالوں میں انگلیاں پھیرتے ہوئے ستائش بھرے لہجے میں کہا۔

وہ اُس کا ہاتھ پکڑ کر پیچھے ہٹ گئی اور ہنستے ہوئے بولی۔ ”آپ کی سادگی میں بے پناہ ٹیڑھاپن ہے۔“

”کیوں نہ ہو۔ قصور تمہارا ہے۔ میرا نہیں۔ تمہاری انہی اداؤں نے میرے وجود میں

محبت کا بیج بویا ہے۔ زمین جتنی زرخیز ہو، کاشت اتنی ہی لا جواب ہوتی ہے۔ آؤ تناور اور مضبوط درخت کے سائے میں جوانی کی کڑکتی دوپہر میں چند لمحے سستالو۔ خوش بخت! تم میری پہلی اور آخری محبت ہو۔ یقین کرنا مجھ پر۔“ وہ چھیڑتے ہوئے سوچ میں گم ہو گیا۔ وہ اُس کی چھیڑ خانوں سے مخلوط ہونے کے ساتھ بہت محتاط بھی تھی۔ اُس کے کانوں میں ماں کی نصیحت گونج رہی تھی۔

”خوش بخت! یہ وقت ہے تمہیں جلال خان کے دل میں جگہ بنانے اور اپنی ذات کی حرمت و تکریم کرانے کا۔ کمزور عورت کبھی سر اٹھا کر، سینہ تان کر نہیں چل سکتی۔ پچھتاوے اور کم مائیگی کی خواست اُسے جبینے نہیں دیتی۔ اپنا خیال رکھنا۔“

”آپ پھر کس سوچ میں کھو گئے ہیں؟ ایسی کون سی بات ہے جس نے آپ کو مضطرب کر رکھا ہے؟“ وہ قریب ہو کر بولی۔

”کیا سننے کی ہمت رکھتی ہو؟“ وہ سوچتے ہوئے بولا۔

”سننا پڑے گا۔ جو بوجھ آپ اپنے ضمیر پر لئے پھر رہے ہیں، ہو سکتا ہے کم ہو جائے۔“ وہ سنجیدگی سے بولی۔

جلال خان نے رائٹنگ ٹیبل سے ایک لفافہ اٹھایا اور اس کے ہاتھ میں تھماتے ہوئے بولا۔ ”میں تمہیں کسی دھوکے یا فریب میں رکھ کر اپنی نئی زندگی کی شروعات نہیں کرنا چاہتا۔“

خوش بخت نے بے چینی سے خط کھولا اور پڑھنے لگی۔

”جلال خان! تم کیوں نہیں سمجھتے کہ ہم ایک ندی کے دو کنارے ہیں۔ ہم فاصلے میں چل سکتے ہیں، اکٹھے نہیں ہو سکتے۔ میں نے ہمیشہ شادی کا مشورہ دیا ہے۔ اپنے جیسی کسی گوری کو لے آؤ جو تمہاری ضروریات پوری کر سکے۔ میں نے اولاد کو تمہاری غیر موجودگی میں پال کر جوان کر لیا ہے، جو تمہاری خبر لینے کو کافی ہیں۔ میرا کچھ نہیں بگڑا جلال خان! کاش کہ تم میری سن لیتے۔ تمہاری یہاں ضرورت تھی، نہ کہ میری دہاں۔ تمہیں کتنی دفعہ بتاؤں کہ مجھے نفرت ہے اک فرنگی سپاہی سے اور اس کے قانون اور اصولوں سے۔ میں تمہارے ساتھ رہنے کا تصور بھی نہیں کر سکتی۔ آج کے بعد مجھے خط لکھنے کی ہمت مت کرنا۔ مجھے اپنی زندگی میں خوش اور مطمئن رہنے دو۔“ (کلوٹم)

اُسے یوں لگا جیسے آکاش کی رفعتوں سے منہ کے بل زمین پر آگری ہو۔ خط ہاتھ سے چھوٹ کر قدم ہوی کرنے لگا۔ وہ غم و غصہ کے طے جلے جذبات پر قابو پانے کی کوشش کرنے لگی۔

جلال خان نے آگے بڑھ کر اس کا سراپے سینے سے لگا لیا۔ رم جھم کرتے آنسوؤں نے اُس کے دامن کو بھگو دیا۔ دل سینے سے نکلنے کو بے تاب اور روح وجود کی اسیری سے آزاد ہونے کو بے چین ہو گئی۔ اُس نے بے بسی سے جلال خان کو دیکھا اور سر پکڑ کر بیٹھ گئی اور مردنی آواز میں شکایت کی۔

”آپ نے عرش بریں کی وسعتوں اور بلند یوں کا ذائقہ مجھ سے چھین لیا ہے خان صاحب! کس گناہ کی پاداش میں مجھے یہ سزا دی ہے؟ میرے خاندان کی عزت کا ہی بھرم رکھ لیا ہوتا۔ میری کم عمری کی لاج ہی رکھ لی ہوتی۔“

”خوش بخت! میں نے بتانے میں دیر کر دی۔ مجھے معاف کر دینا۔ فیصلہ کرنے میں تم حق بجانب ہو میری جان! بے شک میں تمہیں کھو کر خوشی کا تصور بھی نہیں کر سکتا۔ لیکن اپنے ضمیر کی لعنت و ملامت کے ساتھ میں زندگی نہیں گزار سکتا۔ میں مطمئن ضرور رہوں گا کہ کم از کم میں نے تمہیں نا اہل اور بے وقوف سمجھ کر تمہاری انا و خود داری کی توہین نہیں کی۔“ وہ گہرے تاسف سے بولا۔ اور پھر اُس نے اپنی بیٹی ہوئی زندگی کا ہر لمحہ اُس کے گوش گزار دیا۔

”خوش بخت! تمہارے سوچنے کی اور فیصلہ کرنے کی تمام راہیں کھلی ہیں۔ فیصلہ کرنے سے پہلے ایک بات ذہن نشین کر لینا کہ میری عمر میں مرد بہت مستقل مزاج اور ارادوں میں مستحکم ہو جاتے ہیں۔ میرے دل میں جینے کی اُمتگ نے جو انگڑائی لی ہے، سوچ میں خواہشات نے ڈیرے جمائے ہیں، میری اس خزاں رسیدہ زندگی کے دروازے پر شادمانیاں اور کامرانیاں دستک دینے کو تیار تھیں۔ کیا میں یہ سب منوں مٹی تلے دبا کر اسی مضبوط قلعے کے حصار میں مقید ہو کر کس آس کو سینے سے لگا کر زندہ رہنے کی تمنا کروں گا؟ وہ قید جس میں، میں نے اپنی عمر کے بہترین سال گھٹ گھٹ کر گزارے ہیں، اُس سے رہائی حاصل کرنے کے بعد پھر سے قید با مشقت کی سزا کو قبول کر لینا میرے لئے جان لیوا ثابت ہوگا۔“

لہجے میں افسردگی اور نا اُمیدی عود کر آئی تھی۔ وہ خاموشی سے اُس کی باتیں سن رہی تھی۔ آنکھیں داویلا کر رہی تھیں۔ اُس کی درد بھری لمبی سرگزشت نے دل پر کچوکے بھی تو لگا دیئے تھے۔ لیکن جلال کی بے پناہ محبت اور لگن کا مطلب بھی سمجھ آ چکا تھا۔ ایسی اہمیت جو مہارانیوں کے نصیب کا حصہ ہوتی ہے، اس کا اصل سامنے آ کر اس کے خوابوں کو چکنا چور کر گیا تھا۔ والدین پر ناراضگی اور غصے کے ساتھ حیرت و تجسس اس حد تک غلبہ پا چکا تھا کہ وہ چھین مار کر زمانے کو اکٹھا کرے اور اس نا انصافی اور زیادتی پر پوری کائنات کو ماتم کدہ بنا کر تمام تر ہمدردیاں آغوش میں بھر کر مطمئن ہو جائے اور ثابت کر دے کہ وہ جانوروں کے مانند بے حس اور بے زبان ہرگز نہیں۔

”سوتن اور سوتیلی ماں..... دونوں رشتے زہر آلود، قابلِ حقارت اور قابلِ ندامت۔“ اُس نے خود کلامی پر اکتفا کیا۔

”خوش بخت! میری طرف دیکھو۔“ جلال خان نے اُس کا جھکاسراو پر کیا۔ بے بسی اور لاچارگی سے بھرپور نظریں جلال خان کے چہرے پر جم گئیں۔ وہ کس قدر بے ضرر اور بے عذر لگ رہی تھی۔

اُس کی پھوپھی کا بیٹا رحیم خان اس سے تین سال بڑا تھا۔ اُس کے کھو جانے کا صدمہ کم نہ تھا، اب قسمت نے پھر سے جھکادے کر اُسے بکھیر دیا تھا۔

جلال خان کو یوں لگا جیسے آج خوش بخت اُسے الوداع کہہ کر ہمیشہ کے لئے اُس سے دُور چلی جائے گی۔ مگر ذہنی طور پر وہ پُر سکون تھا۔ خوش بخت کا عورت ہونا کوئی جرم تو نہیں تھا۔ وہ بھی ہر طرح کے احساسات و جذبات کا پیکر تھی۔ اُسے اپنی زندگی کو اپنے خیالات کے مطابق ڈھالنے کا پورا حق تھا۔ بے شک وہ کم عمر تھی مگر سمجھ داری اور دُور اندیشی میں کہیں بھی کمی نہ تھی۔ وہ سر جھکائے مجرم کی طرح اُس کے سامنے بیٹھا تھا۔

”خوش بخت! کچھ تو کہو۔“ جلال خان اُس کی خاموشی پر تڑپ اٹھا۔

”کیا کہوں؟ مجھتیں اور چاہتیں ایثار کی طلب گار ہیں۔“ وہ اُس کے درد کو محسوس کر کے زبردستی مسکرا دی۔

”تم کس قدر عظیم ہو خوش بخت! مجھے تم سے یہی اُمید تھی۔ جس محبت میں سوچ ہو، جس عشق میں اندھا پن ہو، وہ سراپ ہے۔ سراسر دھوکا ہے۔“ اُس کا انداز کسی پرستار

سے کم نہ تھا۔

”کاش آپ کا کرب آڑے نہ آ جاتا۔“ وہ دھیمی آواز میں بولی۔ ”پھر بھی، مجھے سوچنے کا موقع تو دیں۔“

”اگر تمہیں میری سچائی پر یقین ہے تو فیصلہ میرے حق میں ہو گا۔“ وہ پُر سکون لہجے میں بولا۔ ”اگر اقرار کے بجائے انکار ہے تو پھر اس رشتے کا شروعات میں ہی ختم ہو جانا بہتر ہے۔ کیونکہ میاں بیوی کے رشتے میں اعتماد اور صداقت ہی تو ایک خاص اہمیت کی حامل ہے۔ اگر تمہارے اور میرے درمیان بھروسے کی کمی ہے تو کامیابی کا تصور ہی نادانی ہے۔“

خوش بخت نے کوئی جواب نہ دیا۔ کسی عہد و پیمان کی ضرورت محسوس نہ ہوئی۔ اُس نے اپنا معاملہ وقت کے دھارے پر چھوڑ دیا۔

”وقت بہت بڑا منصف ہے۔ مجھے ان حیران کن حالات سے باہر آنے کا وقت تو دیں۔“ اُس نے ایک ٹاپے کو جلال خان کی طرف سر اٹھا کر دیکھا۔ اُس کی آنکھوں کا فسوں تھا کہ وہ اُسے دیکھتی رہ گئی۔



رات تینوں پر کس قدر بھاری تھی۔ خوش بخت نے کروٹیں بدلتے، کمرے میں ٹہلتے، آنسو بہاتے کبھی اعتراض کیا، کبھی راضی بہ رضا کا سہارا لیا۔ صغیہ، بیٹی کو دی گئی تربیت پر مطمئن ہوتی، کبھی اس کی طرف سے دھماکے کے خدشے میں مبتلا ہو کر بے بس ہو جاتی۔ جلال خان ہر آہٹ پر انکار کے سندیے کے خوف سے چونک اٹھتا۔ فیروز خان کو اندرونی حالات سے باخبر کر کے مزید پریشان کرنا مناسب نہ سمجھا۔

گزرے لمحوں کے ساتھ شادی کی تیاریاں زوروں پر تھیں۔ جلال خان کو تو دھڑکا لگا ہوا تھا۔ اُسے اپنی انا اور خودداری کے مجروح ہونے کی فکر کم، خوش بخت کی تسلی و تشفی کا غم زیادہ تھا۔

نئی نسل کی پہلی شادی اپنی تمام تر اہمیت لئے براجمان تھی۔ سب خوشی کے سرور میں جھوم رہے تھے۔ حویلی کو چونا پالش کیا گیا۔ پرانے اور خراب فرنیچر کی جگہ سادہ اور نفیس فرنیچر نے لے لی۔ مردان خانہ کے باہر وسیع و عریض لان بنا کر گلاب، موتیا اور نرگس

کے پھولوں کی کیاریاں تشکیل دی گئیں۔ سن صفر کے ماڈل کی گاڑی کی جگہ بہترین گاڑی نے لے لی۔ جس کے لئے چھپر کی جگہ گیراج بنوایا گیا۔ چوکیدار کی کوٹھری پکے کمرے میں تبدیل ہوئی۔ اُس کی دعائیں ہر آتے جاتے کو سننے میں آتیں۔

”دم قدم دی خیر ہووے۔ خانائے دا گھر گلزار ہووے۔“

سب اُس کے پاس سے مسکرا کر گزر جاتے۔

صحن کے وسط میں پرانے جامن کے دو درخت اپنی مضبوطی اور گزرے ہوئے سالوں کی داستان پیش کر رہے تھے۔ پرانی پیری اور بکھین تمام نوکرانیوں کے سائے کا وسیلہ بنی کھڑی تھیں۔ اماں گل کے حکم پر ان درختوں پر پیٹنگیں باندھ دی گئیں۔ حویلی میں خوشیوں کا سماں تو اب بتا تھا۔ بچے اپنی اپنی باری تو لیتے مگر ناگواری اور بے صبری میں لڑنے سے باز نہ آتے۔ اماں گل سب کو صبر اور استقلال کی تلقین کرتیں۔ ایک دوسرے کی خواہش کا احترام، زیادتی پر جبر اور ضبط کا سبق دیتیں۔ عورتیں اور بچیاں ایک دوسرے کے مشورے سے کپڑوں پر گولے کناریاں، دوپٹوں پر کروشیے کی نیل اور پھول بوٹے بنانے میں مصروف تھے۔ ویکشئل سنٹر کی تمام شاگرد صبح سویرے حویلی پہنچ جاتیں اور شام کو اپنی اُجرت لے کر خوشی سے پھولی نہ ساتیں۔ چھیڑ خانیاں، گپ شپ اور پروگراموں پر طویل بحثیں اور مباحثے ماحول کو خوشگوار اور پُر رونق بنائے ہوئے تھے۔

مایوں کی رسم کی شام اپنی تمام تر رونق کے ساتھ آچکی تھی۔ گانے، لڈیاں، ڈانس زوروں پر تھے۔ ڈونمیاں اپنی کرخت آواز کا جادو جگانے اور پیسہ بٹورنے کی اداؤں میں لگن تھیں۔ حویلی کے کمینوں کی آہوں اور سسکیوں کی جگہ ہنسی اور قہقہوں نے لے لی تھی۔ خوش بخت اپنی جگہ خوشی کے ساتھ رنجیدہ بھی تھی۔



مایوں کی چوکی کو پیلے پھولوں سے خوب آراستہ کیا گیا تھا۔ جلال خان غیر متوقع حویلی پہنچ گیا۔ وہ خوش بخت سے ملنے اور اس کے چہرے کے اثرات سے نتیجہ اخذ کرنے کو آیا تھا کہ وہ کتنی مطمئن اور کتنی خوف زدہ ہے۔ مایوں کے پیلے جوڑے میں ملبوس وہ چودھویں کے چاند کی طرح چار سُو صوفشانی کرتی ہوئی حویلی کی زینت اور توجہ کا مرکز بنی ہوئی تھی۔

”ماشاء اللہ!“ وہ تحسین بھری نظروں سے گھورتا ہوا بولا۔ ”رسم و رواج کو پیشِ نظر رکھتے ہوئے مجھے یہاں نہیں ہونا چاہئے تھا۔ لیکن میں تمہیں اس روپ میں دیکھنے کا خواہش مند تھا۔ لیکن یہ پردہ داری تو اور ظلم ڈھا گئی۔ تجسّس بڑھ سا گیا ہے۔“ وہ گھونگھٹ نکالے کھڑی اندر ہی اندر مسکرا رہی تھی۔

”خوش بخت! اس فیصلے میں تمہاری رضامندی شامل حال ہے نا؟ گھونگھٹ اُلٹ کر مجھے اشارتا ہی سمجھا دو نا۔“ لہجے میں انتہا کی بے قراری تھی۔ مگر دوسری طرف خاموشی کا پہرہ تھا۔

”میں کسی زیادتی و ظلم اور تمہاری کسی بھی مجبوری اور بے بسی کا فائدہ اٹھانے کے حق میں ہرگز نہیں۔ مجھے اپنا غمگسار اور رازدار سمجھ کر بتا دو۔ بے شک تمہیں پا کر یوں کھو جانے کا احساس میری باقی ماندہ زندگی کو دکھوں اور غموں کی گہری کھائیوں میں دھکیل دے گا۔ میرے دل میں جو تمہاری تصویر چسپاں ہو گئی ہے، وہ حالات اور وقت سے بھی دھندلی نہیں پڑے گی۔ تمہارے ساتھ بیٹے ہوئے چند لمحے میری متاعِ حیات ہوں گے۔ وہ معصوم اور پاکیزہ لمحے مجھے ہر وقت تمہارے قریب رکھیں گے۔“ وہ اُس کا صاف شفاف خوب صورت ہاتھ پکڑ کر بول رہا تھا۔ مگر خاموشی اپنی جگہ قائم تھی۔

”خوش بخت! کچھ تو بولو۔ کوئی تو اعتراض کرو میری حرکتوں پر۔ مجھے لعن طعن اور گالیوں سے نواز دو۔ مجھے کوسو اور بد دعائیں میری جھولی میں ڈال دو۔ کچھ تو کہو۔“ وہ تڑپ اٹھا تھا۔ ”یا پھر میری سچائی کا اقرار کر لو، میری خواہشوں اور تمناؤں کی لاج ہی رکھ لو۔ میری محبتوں کے لمس کو محسوس کرتے ہوئے یقین ہی کر لو۔“

”مجھے آپ کی ذات پر پورا پورا بھروسہ ہے۔“ وہ آہستگی سے بولا۔ ”تو پھر یہ چپ کی ماریوں؟ لا تعلقی اور خفگی کا اظہار کس لئے؟ تم والدین کی ظاہر اندہ خوشی کے پس پردہ احساسات سے باخبر ہو کیا؟“ لہجے میں حیرت تھی۔

”میری خاموشی سوچی سمجھی سکیم کے تحت تو نہیں ہوئی۔ ایسا غیر ارادی طور پر ہوا ہے۔ شادی لڑکی کے لئے بہت بڑا انقلاب ہے۔ اس کے نتائج کی غیر یقینی اور لاعلمی کی وجہ سے دل میں کچھ خدشات، کچھ خوف دم بدم اُبھرتے رہتے ہیں۔ کچھ لڑکیاں چیخ چلا کر ان کا ذکر یا اظہار کرنے میں اطمینان حاصل کرتی ہیں۔ کچھ طبعی طور پر خاموشی سے اپنے

اندر اٹھنے والے مدو بزر پر قابو پانے میں کوشاں رہتی ہیں۔ والدین کا فیصلہ میرے سر آنکھوں پر۔ اور میں آپ کی دیانت داری اور سچائی کی بھی قدر کرتی ہوں۔ بابا جان جیسا خلیق، خوش مزاج اور کھرا انسان اپنی اولاد کی قسمت کا فیصلہ بہترین ہی کرے گا۔ اُن کے تعلقات نوکروں کے ساتھ ایسے دوستانہ اور برادرانہ ہوتے ہیں کہ حاکمیت کا گمان تک نہیں ہوتا۔ نئے لوگوں کے ساتھ ایسا نفیس اور دلنشین رویہ کہ جنم جنم کی شناخت اور قربت کا احساس ہونے لگے۔ پھر میرے لئے غلط کیسے ہو سکتے ہیں۔ اور آپ کو بھی ہم سالوں سے جانتے ہیں۔ کس کس خوبی کی تعریف ہو۔“ وہ ذرا سا شرمائی اور وہاں سے بھاگ گئی۔ اُس کی باتوں کا سحر ابھی فضا میں موجود تھا۔ وہ اپنی عقل مندانہ سوچ سے اُسے ستر سالہ بزرگ خاتون کی پرچھائیں لگی تھی۔

”جلال خان! تمہاری شامت آنے والی ہے۔ ایک بیوی انتہا کی نادان۔ دوسری بیوی بے پناہ دانش مند۔“ وہ تقاضے سے خود کلامی کرتا ہوا بابا ہر نکل گیا۔

دن رونقوں اور مسرتوں میں بیت گئے۔ ایک دن جلال خان اس سچی سچائی حویلی سے خوش بخت کو اپنے دوستوں اور اُن کی بیگمات کے ہمراہ بیاہ کر اپنے فوجی بنگلے میں لے گیا جہاں کی ہر چیز دِلن کے مانند تھی۔ لان پھولوں سے لبریز اُسے خوش آمدید کہہ رہا تھا۔ گھر کے ماحول میں مغربی طرز کی آرائش وزینائش نمایاں تھی جو اُس کی شخصیت اور تربیت کی منہ بولتی تصویر تھی۔ حویلی مشرقی قدروں کا نمونہ تھی۔ جلال خان نے اپنی دوستوں کی بیگمات کی مدد سے اس کی خواب گاہ کو مشرقی رنگ ڈھنگ دینے کی لاجواب محنت کی تھی۔ وہ بھاری بھر کم لال غرارے میں اک بھڑکتا ہوا شعلہ لگ رہی تھی، جس کی حدت نے ماحول کو اور حسین و جاذبِ نظر بنا دیا تھا۔ وہ نہال ہوئے جا رہا تھا۔ آج باری تعالیٰ کا انسان سے کیا ہوا عہد کس قدر سچائی لئے ہوئے تھا کہ میں صبر کرنے والوں کے ساتھ ہوں۔

ویسے کی تقریب موسمی پھولوں سے آراستہ وسیع لان میں منعقد ہوئی۔ اس کی یونٹ کے تمام افسران، حویلی کے مکین اور خوش بخت کے گاؤں کے معزز حضرات نے ویسے کی دعوت میں شرکت کی۔ جلال خان کے تین جگری یار بھی اس محفل کی رونق کو دو بالا کرنے کو موجود تھے۔ میجر بختیار جو دیرہ دون اکیڈمی سے اس کا ہم نوالہ وہم پیالہ تھا، آج کل

سیالکوٹ کے بارڈر پر اپنے فرائض ادا کر رہا تھا۔ جو گھریلو مسائل کی وجہ سے ابھی تک غیر شادی شدہ تھا۔ دوسرا یوسف آفریدی نوشہرہ میں مقیم تھا جو پہلی جماعت سے اس کا ہم جماعت اور علی گڑھ یونیورسٹی سے ڈگری لے کر برن ہال میں نوکری پر فائز تھا۔ بے اولاد ہونے کی وجہ سے اُس کی شادی ٹوٹے مدت بیت گئی تھی۔ تیسرا دوست غازی میر، کشمیر سے تھا۔ وہاں اس کا قالین سازی کا کاروبار تھا۔ جلال خان نوکری کے اوائل مہینوں میں کشمیر میں متعین کیا گیا تھا۔ وہاں اُس کی دوستی ایسی مستحکم ہوئی جو آج تک بھڑھ رہی تھی۔ اس کا خاندان بمعہ بیوی اور بچوں کے جلال خان کی سرپرستی میں سیالکوٹ آکر آباد ہوا تھا۔ یہ تینوں دوست میس میں ٹھہرے ہوئے اس کی شادی سے لطف اندوز ہو رہے تھے۔ ویسے کی دعوت میں فیروز خان کی چھوٹی دو بھابی لالہ رُخ اور ریحانہ ان کی توجہ کا مرکز بنی ہوئی تھیں۔ بیوگی کا روگ اور کرب ان کے خُسن اور شادابی کو ماند نہ کر سکا تھا۔ دونوں بہنوں نے دہلی سے ڈگری حاصل کی تھی، جس کی چھاپ ان کی شخصیت پر نمایاں تھی۔ غازی میر کی بیوی کافی سمجھ دار خاتون تھی۔ اُس نے اپنے شوہر کے دماغ میں بختیار اور یوسف کی شادی لالہ اور ریحانہ سے کرنے کا خیال ڈال دیا۔ اور یہ خوب صورت خیال ایک حسین خواب کی صورت میں دونوں کے ذہن میں اُٹھیل دیا گیا۔ دونوں سنجیدگی سے اس پہلو کے فوائد کے بارے میں سوچنے لگے۔ یوسف اولاد کا ترسا ہوا شخص، ریحانہ کو دو بچوں کے ساتھ قبول کرنے کو تیار ہو گیا۔ اور بختیار، لالہ کو ایک بیٹے کے ہمراہ اپنی سرپرستی میں لینے پر رضامند نظر آیا۔

گھر بسانے کے سنہری موقع نے دن رات کی نیندیں اڑا کر رکھ دیں۔ فیروز خان تک رسائی حاصل کرنے کے لئے جلال خان کو میزبانی کے طور پر استعمال کرنے میں کوئی قباحت نظر نہ آئی۔ جلال خان نے ان کے نیک اور پاکیزہ خیالات کو سراہتے ہوئے فیروز خان سے بات کی۔ وہ اپنی ناک اونچی رکھے اور خاندانی جھوٹی شان و شوکت کی خاطر جوان عورت پر ظلم کرنے کے سخت خلاف تھا۔ وہ ان تمام فرسودہ رسومات سے آزادی کا خواہاں تھا۔ اُس نے اپنی خود مختاری کا فائدہ اٹھاتے ہوئے اماں گل کی رضا بھی وصول کر لی۔ راجپوت خاندان کے سپرد بختیار نے آؤ دیکھا نہ تاؤ، نہ شرائط نہ ہی اپنی خواہشات کا اظہار کیا۔ فوراً حامی بھر لی اور لالہ سے نکاح کر کے اُسے سیالکوٹ میں لے آیا۔ بیٹا

عارضی طور پر صفیہ کے پاس ہی رک گیا۔

جونہی بختیار کو گھر ملا، فرقان کا کمرہ سیٹ کرنے پر توجہ مبذول ہو گئی۔ لالہ نے کھلونے، بچوں کی کتابیں، رنگ برنگی پنسلیں، پینٹ اور جو کچھ بازار میں اُس کے لئے مہیا تھا، سب کچھ خریدا اور دونوں اپنے فرقان کو لے کر اپنے گھر آ گئے۔ فرقان کو باپ کا سایہ اور شفقت مل چکی تھی۔ اُس کی خود اعتمادی کو لحظہ بہ لحظہ بڑھتے ہوئے دیکھ کر لالہ کو اپنے اس فیصلے پر فخر ہونے لگا۔

یوسف خان آفریدی گھٹا گھٹا جسم، فرہبی کی طرف مائل، دراز قد و قامت کے ساتھ بہت باز عجب لگتا تھا۔ علی گڑھ کی تعلیم نے اُس کے نظریات کو وسیع و بلیغ بنا دیا تھا۔ وہ مستقبل میں غریب بچوں کے لئے ایک بہت بڑا خیراتی سکول کھولنا چاہتا تھا۔ وہ شانہ بشانہ چلنے والے جیون ساتھی کی کھوج میں تھا۔ اُس کی نیک نیتی نے تمام راہوں کو اس کے لئے کھول دیا تھا۔ اس رشتے کے آخری نتائج تک پہنچ کر اس نے بھی فیصلہ کر لیا تھا۔ اُس نے جلال خان سے ریحانہ سے ملنے کی خواہش کا اظہار کر دیا۔

لالہ کے رخصت ہونے کے بعد ریحانہ خود کو بہت تنہا اور ناکارہ محسوس کرنے لگی تھی۔ لالہ کی زندگی کو بڑی رشک بھری نظروں سے دیکھ کر اپنی زندگی کی ادا سیوں اور مایوسیوں کے بارے میں سوچتی رہتی۔ اپنے بچوں کی محرومی کا احساس اُسے گھائل کئے ہوئے تھا۔ مگر وہ اس کا اظہار اپنی بہن لالہ سے کرنے میں بھی ہچکچا رہی تھی۔ اس کا ایک بیٹا اسی کے ساتھ سکول جاتا تھا، دوسرا بھی چھوٹا تھا۔ وہ دن بھر اماں کُل کی نگرانی میں نوکرائیوں کے ہاتھوں میں بل رہا تھا۔ یہ بچہ پاکستان بننے کے سات مہینے بعد پیدا اُٹی طور پر ہی کمزور پیدا ہوا تھا۔ صفیہ کی چھوٹی بہن خدیجہ جو اُس کی دیورانی بھی تھی، وہ ریحانہ کو خفیہ کچو کے لگانے سے باز نہ آتی تھی۔ بات بات پر بچے کو ٹوکتی۔ تھپڑ رسید کر جانا اُس کے لئے بڑی عام سی بات تھی۔ وہ صفیہ کی چھوٹی اور لاڈلی بہن ہونے کے ناطے ہر ایک کے سر چڑھی ہوئی تھی۔ کسی میں گلہ و شکوہ کرنے کی جرأت نہ تھی۔ کیونکہ ان سب کا کرتا دھرتا صفیہ کا خاوند ہی تو تھا۔ سب خدیجہ کی خوشامد میں لگی رہیں۔ ریحانہ خود ایک مکمل اور بھرپور شخصیت کی حامل ہونے کی وجہ سے اُسے کسی کھاتے میں نہ لاتی۔ لیکن ہر قسم کے جھگڑے یا بحث مباحثہ سے بھی پرہیز رکھتی۔ معاملہ بگڑنے کے اندیشے سے وہ ہر وقت اندر ہی اندر

کڑھتی رہتی۔ ایسا دکھ درد سننے والا تو بہت دُور جا چکا تھا۔ یہ خاوند ہی ہوتا ہے جو بیوی پر ہونے والی زیادتیوں پر سبک پا ہو کر اپنی ماں بہنوں تک کو چھوڑ دیتا ہے۔ اس کے پاس ایسا ہمدرد نہیں تھا۔ وہ جیٹھ کی محتاجی میں اپنی زندگی کے دن پورے کر رہی تھی۔ ماں باپ کا کوئی اتہ پتہ نہ تھا۔ وہ حالات ناساز کر کے کہاں جاتی؟ اک ٹھٹھن کے احساس نے اُسے کافی حد تک رنجیدہ کر دیا تھا۔ ان تمام حالات سے اماں مغل باخبر تھیں۔ وہ ڈھکے چھپے لفظوں میں خدیجہ کو سمجھانے کی کوشش کرتی رہتیں۔ مگر اُس کے کان پر جوں تک نہ رہتی تھی۔ وہ اپنی ڈگر پر گامزن تھی۔ دوسروں کے درد کا احساس اور پروا کئے بغیر۔

جلال خان نے فیروز خان سے مشورہ کر کے ریحانہ سے بات کرنا مناسب سمجھا۔ وہ تمام معاملہ ریحانہ پر چھوڑنا چاہتا تھا۔ کیونکہ وہ پڑھی لکھی خاتون ہونے کے ساتھ ایک تعلیم یافتہ مرد کی بیوی رہ چکی تھی۔ دنیا کے تشیب و فراز اور اچھے برے میں تمیز کرنے کی قوت رکھتی تھی۔ ایسی خواتین کے فیصلے خود ساختہ کرنا سراسر زیادتی ہے۔ بے شک فیروز خان ہر صورت اور ہر زاویے سے ان سب کے لئے والد محترم کا درجہ رکھتا تھا۔ اس کی ہمدردی اور پیار پر ہر ایک کو اپنی ذات سے زیادہ محروم تھا۔ مسئلہ یہ نہیں تھا۔ مسئلہ ریحانہ کی اپنی پسند اور سوچ کا تھا۔ جلال خان نے یوسف کی شخصیت کے روشن اور تاریک پہلوؤں سے پردہ کشائی کرنے میں عار نہ سمجھی۔ کیونکہ وہ اس رشتے کے تقدس کا احترام کرتے ہوئے کسی قسم کی دھوکا بازی یا غلط بیانی سے کام لینے کے حق میں ہرگز نہ تھا۔ ریحانہ کے ذہن میں یوسف کا کردار مستحکم اور پائیدار بن کر سامنے اُبھر چکا تھا، جس سے اُس کی شخصیت کے بے شمار دکھنے سے وہ اک مکمل کتاب کے مانند اُس کے حواس پر چھا گیا تھا۔ جس کا ہر لفظ وہ آسانی سے پڑھنے اور سمجھنے میں اُسے کسی الجھن یا دقت کا احساس نہیں ہو رہا تھا۔ اُس نے جلال خان کی موجودگی میں اُس سے ملنے کی حاجی بھر لی۔ حویلی میں فیروز خان کے سامنے ملنا باعثِ ندامت ہوتا۔ ایسی بے لگائی اور دیدہ دلیری کی اس میں ہمت نہ تھی۔ اماں مغل سے مشورہ اور رضامندی لینا اُس کے لئے بہت اہم تھا۔ وہ ریحانہ کی پھوپھی تھی۔ اپنی بھتیجی کے لئے بہترین ہی فیصلہ کرتی۔

آخر اماں مغل نے تڑپتے دل اور اشک بار آنکھوں سے اُسے شادی کرنے کا اجازت نامہ دے دیا۔ دیر تک دونوں گلے لگی بیٹے وقت کی یاد میں واویلا کرتی رہیں۔ عثمان نے

اپنی سمجھ کے مطابق نتیجہ اخذ کر لیا۔ وہ معصوم بار بار ماں کو بوسہ دیتے ایک ہی بات بولے جا رہا تھا۔

”ہم بابا کو ملنے جنت جا رہے ہیں۔ نہ روئیں۔“ اُس کے منے منے ہاتھ ماں کے بھیکے رخساروں کو صاف کر رہے تھے۔ چھوٹا بیٹا کچھ نہ سمجھ کر روتی ہوئی ماں کے گلے لگ کر سسک پڑا تھا۔

عثمان نے جب سے ہوش سنبھالا تھا، وہ باپ کے پیار اور اُس کی بہادری کی بے شمار کہانیاں ہر رات سونے سے پہلے ماں سے سنا کرتا تھا۔ وہ باپ کو دیکھنے اور ملنے کے لئے بے چین ہو کر ضد پر اتر آتا۔ وہ ہمیشہ یہ کہہ کر اُسے مطمئن کر دیتی کہ بابا نے اپنے لئے ایک خوبصورت محل جنت میں تعمیر کر لیا ہے۔ بلاوا آنے پر ہم بھی وہاں چلے جائیں گے۔ پھر مل کر رہیں گے۔ آج خوشی کے اس مقام پر عثمان کو ماں کا رونا بہت برا لگ رہا تھا۔ وہ بھاگتا ہوا باہر نکل گیا اور اُچھل اُچھل کر ہر ایک کو یہ خوشخبری سنائے جا رہا تھا کہ ہم بابا سے ملنے جنت جا رہے ہیں۔ سب حیران نظروں سے اُسے دیکھتے رہ گئے مگر معرہ حل نہ کر سکے۔ بات آئی گئی ہو گئی۔

خوش بخت نے تمام حالات کو پیش نظر رکھتے ہوئے ریحانہ کو اپنے گھر بلا لیا۔ اماں گل بھی اس کو مضبوطی اور تسلی دینے کو ساتھ ہی موجود تھیں۔ کیونکہ اس آڑے وقت میں اُسے قابلِ اعتماد سہارے کی اشد ضرورت تھی۔ یوسف کی خوشی انتہا کو پہنچ چکی تھی۔ آج ریحانہ کی رضامندی سے اسے اچھے خاندان کی بیوی کے ساتھ وہ دولت مل رہی تھی، جس کی تلاش میں اس نے دنیا کھنگال دی تھی۔ اُسے بچے بہت پسند تھے۔

عثمان نے یوسف آفریدی کو دیکھتے ہی اپنی نشست سنبھالی اور یوسف کی نظروں میں پیار اور لگاؤ کی چاشنی دیکھ کر اس کی گتے میں چڑھ کر بیٹھ گیا اور ہمایوں اُسے شرماتا کر دیکھتا اور چہرہ ماں کے آئینے میں چھپا لیتا۔

سب حیرت سے ایک دوسرے کو دیکھنے لگے۔ ایسے تو نہیں کہتے کہ بچے فرشتے ہوتے ہیں۔ انسانی رویے کو پہچاننے میں انہیں دیر نہیں لگتی۔ ریحانہ کے لئے فیصلہ کرنا کتنا آسان ہو گیا تھا۔ ایک نامحرم، نامانوس شخص کو بچوں نے کس خوبصورتی سے قبول کر کے سب کی مشکل کو حل کر دیا تھا۔ ماں کو کیونکہ اعتراض ہوتا۔ لمحوں میں ہی گھر کے ان

افراد نے آشیر باد کے لئے ہاتھ اٹھائے۔ ریحانہ خاموشی سے کمرے سے باہر نکل گئی۔ اُس کی آنکھوں میں چند سال پہلے آنے والی خوشیوں کے حسین لمحے گھوم گئے اور وہ اپنے شہید خاوند سے جس کے ساتھ جینے مرنے کے عہد و پیمان کئے ہوئے تھے، ہاتھ جوڑ کر معافی مانگنے لگی۔ اسی اثنا میں عثمان بھاگتا ہوا آیا اور اُس کی ٹانگوں سے لپٹ گیا۔

”بی بی! اماں گل کہتی ہیں، تمہارے بابا جنت سے تمہیں ملنے آئے ہیں۔ آپ نے مجھے کیوں نہیں بتایا؟“

”ہاں..... اماں گل ٹھیک کہتی ہیں۔ میں عثمان اور ہمایوں کا بابا ہوں نا۔“ عقب سے مردانہ بھاری آواز اُبھری۔

ریحانہ نے چونک کر مڑ کر دیکھا۔ یوسف کھڑا مسکرا رہا تھا۔ ریحانہ کی آنکھیں جھک گئیں۔ یوسف نے ہاتھ آگے بڑھایا۔ ریحانہ نے بے ساختہ ہاتھ اُس کے ہاتھ میں تھما دیا۔

”ریحانہ! میرا وعدہ ہے تم سے۔“ یوسف نے چھوٹے سے آفت کے پر کالے کو غور سے دیکھا اور ہنس کر ٹال دیا۔ مزید کچھ کہنا مناسب نہ سمجھا۔ ریحانہ بھی غیر ارادی طور پر مسکرا دی۔

چند ہفتوں میں فیروز خان نے اُن کی شادی کی تمام تیاریاں مکمل کر لیں اور ایک مبارک دن کی حسین شب کو اُسے بیاہ کر نوشہرہ سے اپنے آبائی گھر لے گیا۔ آج اُس کی اولاد کو اپنا الگ گھر مل گیا تھا۔ وہ انہیں دیکھ کر خوشی سے سرور ہو رہی تھی۔ یوسف نے بھی انہیں باپ جیسی شفقت اور توجہ سے نوازا تھا۔ وہ معصوم جو باپ کی جنت میں جانا چاہتے تھے، سچ بچے باپ کی جنت میں وہ کس قدر شادماں تھے۔ کچھ دن اپنے عزیز واقارب میں رہنے کے بعد یہ ایبٹ آباد پہنچ گئے۔ یوسف ہر دن اُن کے قریب ہوتا چلا گیا۔ زندگی کے بدلے ہوئے اس رنگ اور ڈھنگ نے سب کے چہروں پر تسکین اور اطمینان کی روشنی بکھیر دی۔



”خوش بخت! جلدی سے تیار ہو جاؤ۔ ہمیں کہیں جانا ہے۔“ جلال خان نے گھر میں داخل ہوتے ہوئے حکم صادر کر دیا۔

خوش بخت سوال کئے بغیر تیار ہونے لگی۔ چند ہی منٹوں میں وہ جانے کے لئے باہر کھڑی تھی۔ وہ جلال خان کے چہرے کے خوشی بھرے تاثرات سے مطمئن تھی۔

”تم نے پوچھا نہیں کہ ہم کہاں جا رہے ہیں؟“ وہ حیرت سے بولا۔

”آپ کے چہرے کی چمک دو دمک بھلے پیغام کی غمازی کر رہی ہے۔“ وہ مسکرا دی۔

”یعنی ہماری راحت جان ہمیں اچھی طرح سمجھ گئی ہے۔“ لہجے میں بے پناہ پیار تھا۔

وہ اسٹیرنگ دھیل گھماتے ہوئے سوچ کی گہری وادیوں میں کھو گیا۔ خوش بخت بھی تو ایک مشرقی بیوی ہوئے۔ کلثوم سے رتی بھر مطابقت نہیں۔ بیٹ مین کی موجودگی کے باوجود

میرے لئے کھانا خود بنانا، یونیفارم سے لے کر رومال اور جوتوں تک کا خود خیال رکھنا،

پھولوں کے گلہستوں سے گھر کی فضا کو معطر رکھنا اور سلیقے و قرینے سے گھر داری چلانا

سب کس خوب صورتی سے نبھا رہی ہے۔ مجھے تو اس نے جیت لیا ہے۔ اور نوکر چاکر بھی

تعریفیں کرتے نہیں تھکتے۔ اگر بیوی ایسی ہوتی ہے تو یہ سچ ہے کہ یہ مرد کے لئے بہترین

اور خوبصورت انعام ہے۔ وہ اپنی قسمت پر رشک کرتے ہوئے لبوں پر پرسکون مسکان

سجائے گاڑی چلا رہا تھا۔ گھر میں دوستوں کو ضیافت پر مدعو کیا تو بہترین خوش آمدید اور کیا

خوش ذائقہ کھانا۔ اور پھر خوش بخت کی کیا دلنشین باتیں، اخلاق اور تمدن اُس کے انگ

انگ سے پھوٹ رہا تھا۔ جبلت کو ضابطے اور قانون میں لانا کوئی اس خاندان سے سیکھے

اس کا درس ماں کی آغوش سے شروع ہو کر یونیورسٹی کی سرحدوں کو پار کر لیتا ہے۔

”آپ مسکرا رہے ہیں، مگر بات نہیں کر رہے۔ ہمیں بھی تو بتائیے سرتاج! ہم مسکرانے میں آپ کا ساتھ دے سکتے ہیں۔“ وہ چھیڑنے کے انداز میں بولی تو چونک کر اس کے اس کے ہاتھ کو دبا دیا۔

”یہ ہاتھ دبانے، ہاتھ پکڑنا نکیہ کلام کی طرح آپ کے ساتھ ہے۔“ وہ پھر ہنسنے لگی۔
 ”بھئی کنواری تنہائیوں میں اور بھری محفلوں میں ہاتھ دبا کر ہی تو دل میں ابھرنے والے جذبات کا اظہار کیا جاتا ہے۔ یہ بھی سمجھ جاؤ گی۔“ وہ ہنسنے جا رہا تھا۔ اتنی دیر میں گاڑی ایک پرانے اور سال خوردہ بنگلے کے سامنے جاڑکی۔ جلال خان تیزی سے باہر نکلا۔ گیٹ کا تالا کھولا۔ وسیع و عریض دیران لان عبور کر کے وہ بنگلے کے کشادہ برآمدے میں پہنچ گئے، جہاں برآمدے کے ستونوں کے ساتھ ٹیلیں بھی سوکھ چکی تھیں۔ گملے بھی پودوں سے عاری تھے۔ بنگلے کا بڑا دروازہ کھول کر یہ اندر طویل راہداری میں پہنچ گئے۔ خوش بخت حیرت سے دیکھے جا رہی تھی۔ اُسے کچھ سمجھ نہیں آ رہا تھا کہ ماجرا کیا ہے؟

”یہ ماڈل ٹاؤن کا علاقہ ہے۔ فیروز لالہ کو یہ گھر الاٹ ہوا ہے۔ انگریز کے طرز اور نقشے پر بنا ہوا یہ بنگلہ کافی آرام دہ معلوم ہوتا ہے۔“ اونچی چھتوں والے بڑے بڑے کمرے، کھلے ہاتھ روم، کشادہ برآمدے، طویل راہداریاں دیکھ کر جلال خان نے طنزیہ کہا۔ ”بے چارہ انگریز جب یہاں آیا تو یہ ملک اُسے سونے کی چڑیا معلوم ہوئی۔ اپنی کم مائیگی اور تنگ دستی کو انہوں نے ہماری ہی دولت سے پردہ پوشی کی اور ہمیں اپنی تہذیب کا غلام بنانے کی کوشش کرنے لگے۔ کہاں گئی اُن کی یہ جھوٹی شان و شوکت۔ یس سر، سوری اور تھینک یو کرتے کرتے انہوں نے اپنی نسلیں سنواری لیں۔“

”جی۔“ خوش بخت نے گھر کا جائزہ لیتے ہوئے اثبات میں سر ہلا دیا۔

”گھر پسند آیا کہ نہیں؟“ جلال خان نے خوشی سے سوال کیا۔

”پسند کیسے نہیں آئے گا؟“ وہ مسکرا پڑی۔ ”اماں گل اور بی بی کا ہاتھ لگنے دیں ذرا۔“

پھر دیکھئے گا کہ یہ پرانا گھر کسی محل سے کم نہ ہوگا۔“

”ہاں بھئی۔ اس کی تو ہم بھی گواہی دیتے ہوئے داد دیتے ہیں۔ اچھا تو بتاؤ، اس

بنگلے میں ہمارا کمرہ کون سا ہوگا؟ ابھی سے فیصلہ ہو جانا چاہئے۔“ جلال خان چپک رہا تھا۔ بنگلے کے عقبی احاطے کی طرف کھلنے والی کھڑکی کو کھولا، جہاں آموں کے پیڑوں کے

جھنڈ کے جھنڈ تھے۔ ان کو غذا نہ ملنے کی وجہ سے درختوں کے نیچے بور کے ڈھیر لگے ہوئے تھے۔ درخت بیمار اور آزرده لگ رہے تھے۔

”اوہو..... یہ بھی اپنی جاندا ری اور محسوسیات کا اظہار کرنے کی کوشش میں ہیں۔ بے چارے سوکھے کوکھڑے ہیں۔“ خوش بخت نے تاسف بھرے لہجے میں کہا۔

”ہاں..... درو دیوار، پھول، پودے، درخت سب ہی تو رنجیدہ ہیں۔ کوئی بات نہیں۔ اب انہیں آباد کرنے والا خاندان خراماں خراماں پہنچ رہا ہے نا۔ چلو، سیدھے حویلی چلتے ہیں۔ فیروز لالہ کو چابی دینے میں دیری نہیں ہونی چاہئے۔“ دونوں ہاتھوں میں ہاتھ ڈالے، ہنستے مسکراتے باہر نکل گئے۔

ایک مہینہ بنگلے کی صفائی سہرائی کرواتے گزر گیا۔ اماں گل تمام پوتے، پوتیوں اور بہوؤں سمیت نیا گھر آباد کرنے کو پہنچ گئیں۔ صفیہ اور فیروز خان گاؤں میں اکیلے سکولوں کی نگہداشت کے لئے رہ گئے اور دوسرا اس مٹی میں ان کی روزی اور رزق جو لکھ دیا گیا تھا۔ اس کا حصول بھی تو لازم تھا۔

سکولوں میں تمام بچوں کے داخلے ہو گئے۔ ماؤں نے بھی نوکری کے لئے مختلف سکولوں میں درخواستیں دے دیں۔ فاطمہ اور زینب کو آرمی پبلک سکول میں بے حد باعزت نوکری مل گئی۔ ہاجرہ نے اپنے بچوں کے سکول میں نوکری پکڑنا مناسب سمجھا۔ خدیجہ نوکری کے سخت خلاف تھی۔ وہ اماں گل کے ساتھ گھر پر نوکرانیوں پر حکمرانی کرنے میں خوش تھی۔

ضرورت اور مجبوری نے اُن کے خاندانی ڈھانچے کو بدل کر رکھ دیا تھا۔ اس خاندان میں لڑکیوں کی تعلیم پر خاص توجہ دی جاتی تھی۔ مگر نوکری ضرورت بن کر سامنے نہ آئی تھی۔ طلاق اور لڑکی کی دوسری شادی سرے سے ہی ممنوع تھی۔ اس میں بھی تبدیلی رونما ہو چکی تھی۔ یہ اس خاندان کی دُور اندیشی تھی کہ ہوا کی سمت دیکھ کر اپنے سفر کو جاری رکھا۔ یہ اماں گل تھیں جنہوں نے سب کو ایک دھاگے میں پرو کر رکھا تھا اور نہ اس بے یار و مددگار، منہ کے بل گرے ہوئے خاندان کا کوئی پُرساں حال نہ ہوتا۔ کٹھن آزمائشوں اور بھوک پیاس کے عالم میں لوٹ کھسوٹ، حریصانہ حرکات اور کلفت آمیزی کو بالائے طاق رکھتے ہوئے خدمتِ خلق کے جذبے کو اُجاگر رکھا۔ اُن کی راست بازی، دیانت داری اور صبر و

تھل کے عوض جلال خان اُن کے سر کا سایہ بن گیا۔ آج اُس کی وساطت سے نئی زندگی ایسی ڈگر پر چل نکلی تھی، جہاں کامیابیاں، خوشیاں اور راحتیں اُن کے انتظار میں ہاتھ پھیلائے کھڑی تھیں۔ اُن کی عقل مندی کی داستانیں گھر گھر بیان ہونے لگی تھیں۔ اللہ تعالیٰ کی نوازشات پر اُن کا اڑوس پڑوس مارے بغض و عناد کے ہر وقت پر اپیگنڈے میں گمن رہتا جس کو فیروز خان ہنس کر ٹال جاتا۔ بڑائی اسی میں تھی۔ خوش بخت پہلے ہی سب کی آپاٹھل تھی، اب تو اُس کا درجہ اور رتبہ بہت بلند و بالا ہو چکا تھا۔ خوش بخت اس خاندان کے لئے سچ سچ خوش بخت ہی نکلی۔ جس کی بابرکت اور پاکیزہ روح نے اپنے ارد گرد کے ماحول کو بھی جلا بخش دی۔ جہاں قدم رکھا، وہاں شادمانیاں اور کامرانیاں رقص کرنے لگیں۔

حویلی خاموش اور اُداس نظر آنے لگی۔ پرانے کمینوں کے فراق سے ابھی نکلی ہی تھی کہ نئے کمین بھی دھوکا دے گئے۔ بچوں کے جھگڑے، معصوم لڑائیاں، لڑکیوں کی مقابلے بازی، خواتین کی گھریلو سیاستیں سب تو دم توڑ گئیں۔ نہ وہ رونقیں، نہ گہما گہمی، نہ وہ پیٹنگیں اور جھولے، نہ کڑھائیاں نہ سلایاں۔ غرضیکہ سب کچھ ہی سکوت کی نذر ہو گیا۔ حویلی کے بھائیں بھائیں کرتے کمرے بند رہنے لگے۔ کبھی کبھار صفائی کے لئے کھلتے۔ لیکن ایک جگہ ابھی بھی آباد تھی۔ وہ تھا مردان خانہ۔ جہاں ابھی بھی رات گپ شب، مسائل کے حل، اخبار کی تازہ خبروں پر بحث مباحثے، سیاست پر اظہار خیالات قائم و دائم تھا۔ باتوں باتوں میں فیروز خان کا جلال سے رشتے میں منسلک ہونا اور اُس کی کایا پلٹ جانے کی یاد دہانی بھی کرائی جاتی تھی۔ فیروز خان، اللہ تعالیٰ کا شکر ادا کرتے ہوئے بات کا رخ موڑ دیتا۔

ماڈل ٹاؤن سے تمام افراد بقرعید منانے حویلی پہنچ چکے تھے۔ خوش بخت، لالہ اور ریحانہ بھی اپنے شوہروں اور بچوں سمیت پہلی عید میکے گزارنے آئی ہوئی تھیں۔ یہ گھر خوش بخت کا میکہ تو تھا ہی، ریحانہ اور لالہ کے لئے بھی درجہ میکے کا ہی تھا۔ وہ اس گھر سے رخصت ہوئی تھیں اور ان کی آغوش میں اس حویلی کی نسل پر دان چڑھ رہی تھی۔ یہاں کی جائیداد کے یہ بچے حق دار تھے۔ دونوں فریقین اس بات کو تسلیم کرتے تھے۔ رات کو گھر کے تمام مرد حضرات کونلوں کی انگلیٹھیوں کے پاس اپنی محفل جمائے بیٹھے

تھے۔ ماحول میں سکون و اطمینان کا اپنا ہی سحر زدہ حسن و جمال بر اجماع تھا۔ قریبوں کا نشہ چار سو بکھرا ہوا تھا کہ یک دم مردان خانے کا دروازہ کھلا اور پڑوس سے دلاور اور جہانگیر وارد ہوئے۔ مصافحہ کے بعد وہ بھی ساتھ ہی بیٹھ گئے۔ ہم نے سوچا محفل خوب گرم ہے۔ ہم بھی اس گرمی سے لطف اندوز ہونے پہنچ گئے ہیں۔ دلاور کے لہجے میں اندرونی کرب اور بغض کی چنگاریاں بھڑک رہی تھیں۔

”زہے نصیب۔“ فیروز خان نے اُن کے لہجے کو محسوس تو کر لیا تھا، مگر نظر انداز کرتے ہوئے گویا ہوا۔

ادھر ادھر کی گفتگو کے بعد دلاور نے جل کر کہا۔

”میسجر صاحب! آپ بڑے دعوے کرتے تھے ہمیں انصاف دلانے کے۔ وہ سب کیا ہوئے؟ نہ ہمیں اپنی گمشدہ اولادیں ملیں، نہ جائیداد کے ہزارے میں انصاف ہوا۔ کئی اثر و رسوخ کی وجہ سے زمین سے اُٹھے اور آسمان کو جا لگے۔“ اشارہ فیروز خان کی طرف تھا۔ ”کیا ہم نے یہ ملک وجود میں لانے کے لئے قربانیاں نہیں دیں؟ پھر ہم سے بے انصافی کیوں؟ خردہ فروش حلوں میں اور زمیندار کچے کوٹھوں میں جا بسے۔ کیا ہمارے نصیب میں یہی کسمپرسی لکھی تھی؟ ہماری معصوم بچیاں سکھوں اور ہندوؤں کے ہتھے چڑھ کر کوئی رکھیل بنی تو کوئی مجھے کا نشانہ بن کر رہ گئی۔ کسی نے نوکرانی کی جگہ دی تو کسی نے بیوی بنا کر رکھ لیا۔ ہمارے گھروں میں چارے کی طرح ٹوکے میں ڈالے گئے۔ ہمارے بزرگ گلی کو چوں میں گھسیٹے گئے۔ مائیں دُہائی کرتی بے پردہ ہو گئیں۔ ہمیں کیا ملا۔ دو کمروں کا گھر اور کھانے کو دال روٹی۔ میسجر صاحب! آپ کو کیا معلوم، اولاد کا درد کیا ہوتا ہے؟ اور اپنے گھر بار چھوٹنے کا کرب کسے کہتے ہیں۔ آپ بنگلوں میں رہنے والے لوگ، کاروں میں گھومنے والے افسران ہمارے دُکھوں سے بالکل نااہل ہیں۔“ وہ جذباتی ہو گیا تھا۔

”ایسا ہرگز نہیں۔ اس گاؤں کے لوگوں کو اُن کی حیثیت کے مطابق زرعی زمین اور گھرا لٹ کرانے والا میں خود ہوں۔ فساد زدہ شہروں اور گاؤں کی جائیداد کے کلیم کا سلسلہ ابھی تک جاری ہے۔ کسی سے بے انصافی نہ ہوگی۔“ جلال خان سنجیدہ ہو گیا۔ ”اگر آپ سمجھتے ہیں کہ آپ سے زیادتی ہوئی ہے تو اس کے خلاف آواز اٹھائیں۔ حکومت آپ

کی کیوں نہیں سنے گی۔ یہ ملک آپ کا ہے۔ اس پر آپ کا اتنا ہی حق ہے، جتنا ایک مالدار اور بڑے زمیندار کا ہے۔“

”میجر صاحب! آپ نے درست فرمایا۔“ جہانگیر گویا ہوا۔ ”میں ایک بات سے متفق ضرور ہوں۔ یہ پاکستان، جس کی بنیاد ہی سچائی اور اسلام کے جذبے پر رکھی گئی ہے، پھر یہاں قتل و غارت، ظلم و ستم، بے انصافیوں اور دھاندلیوں نے جنم کیوں لیا؟ اس کی بنیادوں کو غریب، معصوم اور قربانی سے سرشار لوگوں کے خون نے مضبوط بنایا ہے۔ ہماری ماں بہنوں کی عصمت دری کی دلخراش چینیں اس فضا میں گونج رہی ہیں۔ تو پھر یہ ڈیروں کی جاگیر کیونکر ہوئی؟ رشوت خوروں، جھوٹی آن اور بان کے ٹھیکیداروں اور بد معاشوں کا اڈا کیونکر تھا۔ ہماری بچیاں جو کہ پاکستان کی مقدس سرزمین سے اٹھالی گئیں، وہ کہاں ہیں اور ان وارداتوں کو کرنے والے کون ہیں؟ آج تک یہ معمہ حل نہیں ہو سکا۔ یہ ملک تو ہماری جان و مال اور عزت کے تحفظ کی آغوش ہونی چاہئے تھی۔“ وہ دھاڑیں مار مار کر رونے لگا۔

فیروز خان نے اُسے پیتل کے کٹورے میں پانی پلا کر ٹھنڈا کیا۔ جلال خان افسردگی سے زمین پر نظریں گاڑے اُس کے درد کو محسوس کرتے ہوئے سوچنے لگا۔ دروازہ کا اندازہ فقط اُسے ہی ہو سکتا ہے، جو اس سے گزر رہا ہو۔ اور یہ درد ہے بے حد بے بسی اور لاچارگی کا۔ جس سے چھکارا کچھ پالینے کے بعد ہی ملتا ہے۔

”ہماری بے سروسامانی کو چھوڑیں۔ ہمیں ہماری بچیاں چاہئیں۔“ دلاور تڑپ کر بولا۔

”آپ کا کیا خیال ہے کہ حکومت اس بارے میں کچھ نہیں کر رہی؟“ جلال خان نے تسلی کے انداز میں کہا۔

”لگتا تو یہی ہے۔“ دلاور یقین سے بولا۔

”آپ ایسی غلط فہمیوں سے باہر نکل آئیں۔ ابھی تک مشکوک اڈوں پر چھاپوں کا سلسلہ جاری ہے اور بے شمار بچیوں کو منزل مقصود تک پہنچانے میں حکومت پورا پورا تعاون کر رہی ہے۔ ابھی کل ہی بیسیوں بچیاں برآمد ہوئی ہیں۔ آپ اپنی بچیوں کا نام وغیرہ لکھوائیں۔ ہو سکتا ہے، یہ عید آپ کے لئے خوشیوں کا پیغام لے کر آئی ہو۔“ جلال کے لہجے میں بے پناہ ہمدردی تھی۔

”دلاور! یہ مت بھولو کہ ہماری دشمنی، دینی دنیاوی آزادی

کے مقصد کو پیش نظر رکھ کر یہ ملک بنایا گیا۔ اس سرزمین پر بھی گھٹاؤ نہ کر دار قدم قدم پر ملیں گے۔ درندہ صفت لوگوں کی یہاں بھی بہتات ہے۔ میں یہ دعویٰ کرنے سے پرہیز کروں گا کہ یہاں کے مقامی اور نقل مکانی کرنے والے تمام لوگ بے حد پارسا اور رحم دل ہیں۔ ایسا ہرگز نہیں۔ ہر مقام اور ہر جگہ کا انسان ہمیشہ ایک سا ہی ہوتا ہے۔ حالات بڑے بڑے پختہ کردار اور نیک اعمال والے لوگوں کو بھی یوں بدل ڈالتے ہیں جیسے گرگٹ اپنا رنگ بدلنے میں دیر نہیں لگاتا۔ اللہ کی ذات ہمارے وجود میں شاہ رگ سے بھی نزدیک ہے۔ مگر دوسری طرف شیطانت بھی رگوں میں ساتھ ساتھ رواں دواں ہے۔ فیصلہ انسان کا ہے کہ وہ اپنی شخصیت میں اہمیت کس کو دیتا ہے۔ اس وقت یہاں ایسی زیادتیاں کرنے والوں کی تعداد آٹے میں نمک کے برابر ہے۔ بد قسمتی سے جو لوگ اس بد امنی اور انتشار کا شکار ہو چکے ہیں، ان کے خیالات کو بدلنا خاصا مشکل ہے۔ لیکن میں خود اس بات کی گواہی دیتا ہوں کہ اپنوں نے اپنی حیثیت سے بڑھ کر وافر مقدار میں آنے والوں کی مدد کی ہے۔ ہم طبعاً بہت جذباتی اور دل پھینک لوگ ہیں۔ ہمارے اندر دوسروں کا درد محسوس کرنے کی قوت بے پناہ ہے۔ اور پھر اپنی ہمدردیاں بھی نچھاور کرنے میں کجی ہرگز نہیں کرتے۔ پاکستانی قوم دنیا میں اک مقام حاصل کر لے گی۔ بس اچھے وقت کا انتظار کریں۔ اس ملک پر رحمتوں کی بارش ہوگی۔“

جلال خان انہیں سمجھا رہا تھا۔ سب ہمہ تن گوش تھے۔

”میں ایک سوال پوچھنا چاہوں گا۔ کیا اتنا وقت گزر جانے کے بعد بھی آپ اپنی بیٹیوں اور بہنوں کو قبول کرنا پسند کریں گے؟ کیا آپ اس ذلت و خواری اور زبوں حالی پر سر تسلیم خم کرنے میں عار تو نہیں سمجھیں گے؟“ جلال خان نے اپنے تجربات کی رو سے سوال کیا۔

”اس میں شک و شبہ کی کوئی گنجائش ہی نہیں۔ ہمارا اپنا خون ہیں وہ۔ اور ہیں بھی بے گناہ اور معصوم۔“ دلاور نے تیزی سے کہا۔

”بس خدا کے حضور گڑگڑا کر دعا بانگیں کہ آپ کے دلوں کو سکون نصیب ہو۔“ جلال خان نے کہا اور دوسری طرف باتوں میں مصروف ہو گیا۔ دونوں سر جھکائے اپنا موازنہ کرنے لگے کہ کیا ہم ایسی بہنوں اور بیٹیوں کو، جو ہندوؤں اور سکھوں یا یہاں کے غنڈوں

کے ساتھ رہ کر لوٹی ہوں، اُن کے وجود کو قبول کر لیں گے؟ غیرت اور عزت کے مجروح ہونے کے خوف سے الم ناک، ہولناک اور دہشت بھری صدائیں اُن کے کانوں میں گونجنے لگیں اور چہرے پر مردنی اور سیاہی طاری ہو گئی۔ جلال خان دوسروں سے باتیں کرتے ہوئے انہیں تنکھیوں سے دیکھ کر تہہ کی حد تک پہنچ چکا تھا۔ اُس نے اپنی آنکھوں سے والدین کے بے حد بھیانک چہرے دیکھے تھے اور متزلزل ہو کر سوچا تھا کہ کیا والدین بھی زمانہ شناس اور چالو ہو سکتے ہیں؟ تو پھر قابل اعتبار اور بے لوث رشتہ اور کون سا ہو سکتا ہے؟ اگر جسم کا ایک حصہ بیماری کا شکار ہو جاتا ہے تو اُسے کاٹ کر پھینکنے سے درد کی اذیت ناقابل برداشت ہو جاتی ہے۔ طبیب یا ڈاکٹر کے علاج معالجے کے باوجود بیماری میں عارضی افاقہ تو ہو جاتا ہے، مگر ابدی چھٹکارا حاصل نہیں ہوتا۔ یہ بیماری ہماری زندگی کی آخری سانس تک ہماری بھولی رہتی ہے۔ قبر میں بھی ساتھ نہیں چھوڑتی۔ پھر اس سے بھاگنا کیا؟ کیوں نہ اس کا ہمت سے مقابلہ کیا جائے۔

دونوں نام لکھوانے میں حیل و حجت کا سہارا لینے لگے۔ مگر اب تو مجبوری آڑے آ چکی تھی۔ ورنہ اُن کی خفگی، رنجش اور نا اُمیدی اور افسردگی کا ڈھونگ رچانے کا بھانڈا اسی وقت پھوٹ گیا ہوتا۔ آنکھوں میں احسان مندی اور شکرگزاری کی روشنی بھر کر دونوں نے غلط نام لکھوا دیئے۔ یہ تھی اُن کی اصلیت اور حقیقت۔

دوسروں کی نیت اور اعمال سے کیڑے نکالنے والے بذات خود جراثیموں سے لبریز تھے۔

میر جلال خان کو ناموں کی فہرست مل چکی تھی۔ لکھوائے ہوئے ناموں کی کوئی لڑکی اس میں موجود نہ تھی۔ ایک بچی کا تمام حدود و اربعہ، دلاور کی نشان دہی کر رہا تھا۔ دوسری بچی اپنے بھائی کا نام جہانگیر بتا رہی تھی۔ تمام حلیہ ان دونوں کا ہی لگ رہا تھا۔ مگر پھر بھی تفتیش کے بغیر فیصلہ کرنا عقل مندی ہرگز نہ تھی۔ معمر جلال خان کے تجربات نے حل تو کر دیا تھا۔ غم و غصے میں وہ بچیوں کو چپ میں بٹھا کر دو سپاہیوں کے ہمراہ حویلی پہنچ گیا۔ طولانی، الم ناک تمہید باندھنے والے لوگ کس قدر کم ہمت اور منافق لگ رہے تھے۔ وہ سوچے جا رہا تھا۔ ایسے ڈرامے تو اس نے ہزاروں کی تعداد میں دیکھے تھے۔ مگر دلاور اور جہانگیر سے یہ اُمید ہرگز نہ تھی۔

مردان خانے میں فیروز خان، مہمیں تخت پوش پر نیم دراز تھا۔ حقے کی خوب صورت نال منہ میں دبائے وہ لمبے لمبے کش لئے نہ جانے کن سوچوں اور تفکرات میں ڈوبا ہوا تھا۔ خاموشی میں حقے کی گونگو بہت نمایاں تھی۔ نظریں ایک ہی نقطے پر ایک کر رہ گئی تھیں۔ لٹھے کا کڑکڑاتا پاجامہ اور کھادی کا براؤن گرتہ پہنے وہ بہت معتبر لگ رہا تھا۔ اُس کی اُٹھان اُس کے ماضی کی غمازی کر رہی تھی۔ آخر لودھی خاندان کا خون اُس کی رگوں میں دوڑ رہا تھا۔ ناک نقشہ بھی اُسی وضع کا تھا۔ حالات سازگار اور خوشگوار ہونے کی وجہ سے اُس کی بھرپور شخصیت میں وقار، کردار اور تسکین کا نکھار آچکا تھا۔ جلال خان کتنی دیر کھڑا اُس کے رُعب و دبدبے پر غور کرتا رہا۔ فیروز خان نے اُس کے وارد ہونے پر پلک تک نہ جھپکی تھی۔ مگر حقے کی گونگو جاری تھی۔ وہ جب بھی کسی مسئلے میں الجھا ہوتا تو اسی طرح اکیلے مردان خانے میں تنہائی اور حقے کو اپنا غمگسار بنا لیتا تھا۔ جلال خان نے دونوں بچیوں کو مونڈھے پر بیٹھنے کا اشارہ کیا تو فیروز خان چونک کر سیدھا بیٹھ گیا۔

”ضرور شکار کا پروگرام بنا رہے ہوں گے۔ مرغابی کا موسم ہے۔ خیال درست ہے۔“ جلال خان نے سرگوشی کی۔

”ہاں، ہاں۔ بالکل درست۔ یہ بچیاں.....“ وہ بے اختیار بول اُٹھا۔ ”ابھی ابھی دلاور اور جہانگیر اُٹھ کر گئے ہیں۔“ وہیں بیٹھے بیٹھے اُس نے نوکر کو آواز دی اور دونوں کو مردان خانے بلا لیا۔

وہ ہچکچاتے ہوئے چہرے پر منافقت کا رنگ چڑھائے پہنچ گئے۔ رضیہ سلطانہ جس کی عمر سترہ سال تھی اور اختر بانو اٹھارہ سال کی تھیں۔ میلے کپلے پرانے کپڑوں میں ملبوس یہ بچیاں اپنی تباہی و بربادی کی کہانی پیش کر رہی تھیں۔ آنکھیں خوف و ہراس سے پوری کھلی ہوئی تھیں۔

اختر بانو، بھائی کو دیکھ کر چیختی ہوئی اُس سے لپٹ گئی۔ جس کی یاد میں اُس نے شب بھر واہ کیا تھا۔ خود کو مظلوم اور باقی سب کو قصور وار ٹھہراتا تھا، ایک جھٹکے سے پیچھے ہٹ گیا۔

”میں اس لڑکی کو نہیں جانتا۔“ اُس نے سر سے پاؤں تک اُس کا جائزہ لیا۔ اختر بانو کا بیضوی شکل کا باہر کو نکلا ہوا پیٹ، ظلم کی داستان پیش کر رہا تھا۔ بھائی کس منہ سے اس کو

گلے لگا کر سب کے سامنے اس مقدس رشتے کا اقرار کرتا۔

”بھائی جان! میں آپ کی لاڈلی، اختر بانو ہوں۔ آپ نے پہچانا نہیں؟ باقی سب کہاں ہیں؟ وہ مجھے دیکھتے ہی پہچان جائیں گے۔“ کرب اور بے بسی کا پیانا لبریز ہو کر چھلک پڑا تھا۔

”خواتواہ میرے گلے مت پڑو۔ ہمیں پہلے ہی اُن گنت پریشانوں نے گھیر رکھا ہے۔ میجر صاحب! اس گناہوں اور غلاطت کی کٹھری کو جہاں سے اٹھایا ہے، وہیں پھینک دیں۔ میرا اس سے کوئی رشتہ ناٹا نہیں۔ یہ بکواس کر رہی ہے۔ بھائی جان۔ منہ توڑ کر رکھ دوں گا۔“ وہ غصے سے چیخا اور پاؤں پٹختا ہوا باہر نکل گیا۔

اختر بانو چکرا کر گرنے ہی والی تھی کہ فیروز خان نے اُسے سہارا دے کر تخت پوش پر بٹھا دیا۔ وہ بری طرح کانپ رہی تھی۔ آنکھیں اس سفاکی پر خشک اور لبوں پر خاموشی کی چھاپ تھی۔ فیروز خان نے اُسے پانی پلایا تو وہ ذرا سا بہتر محسوس کرنے لگی اور بے بسی سے بولی۔

”میں نے ایسی کہانیاں سنی تھیں۔ میں نے یقین ہی نہ کیا۔ میجر صاحب! میں آٹھ دفعہ بھاگنے کی کوشش میں ناکام ہو کر ظلم و تشدد کا نشانہ بنتی رہی، انہوں کو پانے کے لئے۔ کاش! میرا بھائی، میرے زخموں پر مرہم ہی رکھ دیتا تو بھی میں ان کی زندگی سے نکل جاتی۔ آہ! یہ خون کی کشش بھی کچھ کام نہ آئی۔ سفید خون کے ان رشتوں کو اپنانے کا فائدہ؟..... میجر صاحب! مجھے اُسی سکھ گھرانے میں واپس بھیج دیں، میں جس کے بچے کی ماں بننے والی ہوں۔ میری قسمت میں اسلام اور اپنے خون سے سبکدوش ہونا ہی لکھا ہے۔ اور ایسا اسلام، جو میرے بھائی کا ہے اور ایسا خون جو میرے بھائی کی رگوں میں دوڑ رہا ہے، مجھے قطعاً منظور نہیں۔“ وہ آندھی کی طرح باہر نکلے اور جیب میں بیٹھ گئی۔

کانی دیر سکوت رہا۔

”اب یہ نامراد آپ میرے سر تھوپیں گے۔“ دلاور نے نفرت بھرے لہجے میں کہا۔

”یہ میری بچی کیسے ہو سکتی ہے میجر صاحب! مجھے میری اپنی اولاد چاہئے۔“

رضیہ سر جھکائے کھڑی تھی۔ بے بسی سے باپ کو دیکھا۔ خاموش تھی۔ کیا کہتی؟ کیسے منواتی کہ اس نے اسی باپ کے کندھوں پر سواری کر کے بچپن گزارا تھا۔ اس نے اسی

باپ کی انگلی پکڑ کر اس دنیا میں چلنا سیکھا تھا۔ مگر مکرے کا آج تک کوئی علاج دریافت نہیں ہوا تھا۔ دلاور کو بھی ایسی ہی لاعلاج بیماری لاحق ہو چکی تھی۔

”کیوں بیٹا! کیا یہ تمہارے والد صاحب نہیں ہیں؟“ جلال خان نے شفقت بھرا ہاتھ اُس کے سر پر رکھ دیا۔ ”مشابہت تو دلاور پر پڑتی ہے۔“

”آپ کو غلط فہمی ہوئی ہے۔ میں اس شخص کو نہیں جانتی۔“ اُس کے چہرے کا رنگ متغیر ہو گیا۔ اُس نے ہمت کر کے باپ کی آنکھوں میں جھانکا۔ ہر جذبے سے عاری آنکھیں کتنی بیگانہ اور پرانی لگ رہی تھیں۔ رضیہ کی آنکھوں میں ان گنت شکایتیں اور گلے شکوے، آنسوؤں کی صورت میں اُبل پڑے۔ دلاور تاب نہ لاسکا۔ بوجھل دل اور لعنت و ملامت کرتے ہوئے ضمیر کے ساتھ باہر نکل گیا۔

”میمجر صاحب! اس ملک میں میرا کوئی ٹھکانہ نہیں۔ آپ مجھے آزاد کر دیں۔ میں اپنے لئے ذریعہ معاش کا انتظام کرنے کی ہمت رکھتی ہوں۔ بیٹے ہوئے دنوں نے میرے اندر کی عورت کو جھنجھوڑ کر بیدار کر دیا ہے۔ میں موم کی گڑیا بن کر زندگی گزارنے کے حق میں نہیں ہوں۔ میرا درجنوں درندہ صفت لوگوں سے واسطہ رہا ہے۔ ہر ایک نے مجھے موم کی گڑیا سمجھ کر اپنے مطابق ڈھال لیا۔ مگر بد قسمتی سے آج میں ایک مرد کو بیٹی ہونے کے رشتے میں اپنے مطابق نہ ڈھال سکی۔ اسی کو دنیا کہتے ہیں۔“ اس کی آواز میں دکھ کے ساتھ پکاپن بھی تھا۔ زبان بے حد ملائم اور شستہ تھی۔

”جلال خان! اگر تم مناسب سمجھو تو یہ بچی مجھے بخش کر مجھے خدا تعالیٰ کے سامنے سرخرو ہونے کا موقع دو۔ ویسے بھی صفیہ اکیلی ہے۔ اسے بیٹی مل جائے گی۔“ فیروز خان کی آواز میں کرب تھا۔

”بچی سے رضامندی ضروری ہے۔ مجھے کوئی اعتراض نہیں۔ نیکی کے کاموں میں ہمیشہ آپ کے دم قدم رہا ہوں۔“ میمجر جلال نے سنجیدگی سے کہا۔

”مجھ پر ترس یا رحم کھانے کی ضرورت نہیں۔ اب میں آپ کے ڈیزائن کئے ہوئے سانچے میں ڈھلنے والی رضیہ نہیں رہی۔“ رضیہ نے خفگی سے کہا اور باہر نکل گئی۔ وہ جیب میں بیٹھنے کے بجائے کسی منزل کا تعین کئے بغیر ایک انجانی اور نئی ڈگر پر بھاگتی جا رہی تھی۔ سپاہی اُسے پکڑنے میں ناکام ہو گئے۔ وہ اُن کی دسترس سے بہت دُور نہ جانے

کہاں چھپ گئی تھی۔

اختر بانو بزدل تھی۔ پیٹ میں سکھ کا نطفہ پالے وہ کسی مقابلے کے لئے تیار نہ تھی۔ جب سے وہ سردار جی کا گھر چھوڑ کر بھاگی تھی، کئی جگہوں پر زیادتی کا نشانہ بن چکی تھی۔ اُسے سردار جی کا پیار اور تحفظ بہت سچا اور کمرانظر آنے لگا تھا، جسے چھوڑ کر اس نے اپنوں کی محبت، پاک ملک کی چاہت اور اپنے مذہب کی سلامتی کو اولیت کا درجہ دیا تھا۔ نہ اپنوں نے سینے سے لگایا، نہ آزاد ملک نے پناہ دی۔ آخر وہ واپس سکھوں کی نفری بڑھانے اُن کے در کی باندی بن گئی۔

رضیہ جب اپنے والدین کے ساتھ اسٹیشن پر اُتری تو شور شرابے اور بھیڑ میں اپنوں سے بچھڑ گئی۔ چند رضا کار اُسے اپنوں تک پہنچانے کے لئے اسے اپنے ساتھ لے گئے۔ پھر وہ درجنوں درندوں کا شکار بن گئی۔ وہ کسی ایک کی ملکیت تو نہیں تھی۔ کس سے پناہ کی التجا کرتی؟ کس پر اپنا حق جتاتی۔ جب ماں نے ہی غیریت اور انجانے پن کا اظہار کیا تھا تو کس سے تعلق جوڑتی؟ وہ ایک لمحے کو بچھ گئی تھی۔ اور پھر چنگاری کی طرح ایسی بھڑکی کہ کسی کے ہاتھ نہ آئی۔

اونچے گھرانوں کی دو بیٹیاں جن کے وارثوں نے بھی انہیں پہچاننے سے انکار کر دیا تھا، سلیٰ اور سجدہ جن کو فیروز خان اپنی حویلی میں لے آیا اور وہ بیٹیوں کی طرح ان کے ساتھ رہنے تو لگی تھی، مگر ذہنی طور پر مکمل طور پر ٹوٹ پھوٹ چکی تھیں۔ رات کی تاریکی اور تنہائی میں چیخ و پکار کرتی ہوئی ان بچیوں کو زندگی میں واپس لانے کی تک دو صفیہ کے لئے ایسا امتحان تھا، جس کی کامیابی اُس کی زندگی کا نصب العین بن گئی۔

آزاد ملک کی بقرعیدیں اپنی تمام تر رونقوں کے ساتھ گزشتہ سالوں کی سراسیمہ اور پراگندہ عیدوں کی یاد ضرور دلاتیں۔ وہاں بقرعید ہمیشہ انسانی قربانی کی خواہش مند ہوا کرتی تھی۔ مسلمانوں کے گنجان علاقوں میں جانوروں کے ساتھ مسلمانوں کا ذبح ہونا معمول بن چکا تھا۔ عید ہمیشہ خوف و ہراس لے کر نمودار ہوتی۔ ہندو کس قدر تنگ نظر اور تشدد پسند واقع ہوا تھا کہ ہر بقرعید پر قتل و غارت اور ستم گری کا لامتناہی سلسلہ جو شروع ہوتا تو کتنے ہی بے گناہ مسلمان گھرانے اس کی زد میں آ جاتے۔ جوانوں کے خون کی ندیاں بہہ نکلتیں۔ صاف ظاہر ہے کہ جس کی ہندو پوجا پاٹ کرتا تھا، ہم اس کی جان کی

قربانی کو عبادت اور کارِ ثواب کا نام دیتے ہیں۔ یہ بنیادی اختلاف جس میں مذہب ہمیشہ سرِ فہرست رہا تھا، ہمیں کیسے یکجا ہو کر رہنے کی اجازت دیتا؟ یہاں ملک بھر میں بکروں کی قربانی کے ساتھ بے شمار گائیوں کی بلا خوف و خطر قربانی دی جاتی۔ آزادی بھی کیا خوبصورت ترین نعمت ہے۔ اللہ تعالیٰ کا بخشا ہوا انمول تحفہ ہے۔ جب تک قومیں اس کا ذائقہ نہ چکھ لیں، مزے کا احساس ناممکن ہے۔ سب خدا کا شکر ادا کرتے نہ جھکتے تھے۔ اب پاکستانی مسلمان بھی خوف اور اندیشوں کے گرد و غبار سے نکل کر نکل اور پُر سکون قوم بن کر ابھرنے کے خواب دیکھ رہے تھے۔ دھول میں اٹے ہوئے پڑمرہ چہروں پر آزادی کے تاثرات ثبت ہو چکے تھے۔ آزادی کی اس بارش نے ہر طرح کے ہول اور وحشت کے کھر اور دھند کو یکسر ختم تو کر دیا تھا۔ مگر جو لوگ ابھی تک مظلومیت اور درندگی کے اثرات میں مقید تھے، وہ آزادی کے مطلب کو سمجھنے سے قاصر تھے۔ دلوں میں کدورت اور کینہ بھی تھا، گلے شکوے اور شکایتیں بھی تھیں۔

اس دفعہ کی عیدِ حویلی والوں کو ایک نیا سبق سکھا گئی۔ بلکہ اس حویلی پر دو معصوم اور بے گناہ بچیاں رحمتِ باراں بن کر چھا گئیں۔ جبکہ اسی رات دلاور، بنی کا دکھ سینے میں چھپائے منوں مٹی تلے دفن ہو گیا۔



چھاؤنی پہنچنے تک خوش بخت کی طبیعت ایسی مضحل ہوئی کہ اُسے فوراً فوجی ہسپتال لے جانا پڑا۔ شاید دن بھر کی تھکان کے اثرات تھے یا حویلی کے ماحول کی گھبراہٹ تھی کہ اس کا دل بوجھل اور سر بری طرح چکرا رہا تھا۔ بوجھ متلی اور تھابت کے غنودگی طاری تھی۔ ڈیوٹی میڈیکل آفیسر نے خوش بخت کا چیک اپ کیا اور کچھ ٹیسٹ لکھ کر دے دیئے۔ رات سونے کے لئے عارضی دوا کا سہارا لیا۔ گھر پہنچنے تک طبیعت میں قدرے افادہ بھی ہوا اور گہری نیند بھی اُس پر غالب آ گئی۔ جلال خان بھی تھکن سے چور تھا۔ مگر فکر مندی نے اُسے سونے سے کوسوں دور رکھا۔ ہلکی سی خوابیدہ روشنی میں وہ کسی پاکیزہ حور سے کم نہ لگ رہی تھی۔ چہرے پر بلا کی مصومیت اور سکون تھا۔ وہ اُسے دیکھتے ہوئے اپنی قسمت پر نازاں ہو رہا تھا۔ وہ اُس کے بالوں میں انگلیاں پھیرتے ہوئے یک دم خوف زدہ ہو گیا کہ کہیں خوش بخت کو مجھ سے یہ ظالم سماج چھین تو نہیں لے گا؟ گاؤں میں یہ خبر ابھی تک نہیں پہنچی تھی۔ ورنہ قیامت برپا ہو چکی ہوتی۔

دوسرے دن ہسپتال سے واپسی پر پورچ میں والد صاحب کی کھڑی گاڑی دیکھ کر جلال خان چونک اٹھا۔

کال نیل پر پیرے نے دروازہ کھولا تو جلال خان سامنے والد اور بھائی کو بیٹھے دیکھ کر سرانسیسگی کے عالم میں ڈوب گیا۔ خوش بخت نے مہمانوں کا حیرت سے جائزہ لیا۔ شلوار قمیض اور جیکٹ میں لمبوس، سر پر بھاری بھر کم شملہ باندھے، ہاتھ میں بندوق تھا، دراز قد و قامت اور فربہ جسم والا مرد خاصا رعب و داب والا لگ رہا تھا۔ پٹھان وضع چہرے پر غصہ و ناراضگی میں شعلہ برساتی آنکھیں اور تکبر و غرور سے تنی ہوئی بھنوائیں دیکھ

کردہ لرز اٹھی۔ بغل میں ایسی ہی شکل و شباهت والا دوسرا مرد جو عمر میں زیادہ بڑا نہیں تھا۔ وہ دونوں رنگے ہاتھوں پکڑے گئے تھے۔ خوش بخت ڈر کے مارے کانپتی ہوئی اپنے کمرے میں جا گھسی اور دروازے کو اندر سے بند کر کے محفوظ ہو گئی۔ تمام ماجرا اُس کی سمجھ میں آنا کوئی امر دشوار تو نہیں تھا۔ پُر اسرار اور اجنبی مردوں کے چہروں پر رعونت کی نخواست نے اُسے چکرا کر رکھ دیا تھا۔ مٹی سے دل منہ کو آنے لگا تھا۔ وہ بے بسی کے عالم میں آڑی ترچھی بستر پر گر گئی۔

ایک دم اک گرج دار آواز نے جیسے چھاؤنی کو ہلا کر رکھ دیا ہو۔ اُسے ایسے لگا جیسے اُس کا گھر زمین بوس ہو جائے گا اور وہ اس کے نیچے ہی دفن ہو جائے گی اور کوئی اس کا پُرسان حال نہ ہوگا۔

”اس لونڈیا کی خاطر تم نے اپنا خاندان چھوڑ دیا۔ جلال خان! ہم سے کس غلطی کا بدلہ لیا ہے؟“ باپ چیخ رہا تھا۔

جلال خان نے آگے بڑھ کر باہر کے دروازے کو قفل لگا دیا اور قریب آ کر مودبانہ انداز میں بولا۔

”آغا جی! آپ تشریف رکھیں۔ لمبے سفر نے آپ کو تھکا دیا ہوگا۔ آپ رات بھر کے جاگے ہوئے ہیں، ناشتہ کر کے آرام کریں۔ پھر اس موضوع پر گفت و شنید کر لیں گے۔“

”جلال خان! تمہاری دیدہ دلیری اور بے لحاظی نے ہمیں زندہ درگور کر دیا ہے۔ کلثوم کی فریادیں اور مین، ماں کی گالیاں اور بددعائیں تمہیں شکھ کا سانس نہ لینے دیں گی۔“ بہار خان نے قدرے دھیمے لہجے میں کہا۔

”ہم تمہارے گھر آرام کرنے نہیں آئے۔ ذرا مہاجروں کی اولاد کو ہمارے سامنے تو لاؤ۔ جس کی یہ مجال کہ میری بچی کے حقوق پر ڈاکہ ڈالتے ہوئے اتنا نہ سوچا کہ وہ مگر کس خاندان سے لے رہی ہے۔ اسے ہماری پشت در پشت کی بربریت اور اصلیت کی خبر نہیں۔ ہمارے خاندانی اصولوں اور قانون کا اندازہ نہیں۔ میں خود اُسے گولی مار کر گندے کیڑے کو اسی گھر میں دفن کر دوں گا۔ اس گھر میں تم نے اپنی آبادی کے نہیں، تباہی و بربادی کے جھنڈے گاڑے ہیں۔“ باپ نے زہر خند سے کہا۔

”آغا جی! آپ غصہ ٹھنڈا کریں گے تو بات ہو سکے گی۔ لالہ جان! آپ ہی انہیں

کچھ سمجھائیں۔“ جلال نے آہستگی سے کہا۔

”جلال خان! بڑے آغا جی کو ہمیشہ تمہاری طرف سے دھڑکا لگا رہتا تھا۔ آخر تم نے وہ کر ہی دکھایا، جس کا اندیشہ تھا۔ یہ سب تمہاری غلامانہ ذہنیت اور گستاخ سوچ کے نتائج ہیں۔ بڑے آغا جی کا حکم ہے کہ ہم نے اس بے پردہ اور بے حیا عورت کو تمہاری زندگی سے نکالنا ہے۔“ لہجہ تحکمانہ تھا۔ بہار خان نے دھمکی کے انداز میں کہا۔ ”اگر تمہیں اس کی زندگی عزیز ہے تو یہ کرنا پڑے گا۔ سوچ لو۔ کیونکہ ایسی بھاگی ہوئی عورتوں کو ہمارا خاندان قبول کرنے میں کبھی بھی رضامند نہیں ہوا۔ اور پھر ہمارے خاندان کا سپوت ہمیں چھوڑ کر اس داشتہ کی آغوش میں زندگی گزار دے، ہماری شان اور عزت کو یہ بھی گوارا نہیں۔ اس میں جھگڑے کی یا مباحثے کی رتی بھر گنجائش نہیں۔“

”لالہ جان! یہ ناممکن ہے۔ مجھے اپنا خاندان، اپنے گاؤں کا ذرہ ذرہ قابل احترام ہے۔ لیکن میں آپ کے اصول اپنانے سے انکار کرتا ہوں۔ مجھے اعتراض ہے آپ کی جاہلانہ سوچ اور بے جا حاکمیت پر۔“ لہجہ خفت گیر تھا۔ ”پہلے ہی آپ کی خودداری اور انا نے دو معصوم زندگیوں کو جہنم کی آگ میں دھکیل کر ان کے مستقبل کو داغ دار کر دیا۔ کیا یہ میرا قصور تھا؟“

”قابل عزت خاندانوں کی روایات میں ایسا ہی ہوتا آیا ہے۔ اور آئندہ بھی ایسا ہی ہونے کے امکان ہیں۔ باہر کی غیر دنیا نے تمہارا خون سفید کر کے تم پر مغربی تہذیب کی مہر لگا دی ہے۔ اب رشتوں کی عظمت اور قدر و منزلت کی بے قدری، خاندان کی بدنامی اور رسوائی کا روپ دھار چکی ہے۔ ہم گاؤں میں کس منہ سے دوسروں کے معاملات و مسائل کے فیصلے کریں گے؟ ہمارے اپنے گریبان میں سوائے غلاظت اور ندامت کے کچھ نہیں رہا۔“ بہار خان سمجھانے کی کوشش میں تھا۔

”تمہاری ماں کا خون تو بہت اعلیٰ اور عمدہ تھا۔ نہ جانے تم میں یہ ملاوٹ کہاں سے آئی ہے۔“ باپ نے زہر اُگلا۔ جلال خان خاموش رہا۔

”اب بولنے کے لئے تمہارے پاس کچھ نہیں رہا، جلال خان! کم بخت ایسی نامراد عورتیں ہمارے سامنے بھرا کر کے ہمارا دل بھلایا کرتی ہیں۔ تم نے اسے اس خاندان کی عزت کیسے بنالیا؟ تمہاری تو عقل ہی ماری گئی۔“ بہار خان نے طنز یہ کہا۔

”خاندان، خاندان..... یہ لفظ بچپن سے سن سن کر میں اُکٹا گیا ہوں۔ آپ کی نظر میں جابر، حرام خور، بڑے بڑے محلوں میں گوشہ نشین، رشوت اور کالے دھندے سے کمائی ہوئی دولت پر پہرہ دینے والے لوگ خاندانی کہلانے کے قابل ہوتے ہیں۔ میری سوچ میں میرا بیرو، میرا ڈرائیور اپنے اخلاقیات کی وجہ سے قابل احترام اور قابل فخر خاندان سے تعلق رکھنے والے افراد ہیں۔ میں اُن کی دل و جان سے عزت کرتا ہوں۔ جن میں تمیز اور بات کرنے کا سلیقہ نہ ہو، جہالت اور کم مائیگی ٹوٹ ٹوٹ کر بھری ہو، وہ خاندانی کیسے کہلا سکتے ہیں؟ لالہ جان! زمانہ بدل چکا ہے۔ آپ اپنے خاندان کی جھوٹی شان و شوکت کی دھندلی اور غبار آلود پرچھائیوں سے باہر نکل کر دیکھیں کہ دنیا کتنی حسین ہے۔ اس حُسن جہاں کو آپ نے بے وجہ اپنے اصولوں کی بیہیٹ چڑھا رکھا ہے۔“ جلال خان نے ہمت کر کے سمجھانے کے انداز میں کہا۔

”کٹھوم سچ کہتی ہے کہ تمہیں پاگل پن کی بیماری ہے۔ میرے ساتھ بات کرو۔“ باپ نے خشم ناک آنکھوں سے گھورا۔

”آغا جی! آپ کے غصے کے سامنے بات کرنا فضول ہے۔ آپ نہیں سمجھیں گے۔“ وہ بے بسی سے بولا۔

”غصہ غیرت کی علامت اور مرد کی شان ہے۔ لیکن تم نے یہ سب کچھ بھلا کر خود کو پستی میں گرا لیا ہے۔ کتنے افسوس کی بات ہے۔ میری بات غور سے سنو اور سمجھنے کی کوشش کرو۔ ورنہ زیاں تمہارا ہے، ہمارا نہیں۔“ باپ نے اُس پر یاس انگیز نگاہ ڈالی۔

”آپ میرے فیصلے سے سمجھوتہ کر لیں تو بہتر ہوگا۔ دوسری شادی ایسی انہونی بات تو ہرگز نہیں۔ ہمارے خاندان کے مردوں نے ایسا سب کچھ کیا ہوا ہے۔ اسے گناہ یا ذلت آمیز حرکت کہنا بجا نہیں ہوگا۔ کٹھوم کو میرا پیغام دے دیجئے گا کہ اُس نے بہت دیر کردی ہے۔ وقت کسی کا منتظر ہوئے بغیر ہی صدیوں کو پھلانگتا ہوا گزر جاتا ہے اور اپنے پیچھے لاتعداد تلخ و ترش یادیں اور پچھتاوے چھوڑ جاتا ہے۔ خوش آئند وقت وہ ہے، جس پر آپ کا غلبہ ہو۔ اس کی پہچان اور شناسائی سے فیض یابی حاصل کرنا ہمارے اپنے ہاتھ میں ہے۔ اگر رُک جائے تو یہ زندگی، یہ دنیا ساکت و جامد ہو کر ختم ہو جائے۔ آج وقت میرے قبضے میں ہے، اس سے فائدہ اٹھانے میں، میں حق بجانب ہوں۔ تم نے اپنے

وقت کو دھتکارا، اس کی قدر نہیں کی۔ یہ بے وفا کبھی ایک سامنے نہیں رہتا۔ اس کے بے شمار روپ اور ہر طرح کے چہرے ہیں۔ یہ میرا قصور نہیں، اس وقت کا ہے جس نے میری زندگی کے ساتھ وفا اور انصاف کا رشتہ قائم کر کے خود کو قصور وار ٹھہرا لیا ہے۔ جس کا چہرہ کلثوم کے لئے اس سے بالکل برعکس ہے۔“ وہ گلو خلاصی کرنا چاہ رہا تھا۔

”جلال خان! میں سمجھ گیا ہوں، تم ہماری نسل خراب کرنے پر تئل گئے ہو۔ یاد رکھو! یہ بازاری اور پیسے کی پٹری جب تمہیں کنگلا کر کے آسمان میں تھکلی لگا لے گی تو پھر تمہیں اپنی پاک دامن بیوی کی قدر ضرور آئے گی۔ مگر دیر ہو چکی ہو گی۔“ باپ کے لہجے میں بے پناہ کرب تھا۔

”آغا جی! خدا کا خوف کریں۔ خوش بخت میری منکوحہ ہے۔ میری اور آپ کی عزت کی پاسبان بن کر ہمارے ساتھ رہنے کو تیار ہے۔ آپ اپنی انا اور غرور کو بالائے طاق رکھ کر اسے اپنے سینے سے لگا کر بیٹی تسلیم کر لیں۔ ہمیں آپ کی دعاؤں کی ضرورت ہے، نہ کہ ناراضگی کی۔“ لہجہ خوشامدانہ تھا۔

”ناممکن۔ میں تمہیں گولی سے اڑا دوں گا جلال خان! تم مجھے ہار ماننے کی ترغیب دے رہے ہو۔“ باپ نے بندوق تان لی۔

”میری زندگی بندوق کے سائے تلے گزری ہے آغا جی! اس کو نیچے ہی رکھیں۔ آپ کی اولاد ہوں۔ کیا خیال ہے، بندوق مجھے بزدل اور ڈرپوک بنا دے گی اور میں خوش بخت سے جڑے ہوئے اس بندھن کو توڑ دوں گا؟ خوش فہمی ہے آپ کی۔“ وہ ان کے پاؤں پکڑ کر بیٹھ گیا۔ ”مجھے معاف کر دیں آغا جی! اور خوش بخت کو اپنا پیار اور دعا بخش دیں۔ اس کا تعلق بے حد شریف اور تعلیم یافتہ خاندان سے ہے۔ آپ اس سے مل کر تو دیکھیں۔“

”جلال خان! مجھے دوسروں کی غلاظت ہضم کرنے کو مت بولو۔ دور ہو جاؤ میری نظروں سے۔ یہ سارا بگاڑ، آغا جی کے بے جالاؤ و پیار کا نتیجہ ہے۔“

وہ سر پکڑ کر بیٹھ گیا۔

جلال خان کی باپ اور بھائی سے کبھی گستاخی، کبھی نرمی اور خوشامد نے کوئی کام نہ کیا۔ وہ اپنی ضد پر ڈٹے ہوئے تھے۔ جلال خان، خوش بخت کے خلاف ایک لفظ سننے کو

تیار نہ تھا۔ خوش بخت کمرے میں بیٹھی تمام گفتگو سن کر اندازہ لگا چکی تھی۔ اس کا ڈھانچہ سمجھ آنے میں اسے کوئی دقت پیش نہ آئی تھی۔

جلال خان نے دروازہ کھٹکھٹایا اور زوردار لہجے میں بولا۔

”خوش بخت! باہر آؤ اور سامنا کرو ان ساج و رواج میں مقید میرے رشتے داروں کا۔ تم نے کوئی جرم نہیں کیا، نہ ہی کسی پر ظلم کیا ہے۔ تمہاری شادی میں تمہارے والدین کی پسند اور رضامندی شامل تھی۔ اور تم نے فرمانبردار بیٹی کا ثبوت دیتے ہوئے اس پر آمادگی کا اظہار کیا تھا۔ میرے خاندان کا بڑا پن تو تم نے دیکھ ہی لیا ہے۔ اب ڈر کس بات کا؟ عظیم تم ہو۔ سراونچا کر کے چلو ان سب کے سامنے۔“

وہ سر کو دوپٹے سے ڈھانپ کر ان کے سامنے آئی اور سلام پیش کیا۔ وہ حُسن و تقدس کے اس مجسمے کو چند لمحے سر سے لے کر پاؤں تک تکتے رہے۔ ناقدانہ انداز میں جائزہ لیتے سوچ میں ڈوب گئے۔ ہمارے گورے سپاہی کو ایسی بیوی چاہئے تھی، جو خوب صورت ہونے کے ساتھ پڑھی لکھی اور انگریزی تہذیب میں ڈھلی ہوئی ہو۔ کہاں کلثوم بے چاری اور کہاں یہ جوان دو شیرازہ۔ اب انہیں یقین ہو چلا تھا کہ جلال خان پیچھے ہٹنے والا نہیں۔ وہ غیظ و غضب میں پاؤں پٹختے ہوئے باہر نکل گئے۔ انہیں ٹھوس جواز مہیا ہو چکنے کے بعد ان پر یقین بھی ہو چکا تھا۔ سب کچھ بہت برا ہوا۔ خوشی، شرمندگی اور تاسف نمایاں تھا۔

”ان کو واپس لے کر آئیں خان صاحب! ان کی انہی قدموں پر واپسی ہمارے لئے قابلِ ندامت اور قابلِ ذلالت ہے۔“ وہ نرمی سے بولی تو لال خان تیزی سے باہر نکلا اور انہیں زبردستی گیسٹ روم تک لے آیا۔

خوش بخت نے سامنے جانے سے پرہیز ہی کیا۔ لیکن ان کی وہ خاطر و مدارات کی کہ مارے حیرت کے وہ پھر ایک لفظ نہ بول سکے۔ اُس کی مہمان نوازی اُس کے خاندانی پن کی کھلم کھلا غمازی کر رہی تھی۔

خوش بخت اپنی جگہ سوتن کے رشتے کا سوچ کر اپنی ہی نظروں سے گر گئی۔ اُن کا جلالی پن، اُن کے غیر مہذب القابات سب کچھ ہی فطری عمل کا نتیجہ تھا۔ وہ اُسے گلے لگا کر اس کے سہاگ کو تسلیم کرنے نہ آئے تھے بلکہ اس کو اپنے بیٹے کی زندگی سے دُور کرنے کے منصوبے کے تحت تشریف لائے تھے۔ صفائے قلب، عفو و درگزر کی توقع رکھنا اور اس

ربط و ضبط کو نبھاتے چلے جانا ان کے لئے آسان کام نہ تھا۔ وہ مارے ندامت کے جلال خان کا سامنا کرنے سے بھی کتر رہی تھی۔ عزت نفس کو لگے ہوئے اس دھچکے نے لامحالہ اُسے بے ثبات اور غیر محفوظ کر دیا تھا۔ اپنی ذہنی و اعصابی جنگ میں ملوث وہ اپنے مراقبے سے باہر آ چکی تھی۔ کانوں میں زہر گھولتی ہوئی آوازیں دماغ پر آسیب کی طرح مسلط ہو کر رہ گئی تھیں۔ آہ! یہ اتنی لمبی زندگی کیسے گزرے گی؟..... اُس نے کروٹ بدلتے ہوئے خود کلامی کی۔ پچھاوا انگ انگ سے اُٹل رہا تھا۔

ایک دم سے اُسے اُبکائی آئی اور وہ غسل خانے میں بھاگ گئی۔ شاید ذہنی انتشار تھا یا دل پر چھایا ہوا غبار تھا کہ وہ قے کرتی چلی گئی۔ واپس پلنگ پر نیم بے ہوش ہو کر گر گئی۔ دوپہر تین بجے جلال خان نے دروازے سے ہی خوشی کے نام کی مخصوص سیٹی بجائی جسے سن کر خوش بخت گھر کے کسی بھی کونے میں ہو، ہمیشہ سب کچھ چھوڑ کر اس کی طرف بھاگ پڑا کرتی تھی۔ مگر آج گھر میں ہو کا عالم تھا اور حسرت و یاس کی پرچھائیوں نے اُسے چونکا دیا۔ وہ بے کلی اور بے قراری سے کمرے کی طرف لپکا۔ خوش بخت کو بے سدھ دیکھ کر گھبرا گیا۔

”خوشی! کیا ہوا؟“ وہ اُسے جھنجھوڑتے ہوئے بولا۔ ”تم نے مجھے فون کر دیا ہوتا۔“

خوش بخت نے پُر نرم آنکھوں سے اُسے دیکھا۔

”تیار ہو جاؤ۔ ڈاکٹر کے پاس چلتے ہیں۔ تم ایسے تو کبھی نہ تھیں۔“ وہ فکر مند ہو گیا۔

”تمہاری رپورٹیں تو کل ملیں گی۔“

”تو پھر کل ہی چلے چلتے ہیں۔“ اُس نے بمشکل کہا اور اس کے سینے سے لگ کر

بھٹوٹ بھٹوٹ کر رو دی۔

”ارے طبیعت زیادہ خراب ہے کیا؟“ وہ مزید پریشان ہو گیا۔ ”چلو اٹھو۔ ابھی اور

اسی وقت جانا ضروری ہے۔ تمہاری آنکھوں میں اتنے ڈھیر سارے آنسو۔ کوئی اور وجہ تو

نہیں؟“ وہ سوچ میں پڑ گیا اور خوش بخت اشک بہاتی رہی۔

کافی دیر کی خاموشی کے بعد اس نے اُس کی دکھتی رگ پر بڑی ملائمت سے اپنے

ہاتھوں کی انگلیوں کو پوسٹ کرتے ہوئے کہا۔

”آئی ایم سوری خوش بخت! مجھے معاف کر دو۔ میں تمہارے مجرد احساسات و

جذبات کو محسوس کر سکتا ہوں۔ جب میں نے اپنی خوشیاں، اپنی تمام تر محبتیں اور چاہتیں، اپنے دل کی ہر دھڑکن تمہارے نام کر دی ہے تو پھر پچھتاوا اور خدشہ کیوں؟ کیا میں اپنی تنہائیوں اور تارکیوں کو دُور کرنے میں حق بجانب نہیں تھا؟ میں نے بے انصافی نہیں کی۔ تمہاری قربت اور رفاقت میرے آنے والے دنوں کا شاندار پیغام ہے خوش بخت! تمہاری پریشانی اور مایوسی مجھے احساسِ جرم کی جانب دھکیل دے گی۔ مجھ پر یہ ظلم نہ ڈھانا۔ خاندان والے تمہیں قبول کرتے ہیں یا نہیں، تمہارا ان سے کوئی سروکار، کوئی واسطہ تعلق نہیں۔ یہ سب کچھ اچانک ہونے کی مجھے بھی پریشانی لاحق ہوئی ہے۔ بعض اوقات انسان حالات کے دھارے میں نہ چاہتے ہوئے بھی بہتا چلا جاتا ہے۔

”اسی کی فکر کھائے جا رہی ہے۔“ وہ آنسو صاف کرتے ہوئے بولی۔ ”مجھے آپ کی سچائی اور وفا پر پورا بھروسہ ہے۔ دوسری عورت کے شوہر پر قابض ہو کر اُسے ذلالت کی دلدل میں پھنسا دینے والی عورت قابلِ تکریم کیسے ہوتی ہے؟ میری اس نئی زندگی کے سفر میں سب کچھ ہی نیا ہے۔ ایک نیا پن اور سہی۔“

”ہم نے جو محبت کی شمعیں جلائی ہیں، ہم نے انہیں تند و تیز طوفانوں اور آندھیوں سے بچانا ہے۔ تمہاری وفا اور عطا کی مضبوطی مجھے زمانے سے ٹکر لینے کی قوت اور حوصلہ بخشنے گی۔ اب گھبرانے اور خود کو لعن طعن کرنے کا کوئی فائدہ نہیں۔ ہم دونوں نے سمندر کی ان دیکھی گہرائیوں میں ایک دوسرے کا ہاتھ پکڑے چھلانگ لگا دی ہے۔ شارک اور بڑی مچھلیوں کی غذا بننے سے پہلے ہی ہمیں سمندر کی گہرائیوں سے نکل کر دوسرے کنارے تک خیر و عافیت سے پہنچنا ہے۔ یہی ہماری زندگی ہے۔“ لہجے میں بے پناہ ہمت تھی۔

”بس میری ایک بات یاد رکھیے گا۔ آپ کی شرافت اور دھیماپن ہماری خوشگوار زندگی کو آہوں اور مایوسیوں سے بچا سکتا ہے۔ آپ نے ثابت قدم اور چٹانوں کی طرح مضبوط رہ کر اپنے فیصلے کو منوا کر مجھے اس خاندان میں بہو کا مقام دلوانا ہے۔ ورنہ آپ کا خاندان مجھے با آسانی تلوار کے زور پر طلاق دلوانے میں کامیاب ہو جائے گا۔“ وہ سہمی ہوئی تھی۔

”اب پتہ چلا۔ جاناں کے دل میں شک کی گرہ پڑ گئی ہے، اسی لئے پریشانی حد کو چھونے لگی ہے۔ ہے نا اسی طرح؟“ اس کے لہجے میں ناگواری کی ہلکی سی رنق نہ تھی۔ وہ

مسکرا رہا تھا۔ ”جانِ من! ابھی تو تم نے سیڑھی پر پہلا قدم رکھا ہے، بس گھبرا گئی۔ طوفانوں سے مقابلہ کرنے کے لئے ہمیں ایک دوسرے کا سہارا لے کر چلنا ہے۔“

”نہ جانے اپنی جگہ بنانے کے لئے مجھے کتنی سیڑھیاں اور طے کرنا ہوں گی۔ میرے لئے آنے والا کل پُر اسرار مجید اور تجتس لئے کھڑا ہے۔ خدا تعالیٰ میرے دل کو چٹانوں جیسی سختی اور زر زمین جیسی فراخی نصیب کر دے۔ میں جس آغوش کی حدت میں پل کر جوان ہوئی ہوں، وہاں مایوسی اور آہ و بکا کا سبق نہیں دیا جاتا۔ گرد و پیش کے ہر طرح کے حالات میں حوصلے بلند رکھنے کی تلقین کی جاتی ہے۔ اپنے حقوق کے حاصل کرنے کی تربیت دی جاتی ہے۔ مجھے صرف آپ کا مضبوط سہارا چاہئے۔“ وہ سنجیدگی سے بول رہی تھی۔ لہجے میں ہمت عود کر آئی تھی۔

”زندہ باد۔“ جلال خان نے نعرہ لگایا۔ ”یعنی چھیننا آتا ہے۔ تمہاری شخصیت و کردار کا یہ انوکھا اور نرالا پوشیدہ روپ پسند آیا۔“ اُس نے اسے سینے سے بچھنچ کر اس پر بوسوں کی بارش کر دی۔ اس کی حوصلہ مند باتوں پر وہ لٹو ہو چکا تھا۔ دل میں اُٹنے والی اُمنگیں، مَن میں پھونسنے والی چاہتیں، اپنا کامل ایمان، اپنی متاعِ حیات، اپنے ہوش و حواس، اپنی تعلیم کے بیش بہا خزانے اور تجربات، بس جو کچھ اس کے پاس اس وقت موجود تھا، سب کچھ اس پر پنچا اور کرنے کو تیار تھا۔ اور وہ آنکھیں موندے طلسماتی دنیا میں کھو گئی۔



وہ طبیعت کی ناسازی کے باوجود اپنے بستر پر بی اے کی کتابیں پھیلائے بیٹھی تھی۔ اُس نے چھاؤنی کے کالج میں داخلہ لے کر سب کے سامنے ایسی مثال قائم کر دی تھی کہ شادی کے بعد بھی اپنی تعلیم کو جاری رکھا جاسکتا ہے۔ کئی افسران کی بیگمات بھی اس کے ساتھ شامل ہو چکی تھیں۔ حالانکہ ان پر بچوں کی نگہداشت کی ذمہ داریاں بھی عائد تھیں۔ خوش بخت کا اپنا نام، اپنی ذات کی پہچان جلال خان کے لئے بہت اہم تھی۔ کئی رشک و حسد کرنے والے افسران نے یہاں تک کہہ دیا کہ جلال خان اپنی حسین و جوان بیوی کو اپنی ترقی و مرتبے اور اپنے شاندار مستقبل کا پل بنا کر کامیابی حاصل کرنا چاہتا ہے۔ ایسی

اُڑتی ہوئی انواہوں کو وہ شیر مادر کی طرح پی جاتا۔ اُس کے مزاج میں رتی بھر تبدیلی رونما نہ ہوتی تھی۔ اُس نے اپنے رُوئے اور وطرے سے یہ ثابت کر دکھایا تھا کہ جہاں مرد کی کامیابی کے پیچھے عورت کا ہاتھ ہوتا ہے، وہاں ایک کامیاب اور اپنا نام برقرار رکھنے والی عورت کے پیچھے اس کے شوہر کا بھی ہاتھ ہو سکتا ہے۔

آج جلال خان کے لیو پر سیٹی کے بجائے شیرینی سے لبریز اک نام گونج رہا تھا۔
 ”خوشی!..... خوشی! کہاں ہو؟..... یہ دیکھو، میں کیا خبر لایا ہوں؟“

وہ پلنگ سے اتر بھی نہ پائی تھی کہ جلال خان جھومتا لہراتا کمرے میں پہنچ گیا۔ ”یہ تمہاری ٹیسٹ رپورٹ۔ مبارک ہو۔ کوئی فکر کی بات نہیں۔ سب کچھ ٹھیک ٹھاک ہے۔ ابھی کیسا محسوس کر رہی ہو؟“ وہ اپنی خوشی کو چھپانے کی کوشش کر رہا تھا۔
 ”کچھ ٹھیک نہیں لگتا۔ بھوک تو جیسے مر رہی گئی ہو۔ ہر وقت کی غنودگی نے زندگی کو بے کار اور بے مصرف بنا کر رکھ دیا ہے۔“ تنگی ایسی کہ بجھائے نہ بجھے۔ نہ جانے مجھے کیا ہو گیا ہے خان صاحب!“ وہ خفقان زدہ آواز میں بولی۔

”تم ماں بننے والی ہو۔“ جلال خان نے سرگوشی کے انداز میں کہا۔ اس انکشاف پر وہ مارے حیا کے لال ہو گئی۔ نگاہیں جھمک گئیں۔

”اب خوش و خرم رہ کر اپنی کوکھ میں اس کی پرورش کرو۔ اس بچے کی شخصیت تمہارے مزاج کے مروجہ منت ہے۔ خوش بخت! ڈاکٹروں نے ریسرچ کی ہے کہ ماں اپنی اولاد کو جیسا دیکھنے کی خواہش مند ہو، ویسے ہی سانچے میں خود کو ڈھال لے۔ ہمیں خوش مزاج، تندرست و توانا بچہ چاہئے۔ خوش بخت جیسا با حوصلہ اور میرے جیسا جان نچھاور کرنے والا۔“ وہ خوشی میں بولے جا رہا تھا۔ ”اور ہاں..... ہم اس کو ڈاکٹر بنائیں گے۔ ٹھیک ہے نا؟“

وہ شرمائی لجائی صرف اتنا کہہ پائی۔ ”آپ نے شیخ چلی کا نام تو سنا ہو گا نا۔“ من میں خوشی کے لڈو پھوٹ رہے تھے۔ حسین و مقدس اور عظمت سے بھرپور رشتے میں منسلک ہونے کے احساس سے اس کے اندر فخر کی لہر دوڑ گئی۔

چند دن پہلے رونما ہونے والے واقعات کے خدشات یک دم کامل یقین اور خود اعتمادی میں بدل گئے۔ بچوں کامیاں بیوی کی زندگی میں شامل ہونا اک اٹوٹ بندھن

سمجھا جاتا ہے۔ اماں محل عموماً یہ بات کہا کرتی تھیں کہ عورت ماں بن کر میاں کے گھر میں اپنے مضبوط قدم جما سکتی ہے۔ ورنہ رشتہ کچے دھاگے کے مانند ہے۔ جس کے ٹوٹنے میں ذرا دیر نہیں لگتی۔ سوچتے ہوئے ہلکی سی مسکان اس کے لبوں پر پھیلی ہوئی تھی اور جلال خان نہال ہوئے جا رہا تھا۔



وقت دھیرے دھیرے گزرتا گیا۔

جلال خان کا گاؤں سے رابطہ ٹوٹنا فطری امر تھا۔ دونوں طرف نہ ٹوٹنے والی خاموشی چھا چکی تھی۔ خوش بخت اپنی زندگی میں لحظہ بہ لحظہ مطمئن اور پُر سکون ہوتی گئی۔ رضا خان کی آمد نے اس کے من میں اُٹھنے والے تمام اندیشوں کو ختم کر دیا تھا۔ جلال خان نے ماں کو خط لکھ کر یہ خبر سنانا ضروری سمجھا۔ مگر جواب موصول نہ ہوا۔ وہ سمجھ گیا کہ اب اس کا خاندان اپنی خفگی اور لاتعلقی سے اسے تنہا اور کمزور بنانے پر تیار ہوا ہے۔ بہن بھائی اور والدین کا خون بھی پیار کی حرارت میں جوش نہ مار سکا۔ وہ جانتے تھے کہ کوئی غیرت مند مرد اپنی جو رو کی خاطر اپنے خونی رشتوں، اپنے گاؤں، اپنے علاقے اور اپنے آبائی گھر کو خیر باد نہیں کہتا۔ کیونکہ یہ عمل اُس کی مردانگی اور انا کو جھنجھوڑ کر رکھ دیتا ہے۔ نئی جوان خوب صورت بیوی کا نشہ، مستی اور خمار کے ٹوٹنے کے انتظار میں وہ خود کو جھوٹی بچی تسلیم دے کر بہلاتے رہتے تھے۔ آج کی خبر اُن پر قیامت بن کر ٹوٹی۔ مبارک کے بجائے افسوس کرنے والے ہمدردوں کا تاننا بندھ گیا۔ تمام دعائیں کلثوم کے حصے میں اور ہر طرح کی بددعا، خوش بخت کے لئے منسوب کر دی گئی۔ کلثوم کبھی کی طرح ہاتھ ملتی سوچے جا رہی تھی۔ شوہر کو دوبارہ پالینے کی آس بھی گئی، بچوں کا باپ بھی گیا۔ اُس کے خالی دامن میں سوائے آنسوؤں کے کچھ نہ رہا تھا۔



بیرے نے کھنٹی بجتے ہی درازہ کھولا اور سیدھا جلال خان کی طرف چلا گیا، جو کتاب پڑھنے میں منہمک تھا۔

”صاحب جی! گاؤں سے نشی جی آئے ہیں۔“ میرے نے اپرن کو ٹھیک کرتے ہوئے کہا۔

”خدا خیر کرے۔ انہیں بٹھاؤ۔ کھانے پینے کا بندوبست کرو۔ میں آتا ہوں۔“ جلال خان کتاب بند کر کے اپنے کمرے میں چلا گیا۔ دل ایک دم مضطرب سا ہو گیا تھا۔ نشی جی کا آنا کوئی عام سی بات نہ تھی۔ گاؤں میں جب بھی کوئی پریشان کن حادثہ پیش آتا تو نشی جی ہی پیغام رسانی کا فرض ادا کیا کرتے تھے۔ ٹیلی گرام یا فون سے رابطہ تو ناممکن تھا۔ فوری طور پر اطلاع کا یہ طریقہ آغا جی کو بہتر لگتا تھا۔

جلال خان برآمدے میں انتظار کرتے ہوئے نشی جی کے پاس مصافحہ کے بعد بیٹھ گیا۔

”نشی جی! خیریت تو ہے؟“ لہجہ میں فکر مندی تھی۔

”اللہ خیر کرے گا۔“ وہ اپنی پشاور ٹوپی ٹھیک کرتے ہوئے بولا۔ ”معمولی سی پریشانی ہے۔ بچے بڑے نا سمجھ اور کم سن ہیں۔ خواہ مخواہ بات بڑھادی انہوں نے۔“

”نشی جی! آپ کھل کر بات کریں۔ یہ گول مول، اشاروں کی زبان کو سمجھنا ذرا مشکل ہے۔“ وہ جھنجھلا گیا۔

”خان جی! شیر خان اور دلیر خان کی چند دن ہوئے، بازو والے گاؤں کے نمبردار کے بیٹوں سے کھیل کود میں ہی توں توں، میں میں ہو گئی۔ بات بڑھتے بڑھتے ہاتھ پائی تک آ گئی۔ اور لڑائی، لسی کی طرح بڑھتی چلی گئی۔ دونوں طرف کے بزرگ بھی اس آگ کی لپیٹ میں آ گئے۔ سارا معاملہ ایسا گمبیر ہو گیا ہے کہ اب دونوں لڑکوں کو گھر میں قید کر کے اُن کی جان کی حفاظت کی جا رہی ہے۔ حتی الامکان کوشش کے باوجود شیر خان اور دلیر خان اپنے مخالف پارٹی کے لوگوں کو قتل کرنے پر تلے ہوئے ہیں۔ خان جی! ایسی وارداتوں کی ایک عمر اور وقت ہوتا ہے۔ ابھی تو انہوں نے ہوش بھی نہیں سنبھالا۔“ نشی جی کا لہجہ فکر مندانہ تھا۔ یہ مژدہ خاصا تکلیف دہ تھا۔

”آغا جی کیا چاہتے ہیں مجھ سے؟ کیا کروں کہ بچوں کی حماقتوں اور نالائقیوں کے اثرات سے ہمارا خاندان محفوظ رہے؟ ان کا خط پڑھ کر اندازہ ہو جائے گا کہ میرے لئے کیا حکم ہے۔“ جلال خان نے ہاتھ آگے بڑھایا۔

”میرے یہاں آنے کی خبر آغا جی کو بالکل نہیں۔ کیونکہ آغا جی خود وہاں کے حالات و واقعات کو اپنے قبضے میں لے کر باہمی اتفاق سے اس مسئلے کو حل کرنے کی کوشش میں ہیں۔ خان جی! میرے باپ دادا نے آپ کے گھر کا نمک کھایا ہے۔ میں اس گھر میں کھیل کود کر جوان ہوا ہوں۔ یہ بچے میرے ہاتھوں میں پلے ہیں۔ میرے کانوں تک پہنچنے والی قیاس آرائیاں قابلِ تسکین نہیں۔ مجھے دشمنوں کے تیور اور اُڑتی افواہوں سے بہت بڑے فساد کی بو آ رہی ہے۔ آپ کے ساتھ میری وفاداری اور نمک حلائی کو پیشِ نظر رکھتے ہوئے میرا آپ کو تمام حالات سے باخبر رکھنا بہت ضروری محسوس ہوا۔ آخر وہ آپ کی اولاد ہے۔ کل کلاں ان پر کوئی وار ہو جاتا ہے تو سب سے زیادہ دکھ آپ کو ہی پہنچے گا۔ مختصر کو زیادہ سمجھیں کہ شیر خان اور دلیر خان کا بیچ جانا کسی معجزے سے کم نہیں۔ سب سے پہلے دونوں گاؤں کے چھوٹے بڑے بچے ایک دوسرے سے لڑنے مرنے کو پہنچ گئے۔ جو بندوق اور پستول حاصل کرنے میں ناکام رہے تھے، انہوں نے کدالیں اور پھاوڑے اٹھا رکھے تھے۔ اس لئے کافی بچے زخمی ہوئے ہیں۔ شیر خان اور دلیر خان کو بھی معمولی چوٹیں آئی ہیں۔ دونوں طرف کے بزرگوں کی دخل اندازی سے بیچ بچاؤ تو ہو گیا، مگر اب وہ لوگ شیر خان اور دلیر خان کو اغوا کرنے کے منصوبے بنا رہے ہیں۔ ہمارے گاؤں کا یا ان کے گاؤں کا کوئی فرد ایک دوسرے کے گاؤں کی حد کو پار کرتا ہے تو اُسے پکڑ کر زد و کوب کرنے کے بعد چھوڑ دیا جاتا ہے۔ ناچاقیاں اور دشمنیاں روز بروز بڑھ رہی ہیں۔ دوسرے قبائلی دور سے تماشا دیکھ کر طرفین کو جھگڑے پر اُکسارہے ہیں۔ ان کو غیرت اور خود داری کی شہ دے کر غصے کو بھڑکانے میں کامیاب ہو رہے ہیں۔“ وہ فکر مند تھا۔

”نشئی چاچا! تم نے مجھے بروقت تمام حالات سے باخبر کر کے میرے خاندان پر بہت بڑا احسان کیا ہے۔“ اس کا لہجہ تشکرانہ تھا۔

”ایسی کوئی بات نہیں۔ ہم تو آپ کے جوتوں کے بھی غلام ہیں۔ آپ کے خاندانی تمام حالات میری قلم کے نیچے ہیں۔ اس دفعہ میری گویائی، فرائض کے زمرے میں آگئی خان جی! بی بی جی بھی بہت پریشان ہیں۔ انہوں نے مجھے دو دفعہ بلا کر التجا کی کہ سب کو بتائے بغیر بچوں کے باپ کو اطلاع دی جائے۔ مگر میری ہمت نہ ہوئی کہ آغا جی کی حکم

عدولی کروں۔ کسی سے مشورہ کئے بغیر ہی میں آپ تک پہنچ گیا ہوں۔ اب آپ نے ہی میرا دھیان رکھنا ہے۔“ وہ قدرے خوف زدہ لگ رہا تھا۔
 ”اس کی فکر مت کرو مٹی چاچا! تم اتنی دیر میں کھانا کھاؤ۔ میں جانے کی تیاری کرتا ہوں۔“

”خان جی! مجھے لگتا ہے کہ اب بی بی جی، بچوں سمیت آپ کے ساتھ رہنے کو تیار ہو جائیں گی۔“ وہ رازداری سے بولا۔
 ”اب بہت دیر ہو گئی ہے کلثوم بیگم! وقت تمہارے ہاتھ سے نکل چکا ہے۔“ جلال خان منہ میں بوڑھاتا ہوا اندر چلا گیا۔

رات کے دو بجے جلال خان اپنے دو سپاہیوں کے ہمراہ گاؤں پہنچ گیا۔ اس کے قلعہ نما گھر کے آس پاس کئی افراد بند و قیں اٹھائے پہرہ دے رہے تھے۔ کچھ موٹے ڈنڈوں کا سہارا لئے ہوئے تھے۔ گھر کے اندر داخل ہونے کے بعد علم میں آیا کہ بیٹھک میں آغا جی اپنے بیٹوں کے ساتھ بیٹھے حفاظتی تدابیر کے طریقے ان کے گوش گزار کر رہے ہیں۔

پریشانی، ماحول میں رچی بسی ہوئی تھی۔ جلال خان کو دیکھ کر انہوں نے سکون کی لمبی سانس لی۔ تمام گلے شکوے اور شکایتوں کو بالائے طاق رکھ کر سب ایک دوسرے سے شیر و شکر ہو کر اس نئی دشمنی سے مقابلہ کرنے کے منصوبے بنانے لگے۔ جبکہ جلال خان کا طبعاً اس نئی دشمنی کو طول دینے کا ارادہ ہرگز نہ تھا۔ راہ و رسم اور قربات داری تعلق میں بچوں کی نا اہلی اور نادانی کو بے حد و بے کراں وسعت دے کر ذہنی اختراعات کو بوھانا اور فتنہ گری اور قتل و غارت کی طرف مائل ہونا سراسر گھاٹے کا سودا تھا۔ کیونکہ قبائلی علاقوں کی دشمنیاں، آئے دن کا خون خرابہ، تھانوں میں معصوم بے گناہ اور عاقبت نا اندیش لوگوں کی حاضری اور زد و کوب اک مشغلہ بن جاتا۔ خان اور سردار پس پردہ اس گھناؤنے کھیل کا حصہ بن کر خود کو تو محفوظ کر لیتے مگر غریب اور مفلس اپنی مجبوریوں اور بے بسی کا شکار ہو کر ان کے جاہ و جلال کو مزید جلا بخش کر انعام وصول کرنے کو اپنی جان سے زیادہ اہمیت دیتے۔ صدیوں سے ایسے ہی ہوتا آیا تھا۔ جلال خان ان دستوروں اور ان کی ظالمانہ منطق کی ہمیشہ سے ہی مخالفت کرتا آیا تھا۔ وہ مستعدی اور ہوشیاری سے اس معاملے کو گفت و شنید اور صلح جو انداز میں حل کرنے کا خواہش مند تھا۔ اُس کے بیٹے کسی

اور کچے ذہن کی وجہ سے اس کے سخت خلاف تو تھے ہی، مگر ایک باپ کے رشتے کا اپنا دبدبہ برقرار تھا۔ اُس نے ڈرے سبھی بیٹوں کو اپنے ساتھ بھیج لیا۔ وہ باپ کے سینے سے آگے اُس کی شفقت کی حدت اور رشتے کی لگاؤ کے احساس نے انہیں موم بنا دیا تھا۔ انگبار آنکھیں مارے ضبط کے لال ہو گئیں۔ چہرے پر ندامت اور مفلوج کیفیت بتدریج چسپاں تھی۔ اس کی قربت میں وہ بے انتہا بے عذر اور بے ضرر لگ رہے تھے۔ باپ نے اپنے تپاک اور ربط سے ان کو حوصلہ اور تسلی دینے کی کوشش کی۔ ان کے ساتھ چلنے کے وعدے کئے تو باپ کا وجود اور سایہ اور اس کی لگن کی حقیقت اور سچائی ان کے لئے تحفظ کا قلعہ بن گئی۔ باپ اور بیٹوں میں فاصلوں کی دیواریں معدوم اور کمزور ہوتی نظر آنے لگیں۔

گاؤں کے تمام لڑکوں کو جلال خان نے اپنے حجرے میں بلایا ہوا تھا۔ صبح ہوتے ہی سب پہنچ گئے۔ باتوں اور چھیڑ چھاڑ میں مگن تھے۔ ماحول میں کمی کمی اور ہی ہی کی آوازیں ابھر رہی تھیں۔ جلال خان کے دونوں باوردی سپاہیوں نے انہیں اپنی زبان اور وطرے سے ان پر قابو پانے کے بعد جلال خان کو یہاں بلا لیا۔

تیرہ سالہ شیر خان اور دلیر خان تو پہلے ہی سے باپ کی موجودگی میں مدبر بنے بیٹھے تھے۔ جلال خان نے ہر بچے سے خود جا کر مصافحہ کیا اور ہر ایک کا حال دریافت کیا۔ اس نئے تجربے نے تمام بچوں کو حیرت و اشتیاق میں ڈال دیا۔ فوجی وردی میں لمبوس جلال خان ان کو کسی اور سیارے کی مخلوق لگا۔ اُس کے رُعب و دبدبہ اور شان و شوکت کے ساتھ غریب پروردی اور اخلاق و تمدن نے سب کو اپنا گرویدہ بنا لیا۔ دیہاتی لوگوں کو سدھارنے کی کتنی ہی یہی تھی۔ ان سے ڈانٹ ڈپٹ کر گدھوں کی طرح کام تو لے سکتے ہیں مگر انہیں اخلاقیات کے اصولوں پر چلانے کے لئے رنگ ڈھنگ اور طریقہ اس کے بالکل برعکس ہونے کی ضرورت تھی۔ جلال خان نے اپنی خوش گفتاری اور نرم مزاجی سے ان سب کو اپنا پیغام سنانے کے لئے تیار کر لیا۔

”آپ سب کو یہاں اکٹھا کرنے کا لپک مقصد ہے۔ آج میں آپ کو ایک کہانی سنانا چاہتا ہوں۔ کیونکہ آپ میرے بچے ہیں۔“ جلال خان نے مسکراتے ہوئے سب کو مخاطب کیا۔

”کہانی۔“ مکھیوں کے بھنسنے جیسی ہلکی سی صدائیں ماحول میں پھیل گئیں۔
 ”ہاں، کہانی سناؤں گا۔ اپنی کہانی کہ میں فوجی کیوں بنا۔“ لہجہ بہت خوشگوار تھا۔
 ”ہم کہانی سنیں گے۔“ سب نے بلند آواز میں کہا تو جلال خان نے اپنی بیٹی ہوئی
 زندگی کے ہر ورق کو ان کے سامنے کھول دیا اور آئندہ زندگی کا نصب العین بھی گوش گزار
 کر دیا۔

”کہانی پسند آئی کہ نہیں؟“ اس نے سوال کیا۔
 ”بہت پسند آئی۔“ سب نے کھی کھی ہنستے ہوئے با آواز بلند کہا۔
 ”تو پھر اس سے سبق کیا سیکھا ہے میرے بہادر بچوں نے؟“ وہ اُن کے حوصلے بلند
 کرنا چاہ رہا تھا۔

”مجھے بھی فوجی بننے کا شوق ہو گیا۔“ ایک سولہ سالہ لڑکا کہانی سی ہنسی میں بولا۔
 ”یہ فوجی بنے گا۔ ہر سال فیل ہوتا ہے۔ دن بھر گلیوں میں گلی ڈنڈا اٹھاتا ہے۔ باپ
 کی مار کھاتا ہے۔“ کئی بچوں نے اس کا مذاق اڑاتے ہوئے بیک زبان ہو کر کہا۔
 ”گلی ڈنڈا اٹھانے والے بچے بھی فوجی بن سکتے ہیں۔“ حوالدار نے اونچی آواز میں
 کہا۔ ”میری مثال آپ سب کے سامنے ہے۔ میرا بچپن بھی ایسے ہی گزارا تھا۔ آخر گاؤں
 کے سردار نے مجھے فوج میں بھرتی کرا دیا۔ آج تک ان کو دعائیں دیتا ہوں۔ بیوی بچے
 میرے ساتھ ہی رہائش پذیر ہیں۔ سب فوجی سکولوں میں بہترین تعلیم حاصل کر رہے
 ہیں۔ اپنے خاندان کی نوک پلک سنوار لینا ہی قومی و ملکی خدمت ہے۔“
 تمام لڑکے ایک دوسرے کو نکھیوں سے دیکھنے لگے۔ کئی ایک دوسرے کو کہنیاں مار کر
 اس کی کہانی سے لطف اندوز ہونے کا اظہار کر رہے تھے۔

”تو پھر کون خوش نصیب فوج میں جانا چاہے گا؟ ذرا ہاتھ تو کھڑا کریں۔“ جلال
 خان نے ملائمت بھرے لہجے میں کہا تو اس کے دائیں بائیں بیٹھے ہوئے اس کے اپنے
 بیٹوں نے رضامندی میں ہاتھ اٹھا دیئے۔ اب ہر بچہ ہاتھ اٹھائے ہوئے تھا۔

”سب اپنا نام حوالدار صاحب کو لکھوا دیں۔ جو فوج میں کسی وجہ سے نہ جاسکا، اس
 کے لئے کچھ اور کیا جائے گا۔ ہم نے ہر صورت اپنے گاؤں کی بھوک تنگ کو خوشحالی میں،
 جہالت کی تاریکی کو علم و تمدن کی روشنی میں اور تمام قبائلی دشمنیوں اور فسادات کو دلائل اور

منطقی طریقوں سے صلح جو بنانا ہے۔ اب میں کہانی سنانا ہوں، قبائلی لشکروں کی دلیری اور بہادری کی۔ اس میں تم لوگوں کے بزرگوں کی بہادری کی مثالیں بھی موجود ہیں، جنہوں نے قائد اعظم کا ساتھ دے کر اپنی جان کی پروا نہ کرتے ہوئے دشمن کے چھکے چھڑادیئے۔ یہ تو آپ سب کو علم ہو گا کہ ہمارا ملک اگست 1947ء میں وجود میں آیا۔ کشمیر کی تقسیم اس دشمن کے مطابق نہیں ہوئی تھی، جس کا ہم سے وعدہ کیا گیا تھا۔ آخر ہمارے قبائلی جوانوں کا پانچ ہزار کا لشکر حکومت پاکستان کی رضامندی پر اپنے تن من دھن کی بازی لگاتا ہوا سری نگر کے ہوائی اڈے تک پہنچ گیا۔ اس لشکر میں دوسو جنگجو ہمارے اس گاؤں کے تھے، جس میں سے پچاس افراد غازی بن کر گھروں کو لوٹے۔ باقی شہادت کے رُتبے کی عظمتوں کو حاصل کر کے جنت الفردوس میں جا پہنچے۔ گاؤں میں کمپری اور خوف و ہراس ہماری شخصیت کی کمزوریوں اور خامیوں کی وجہ سے دن بہ دن بڑھتا چلا گیا۔ آج ہم عہد کرتے ہیں کہ ہم اپنے قبیلے کو مستحکم اور زندہ جاوید بنانے کے لئے ہر ممکن کوشش کریں گے۔ ہم متحد ہو کر نادیدہ اور غیر جانبدارانہ قوتوں کا سرکچلنے کے لئے تاحیات سرگرم عمل رہیں گے۔

میں بذاتِ خود اپنے لشکروں کے ساتھ اپنی پٹھان برادری کا خیر خواہ بن کر انہیں مشکلات سے نجات دلاتا رہا۔ ہر مقام پر اور ہر موڑ پر۔ اور آج نئی نسل کو یہی تو سمجھانے کی کوشش کر رہا ہوں کہ صرف جلال خان نہیں، اس گاؤں کا بچہ بچہ فوجی بن کر اپنے علاقے اور قبیلے کا محافظ بن کر کھڑا ہو جائے۔ ورنہ قبائلی آپ کا نام و نمود مٹا کر رکھ دیں گے۔ آپ کی زمینوں، آپ کے گھروں پر وہ قابض ہو کر تم سب پر حکمرانی کریں گے۔“ وہ پیار سے انہیں ڈرا رہا تھا اور لڑکے اپنے نام حوالدار کو لکھوا رہے تھے۔

”کثیر الواقع حادثات نے آپ سب کو اس قدر ڈر پوک بنا دیا ہے کہ گاؤں کی حد عبور کرنا اور دشمن کے حملے کا دلیری سے جواب دینے کی کسی میں ہمت ہی نہیں رہی۔ مشتعل اعصاب نے ہماری حمیت اور غیرت کو داغ دار کر کے رکھ دیا ہے۔ آپ سب یکجا ہو کر کھڑے ہو جائیں۔ سب کچھ درست ہو جائے گا۔“

سب نے بڑے غور سے جلال خان کی باتیں سنیں جن کے والد ساتھ بیٹھے ہوئے تھے۔ ان کے چہرے اطمینان سے تابناک ہو چکے تھے۔ اُمید کی کرنیں ہول اور وحشت

کی تاریکی کو اپنے اندر سمو لینے کے لئے کوشاں تھیں۔ سب گہری سوچ میں ڈوبے، شیخ چلی کے خواب دیکھتے اپنے اپنے گھروں کی طرف چل پڑے۔

ایسے محل اور روشن رستے کا اتہ پتہ تو کبھی کسی نے بتایا ہی نہ تھا۔ آج سب بان کی کھروری چار پائیوں پر لکھن کے نیچے لیٹے وہ کھلی آنکھوں سے سہانے سپنے دیکھ رہے تھے۔ آج آغا جی، تقاخر سے سینہ تان کر سب کے سامنے جلال خان کی دانش مندی کو سراہنے پر مجبور ہو چکے تھے۔ بات تو سچ تھی کہ گاؤں کی عزت اور بقا کے لئے جوان نسل کا یہاں سے جانا ضروری ہو گیا تھا۔ ورنہ ان کے حلقے کا بچہ بچہ دشمنوں کی زد میں آکر عمر بھر کے لئے ان کا غلام بن کر رہ جاتا۔

آغا جی نے بڑی سوچ بچار کے بعد حکم صادر کر دیا کہ شیر خان اور دلیر خان اپنے باپ کی سرکردگی اور رہنمائی میں رہ کر اپنے باپ کے نقش قدم پر چلیں گے۔ کلثوم نے سنا تو اسے پاؤں تلے سے زمین سرکتی ہوئی محسوس ہوئی۔ اپنے بچے جلال خان کی قیادت اور خوش بخت کی نگہداشت میں دینا اس کے لئے صبر آزما کام تھا۔ وہ سب کو شعلہ بار آنکھوں سے گھورتی بے بس اور بے چارگی کے عالم میں کھستی چلی گئی۔ اس کے اعتراضات اور انکار، حکم کے سامنے بالکل بے معنی اور بیچ نظر آنے لگے۔ وہ سب کے سامنے بری طرح ہار چکی تھی۔ لیکن پھر بھی دماغ عرش معلیٰ پر ہی تھا۔ اس کی ناقابل فہم گفتگو اور اندیشوں کی پروا کئے بغیر بچے باپ کے ساتھ جانے کے لئے تیار کھڑے تھے۔ جلال خان نے کلثوم کی تمام ناقابل معافی باتوں کو ہنستے ہوئے درگزر کر دیا۔ اس کے چہرے پر غصے یا خفگی کی ہلکی سی رمت بھی نظر نہ آئی۔ یہ پُر مسرت و پُر راحت مژدہ کسی معجزے سے کم ہرگز نہ تھا۔ وہ خود حیرت و تجسس میں ڈوبا ہوا تھا۔ آج اللہ تعالیٰ نے اُسے ایسی دولت سے نوازا تھا جس کا وہ مدتوں سے متلاشی تھا۔ آج اس کے ہاتھ اور اس کا دامن قارون کے خزانے سے مالا مال تھا۔ اسے خوش بخت کے روپے پر اتنا مان تھا کہ اُس نے اُس سے مشورہ لئے بغیر ہی اتنا بڑا فیصلہ کر لیا تھا۔ وہ جانتا تھا کہ خوش بخت جیسی عورتیں صحراؤں اور بیابانوں میں بھی اپنے گھر مسرتوں اور کامرانوں سے بسا لیتی ہیں۔ اپنے گھر کی آبادی کے لئے ہر آزمائش کو قبول کرنا اور اسے فتح مندی کا روپ دینا ان کا شیوہ ہوتا ہے۔ وہ اس کٹھن امتحان کو بھی اعلیٰ ظرفی کا ثبوت دیتے ہوئے اپنی زندگی میں شامل کر لے گی۔ اس حسین خواب کو

جلال خان کا پشاور سے پنڈی تک کا راستہ خوش بخت کی باتوں اور رضا کی نئی نئی حرکتوں پر ہنسنے اور لطف اندوز ہوتے گزرا۔ بگڑے ہوئے بچے، باپ کی باتوں پر ایک دوسرے کو آنکھ مار کر اپنی ناگواری کا اظہار بھی کرتے۔ مگر منافقت میں بھلائی کو بھی سمجھتے تھے۔

پنڈی پہنچ کر جلال خان نے ان کو فلیش مین (فلیش مین پنڈی صدر میں انگریز کے زمانے کا بہت پرانا اور پوش ریسٹورنٹ آج بھی موجود ہے) میں دوپہر کا کھانا کھلایا۔ بہترین کھانے کے بعد یہ لوگ صدر کے بازاروں میں پہنچ گئے۔ کپڑے، جوتے، کتابیں، بچوں کے رسالے، کھلونے غرضیکہ اُن کی عیاشی اور ضرورت کی ہر چیز کی خریداری ہوئی۔ بچوں کے دل جیتنا اتنا امر دشوار تو نہیں تھا۔ باپ کا خلوص و چاہت نمایاں تھی۔ اور خون کی حدت و تپش نے ایسا کام کر دکھایا کہ بچے جب تک لاہور پہنچے، ان کے خیالات میں بسرا کرنے والی تمام شکایتوں اور غلط فہمیوں میں خاصی کی واقع ہو چکی تھی۔

خوش بخت تھوڑی دیر کے لئے سکتے کے عالم میں تینوں کو گھورتی، خود کو سنبھالنے کی کوشش کرنے لگی۔ یہ سب کیا ہو گیا۔ اُس نے اپنا سر پکڑ لیا۔ ایسے امتحان کا کبھی تصور تک نہ کیا تھا۔ ہر وقت اپنی قسمت پر نازاں رہنے والی خوش بخت پل بھر میں ریزہ ریزہ ہو کر بکھر گئی۔ اس سے پہلے کہ فضاؤں اور ہواؤں میں تحلیل ہو کر اپنا وجود بھودیتی، خود پر قابو پاتے ہوئے دونوں بچوں کے سر پر بوسہ دے کر مسکرا دی۔ جلال خان کو ایسے سلوک کی توقع تھی۔

”بچو! اس گھر کا جو کمرہ پسند ہے، آپ لینے کے حق دار ہیں۔ یہ گھر رضا خان کی

ذرا سا چونک کر اُسے حیرت سے دیکھنے لگے۔ ان کی ماں نے سوتیلی ماں کا جو نقشہ کھینچا تھا، وہ تو اس سے بالکل برعکس نکلی تھی۔ جس کے چہرے پر غیریت نام کو نہ تھی۔ انہوں نے خاموشی سے سر جھکا لیا۔

نبوڑی دیر بعد وہ گیسٹ روم میں بیٹھے حیرت سے ایک دوسرے کو دیکھنے لگے۔
 ”کیوں یار! بہت مرعوب ہو گئے ہو؟“ شیر خان نے چھیڑنے کے انداز میں کہا۔
 ”ایسی بات تو نہیں“ دلیر خان سنجیدہ بھی تھا اور آنکھوں میں اُداسی کی پرچھائیاں بھی تھیں۔ دونوں بھائیوں کے مزاج میں زمین آسمان کا فرق تھا۔ شیر خان لا اُبالی، جذباتی اور دنگا فساد کرنے والا بچہ تھا۔ جبکہ دلیر خان کم گو، ٹھنڈے مزاج کا مگر اندر سے ہر لحاظ میں پورا تھا۔

”مجھے محسوس ہو رہا ہے کہ تمہیں نئی ماں، نیا بھائی، نیا گھر سب کچھ بہت اچھا لگ رہا ہے۔“ اُس نے پھر چھیڑا۔

”ہاں شیر خان! مجھے اس عورت کے بات کرنے کا طریقہ بہت عجیب سا لگا ہے۔ ہماری عورتیں ہر بات شروع کرنے سے پہلے گالی بکتی ہیں۔ اس کے لہجے میں ایسی شیرینی اور ایسی منہاس ہے جو ہم نے اپنی ماں کی زبان میں بھی نہیں پائی۔ وہاں ہر بل ہر عورت ناراض اور خفا نظر آتی ہے۔ ایسا کیوں ہے؟“ دلیر خان نے بے حد سنجیدگی سے کہا۔

”میں تمہیں بتاتا ہوں۔ تم تو بے وقوف گدھے ہی رہے۔ میں نے سنا ہے، یہ عورتیں بہت شیریں سخن ہوتی ہیں۔ اپنی زبان کا رزق کمانا انہیں نہیں آئے گا تو کیا ہمارے گاؤں کی عورتوں کو آئے گا؟“ شیر خان نے بڑی رازداری سے کہا۔
 ”تم بکواس کرتے ہو شیرو! یہ عورت ایسی ہرگز نہیں لگتی۔ اس کے چہرے پر شرافت اور شرم و حیا کی جھلک ہے۔ آئندہ ایسی قیاس آرائیاں کرنے سے پرہیز کرنا۔ آخر کو وہ ہمارے آغا جی کی بیوی ہے۔ ہمارے منے سے بھائی کی ماں ہے۔“ اُس کے لہجے میں خفگی تھی۔

”مت بھولو کہ یہ سوتیلی ماں ہے۔ وہ مزہ چکھائے گی کہ تانی یاد آ جائے گی۔“ شیر

خان نے ڈرایا۔

”میں تمہاری باتوں سے ڈرنے والا نہیں۔ اس عورت کو ماں کا مقام بخشنا اور عزت

دینا ہمارے فرائض میں شامل ہے۔ اگر ایسا نہیں کر سکتے تو کل ہی واپسی کی تیاری پکڑ لیں۔ بہتری اسی میں ہے۔“ دلیر خان نے سمجھانے کے انداز میں کہا۔

اسی اثناء میں خوش بخت، رضا کو اٹھائے کمرے میں آگئی۔ دونوں مودبانہ طریقے سے بیٹھ گئے۔

”کل آپ کے آغا جان، سکیم پر کشمیر جا رہے ہیں۔ اس لئے وہ تو سوچکے ہیں۔ آپ دونوں بھی تھکے ہوئے ہیں۔ آرام کریں۔ صبح کپ شپ لگائیں گے۔“ وہ بے حد لگاؤ سے بولی۔ ”کسی بھی چیز کی ضرورت ہوئی تو سامنے میرا کمرہ ہے۔ تکلیف یا غیریت کی کوئی ضرورت نہیں۔ ٹھیک ہے نا؟“

دونوں نے سنجیدگی سے اثبات میں سر ہلا دیئے۔ وہ تو باہر نکل گئی مگر دونوں بھائی حیرت سے ایک دوسرے کو دیکھتے ہوئے یک زبان ہو کر بولے۔ ”واہ بھئی واہ!“

”بی بی تو سوتیلی ماں کے بارے میں کچھ اور ہی کہتی تھیں۔ کس کی زبان پر یقین کیا جائے؟“ دلیر نے جریز ہو کر کہا۔ ”معاملہ کچھ سمجھ سے بالاتر ہی ہے۔“

”ویسے یارا! تم بڑے دل پھینک اور جلد باز انسان ہو۔ چند گھنٹوں میں کیا اخذ کرنا چاہتے ہو؟ وقت کے ساتھ تمام معاملات کھل کر سامنے آ جائیں گے۔ چلو سونے کی کوشش کرتے ہیں۔“ شیر خان نے ناگواری سے کہا اور پلنگ پر سیدھا لیٹ کر سوچ میں ڈوب گیا۔

نیند دونوں سے کوسوں دور تھی۔ اپنے گھر کی آزادی، اپنی ماں کا سچا پیار، اپنے دوستوں کی میٹھی باتیں اور مزے دار شرارتیں اور اپنے گاؤں کی مٹی کی سوندھی سوندھی خوشبو سب کچھ ہی تو یادیں بن کر تڑپانے لگیں۔ باپ کی توجہ، خوشی اور بے پناہ لگاؤ قابلِ تحسین تو تھی مگر یہاں کے ماحول کی گھٹن کے احساس نے طبیعت میں خفقان پیدا کر دیا۔ یہاں کی خاموشی میں الم ناک سکون کے سوا کچھ نہ پایا تھا۔ دن کیسے گزریں گے؟ ایک سوال ان کو ہراساں و پریشان کئے ہوئے تھا۔

ان کی خیر و عافیت اور جان کی حفاظت مجبوری کی گھنٹیاں بجاتی انہیں لا چاری اور بے بسی کے سپرد کر رہی تھیں۔ دونوں رات بھر کروٹیں بدلتے رہے۔ صبح کہیں آنکھ لگی تو ایسی لگی کہ دوپہر کے دو بجے کھلی۔ تیزی سے بستر سے چھلانگ لگا کر نیچے اترے، لمبی

جہائی اور پُرسکون انگڑائی لے کر شیر خان نے کھڑکی کا پردہ ہٹایا۔ لان موسیٰ پھولوں سے آراستہ تھا۔ خوش بخت، مالی کو ہدایات دے رہی تھی۔

”دلیرو! اٹھ جاؤ سست کہیں کے۔“ شیر خان نے اُسے جھنجھوڑ کر کہا تو اُس نے اپنے چہرے کو بازوؤں سے چھپانے کی کوشش کی۔

”دھت تیرے کی۔ تم رو رہے ہو۔“ شیر خان نے پُر ملال لہجے میں کہا۔ ”مجھے بھی گھڑی دیکھ کر رونا آیا تھا۔ کسی نے ہمیں جگانے کی ضرورت ہی محسوس نہیں کی۔ بی بی کیسے جگاتی تھیں۔ میرا دلیرو، میرا شیرو! قربان جاؤں، اٹھ جاؤ۔ بھوکے پیاسے سوئے پڑے ہیں۔ بدن میں کمزوری آجائے گی۔ دیکھا، یہ فرق ہوتا ہے سوتیلی ماں میں۔“

”ہم نے اس رشتے کی بنیاد اس تفریق پر رکھی تو پھر ہماری خیر نہیں۔ یہاں سے نکالے گئے تو کہاں جائیں گے؟ اُس گاؤں میں، جہاں گھر ہمارے لئے جیل بن چکی ہے؟ اپنے ذہن کو آلودگی سے پاک کرو شیرو! ہماری تمام تر توجہ پڑھائی پر ہونی چاہئے۔ ہم دونوں آغا جان کی طرح فوجی بننے کا مقصد لے کر یہاں آئے ہیں۔“ دلیر خان نے من چلے شیر خان کو سمجھاتے ہوئے کہا۔

”یار! دراصل میرا گاؤں واپس جانے کو دل چاہ رہا ہے۔“ شیر خان کے لہجے میں لاابالی پن تھا۔

”پھر بچنے کی بے معنی باتیں کرنے لگے ہو۔ خدا کے لئے مجھے اب نئی آزمائش میں نہ ڈال دینا۔“ دلیر خان نے اداسی و مایوسی سے نکلنے کی کوشش کی۔

”میرا واپس چلے جانا تمہارے لئے آزمائش کا باعث کیونکر بنے گا؟ کچھ سمجھ نہیں آیا۔“ شیر خان نے حیرت سے کہا۔

”دیکھو شیرو! میں تمہیں پرانی صرف ایک مثال دیتا ہوں۔ تم نے بغیر سوچے سمجھے پڑھائی کو خیر باد کہہ دیا۔ میں تمہاری ہمدردی اور اُنس میں تمہارا دوٹ بن کر کھڑا ہو گیا۔ جبکہ مجھے اس کے بھیا تک انجام کی خبر تھی۔ مگر میں کیا کرتا؟ ازراہ مجبوری مجھے تمہارا ساتھ دینا پڑا۔ تمہیں تنہا چھوڑنے کا تصور بھی نہیں کر سکتا تھا۔ پھر تم نے ساتھ والے گاؤں میں خواخوہ کی دشمنی لے کر مجھے بھی ساتھ ملا لیا۔ جس کے نتیجے میں آج ہم یہاں پہنچ چکے ہیں۔ اب یہاں سے جانا چاہو گے تو مجھے ہر حالت میں تمہارا ساتھ دینا ہوگا۔ یہ سوچ

کر فیصلہ کرنے کا وقت ہے۔ وہاں ہم جلد یا بدیر قتل کر دیئے جائیں گے۔ کتے کی موت مرنے کا مجھے ہرگز پسند نہیں۔“ دلیر خان نے اُسے سمجھانے کی کوشش کی۔ اُس کے لہجے میں چٹکی تھی۔

”دلیرو! تمہارے جیسا بھائی میرے لئے فخر اور میری آن بان ہے۔“ اُس نے اُسے گلے لگا کر بھینچ لیا۔

”تم جذباتی اور جلد باز انسان ہونے کی وجہ سے میری ایک نہیں سنتے۔ ورنہ کب کا تمہیں راہِ راست پر لے آیا ہوتا۔ تمہاری پٹھان عادات مجھ پر حاوی ہو کر مطیع کر لیتی ہیں۔ میری حمیت بھی بیدار ہو جاتی ہے۔ میں اس لئے تو التجا کر رہا ہوں کہ اب کوئی غلط فیصلہ نہ کر بیٹھنا۔ میں تمہیں اپنے خیالات سے آگاہ کرنا چاہتا ہوں۔ چند گھنٹوں میں، میں نے یہاں کی خالص اور بے لوث محبتوں کو جانچ لیا ہے۔ آغا جان تو ہمارے والد ہیں۔ ہمیں بے حد پیار سے اپنے پاس لائے ہیں۔ دیدی ماں بھی بہترین ہی ہوں گی، مجھے اس کی اُمید ہے۔ اُداس تو میں اپنا گھر چھوڑنے کی وجہ سے ہو گیا تھا۔ ہم نے یہاں دل لگانے کی پوری کوشش کرنی ہے۔ کاش بی بی نے ہمارے مستقبل کا ہی سوچ لیا ہوتا تو آج یہ دن نہ دیکھنا پڑتا۔ بی بی کتنی اُداس ہو گئی ہوں گی۔“ وہ سنجیدہ تھا۔

”ہاں دلیرو! تمہاری سوچ مجھ سے بہت آگے تک جاتی ہے۔ میں نے بی بی کے بارے میں سوچا ہی نہیں۔ ہر بار تمہاری باتیں مجھے لاجواب کر دیتی ہیں۔ تم نے یہ سب کس سکول سے سیکھا ہے؟“ شیر خان جڑبڑ ہو کر بولا۔

”جتنی جلدی اس دنیا کو سمجھ جاؤ گے، کامیاب رہو گے۔ ورنہ زندگی دھوکے اور فریب کی نذر ہو جائے گی۔ ابھی تو ہم دونوں کم عمر ہیں، ساتھ ساتھ چل رہے ہیں۔ ہمیں ایک دوسرے کی ضرورت ہے۔ کل کو ذہنی ہم آہنگی اور مطابقت کا فقدان ہمارے درمیان ناقابلِ عبور دیواریں حائل کر سکتا ہے۔“ دلیر خان افسردگی سے کہہ رہا تھا۔

”تم نے پھر بہت گہری بات کر ڈالی۔“ شیر خان نے اُسے بے انتہا محبت و لگن سے ٹوکا۔ ”بھئی پر سے پرندہ بنانا کوئی تم سے سیکھے۔ عالمِ استغراق میں تانے بانے بچتے تم محلِ تعمیر کر سکتے ہو۔ میں تم جیسا کیوں نہیں بن سکتا؟ ہم تو ایک ہی ماں کے جڑواں بیٹے ہیں۔ طبیعت اور شخصیت میں اتنا زیادہ فرق کیوں؟“ وہ چھوٹے بچوں کے مانند بے کل سا

ہو کر تڑپ اٹھا۔ آج پہلی دفعہ اُسے دلیر خان بے حد سمجھ دار معلوم ہوا۔ تھوڑی دیر بعد بات کو ٹالتے ہوئے بولا۔

”دلیرو! ابھی ایسی باتیں سوچنے کی ہماری عمر نہیں ہے۔ یہ سوچو کہ یہاں سے چھٹکارا کیسے حاصل ہو سکتا ہے؟ ہم بھی اُداس ہیں اور وہاں بی بی کی حالت خراب ہو چکی ہو گی۔“

”پھر بے وقوفانہ باتیں شروع کر دی ہیں تم نے۔ ہم ایسے بھی دودھ پیتے بچے نہیں ہیں۔ تمہیں یاد ہے نا وہ سبق، محمد بن قاسم نے سترہ سال کی عمر میں حکومت کی باگ ڈور سنبھال لی تھی۔ ہوش میں آؤ۔ تم اسی خوش فہمی میں مبتلا رہ کر کب تک نادانی اور کوڑھ مغزی کی باتیں کرتے رہو گے؟“ دلیر خان غصے میں آ گیا۔

اسی اثنا میں دروازے پر دستک ہوئی۔ لمبی بل کھاتی مونچھوں والا بیرہ نمودار ہوا۔ شیر خان تنہیہا اُسے گھورنے لگا۔

”آپ ہمیں جگانے آئے ہیں؟“ دلیر خان نے شستہ زبان میں کہا۔

”جی..... میجر صاحب آنے والے ہیں۔ بی بی جی فرما رہی ہیں، کھانا مل کر کھائیں گے۔ آپ تیار ہو کر باہر آ جائیں۔“ وہ مودبانہ انداز میں بولا اور باہر نکل گیا۔

”کیا تم خفا ہو گئے ہو؟“ دلیر خان نے تجل سا ہو کر پوچھا۔

”نہیں۔“ شیر خان نے منہ پھلا کر سرکشی سے کہا۔ ”تم مین میکہ نکالنے والی ہستی کو اس دنیا میں آنے کا کوئی حق نہیں تھا۔ ہر وقت کی ٹوکا ٹوکی اور نصیحتیں مجھے قطعاً پسند نہیں ہیں۔ ہم دونوں کا ہم خیال، ہم زبان ہونا ناممکن ہے۔ مرد مرنجائ مرغ کے مراق میں رہ کر اپنی شان و شوکت اور دبدبہ کھودیتا ہے۔ یہ عورتوں کو زیب دیتا ہے۔ تم نہ جانے کہاں کے پٹھان ہو۔“ بد دماغی کے اثرات نمایاں تھے۔

”بس، مجھے سمجھ آ گئی ہے کہ خود بھی جوتے کھاؤ گے اور مجھے بھی مجبور کرو گے۔“ دلیر خان غسل خانے کی طرف چلا گیا اور شیر خان سوچتے ہوئے اپنے غصے پر قابو پانے کی کوشش کرنے لگا۔

جب تک دلیر خان تیار ہو کر باہر نکلا، شیر خان نے اسے پیار بھری نظروں سے دیکھا اور گلے لگا لیا۔

”دلیرو! تم ٹھیک کہتے ہو۔ مجھے اپنی انسانی جبلت کو ربط و ضبط میں لانا ہے۔ آج

کے بعد تمہارے ہر مشورہ، ہر نصیحت پر میں قربان۔ مجھے معاف کر دو اور ہنس دو۔“

”میں ناراض ہر گز نہیں۔ اب چوزے، ماں کے پروں سے نکل کر اپنا دانہ چکنے کے قابل ہو گئے ہیں۔ بس یہ بات پلٹے باندھ لو۔“ دلیر خان نے نرمی سے کہا۔

”ہوں۔“ وہ اثبات میں سر ہلاتا غسل خانے کی طرف جاتے ہوئے بولا۔

”دلیرو! خدا کی قسم! تم بظاہر کس قدر مسکین اور بے ضرر لگتے ہو۔ مگر ہو مہا کھوجی اور منطقی۔ نہ جانے تمہارے ذہن میں اس قسم کی سوچیں کہاں سے اُٹھ آتی ہیں۔ مان گیا ہوں تمہیں۔ میں ایسا کیوں نہیں؟“

دونوں نے ہنستے ہوئے ایک دوسرے کے ہاتھ پر ہاتھ مارا۔

”دلیرو! جب میں آپ سے باہر ہونے لگوں تو مجھے آنکھ مار دیا کرنا۔ میں اپنی حماقت کو فوراً سمجھ جایا کروں گا۔“ شیر خان نے بھائی سے عہد و پیمان کئے اور دونوں تیار ہو کر باہر رضا کے پاس چلے گئے، جو آیا کی گود میں بیٹھا انگوٹھا چوس رہا تھا۔

”رضا! دیکھو، دو بھائی آئے ہیں۔ انہیں خوش آمدید کہو۔“ خوش بخت کچن سے نکلی تو دونوں بھائیوں کو دیکھ کر بولی۔ وہ ذرا سے مسکرائے۔ خوش بخت نے رضا خان کو اٹھا کر شیر خان کی طرف بڑھا دیا۔ اُس نے جھپکتے ہوئے رضا کو اٹھالیا۔

”رضا ہو بہو اپنے شیر لالہ جیسا ہے۔“ وہ بڑے پیار سے بولی۔

”مجھ پر بھی لگتا ہے نا؟“ دلیر خان نے بے حد اپنائیت سے کہا۔

”آپ دونوں کا بھائی جو ٹھہرا۔“ خوش بخت کے لہجے میں بھی اپنا پن تھا۔ حالانکہ خوش بخت بھی مارے کرب اور خوف کے رات بھر سو نہ پائی تھی۔ شب بیداری کے اثرات اُس کے چہرے پر نمایاں تھے۔ اُسے رہ رہ کر جلال خان کے اس جلد باز فیصلے پر غصہ آرہا تھا۔ حالانکہ وہ اس وقت کسی قسم کی طولانی بحث مباحثے میں پڑنے کو تیار نہ تھی۔ مگر غم اور دکھ کا پیمانہ اتنا وسیع و عریض اور تکلیف دہ تھا کہ اُسے کسی پل چین نصیب نہ تھا۔

”کاش! مجھے کوئی اہمیت دیتے ہوئے مشورہ ہی لے لیا ہوتا۔ آخر کو ذمہ داری تو میں نے ہی اٹھانا تھی۔ کس دھاندلی اور شاطرانہ طریقے سے بگڑے ہوئے بچوں کی اتنی بڑی ذمہ داری مجھ پر تھوپ کر کیسے رات بھر خواب خرگوش کے مزے لوٹے ہیں۔ اور میں رات بھر ترپتی ہوں، بلکی ہوں۔ کیا محض یہ کہہ دینا کافی تھا، خوشی! اللہ نے تمہیں رضا کے ساتھ

دو جوان بیٹے سوئپ کر تمہارا مقام اور درجہ مزید بلند کر دیا ہے۔ میں کیا اعتراض کرتی؟ بہر نوع روشن ضمیری اور اعلیٰ کردار کی یہی نشانی ہے کہ مجھے ان معصوم بچوں کو سینے سے لگا کر ان کے مستقبل سنوارنے پر کمر بستہ ہو جانا چاہئے۔ میں تو گاؤں کے غیر اور نا آشنا لوگوں کے بچوں کی ہمدرد اور رہنمائی کر اُن کی جھولی کو مسرتوں اور کامرائیوں سے لبریز کرنے میں کوشاں رہتی تھی، یہ تو رضا کے بھائی اور اسی کا خون ہیں۔ ان کو دھکارنا سراسر نا انصافی اور زیادتی ہوگی۔ مجھے روایتی رشتے سے باہر نکل کر ماں کی عظمت کو حاصل کرنا ہوگا۔ اس مشکل وقت میں میری مخالفت کتنی ہی زندگیوں کو تارکیوں اور دلدل میں پھنسا سکتی ہے، جس کے بھیا تک اثرات سے میں اور رضا بھی محفوظ نہ رہ سکیں گے۔ فقط میری قربانی کی ضرورت ہے۔

اُس کے تئو رک اُتار چڑھاؤ، اُس کی دلی کیفیت کی غمازی کر رہا تھا۔ شیر خان نا بلند تھا مگر دلیر خان کو اُس کی الم ناک خاموشی نے بے کل سا کر دیا۔

”آغا جان کب تک آئیں گے؟ دلیر خان نے سوال کیا تو وہ یکدم اچنبھے میں اسے دیکھنے لگی۔

”آتے ہوں گے۔ کھانے کے بعد وہ ایک مہینے کے لئے اسکیم پر چلے جائیں گے۔ آپ کو میرے ساتھ رہنے میں کسی قسم کی پریشانی کا اندیشہ ہے تو اپنے آغا جان کو بتانے میں ہچکچاہٹ محسوس نہیں کرنی چاہئے۔ وہ آپ کے لئے بہتر فیصلہ کریں گے۔“ وہ زودکھے لہجے میں بولی۔ مگر اگلے لمحے اُس نے اپنی سوچ کو کوسا۔

”ہمیں آپ کے ساتھ اکیلا رہنے میں کوئی پریشانی نہیں۔ آپ بالکل فکر مند نہ ہوں۔ رضا جیسے جیتے جاگتے کھلونے کے ساتھ بھلا کوئی اکتا سکتا ہے؟“ دلیر خان نے بے حد سمجھ داری سے جواب دیا تو خوش بخت کے رویے میں پیار کے ساتھ رحم اور ترس کی آمیزش شامل ہو گئی۔ ضمیر نے لعنت ملامت کی۔

”یہ گھر صرف رضا کا ہی نہیں، تم دونوں کا بھی ہے۔ اس لئے یہاں خوش اور مطمئن رہنا ہوگا۔“ خوش بخت نے دونوں کی طرف پیار بھری نظروں سے دیکھتے ہوئے کہا۔

”اس چھوٹی سی جنت کو ہم سب مل کر مزید حسین و جمیل بنائیں گے۔ ٹھیک ہے نا؟“

”جی۔“ دونوں کے چہروں پر خوشی رقص کرنے لگی، جسے خوش بخت نے بھی محسوس کیا۔

”کھانے کے بعد آغا جان چلے جائیں گے۔ پھر ہم اپنی عیاشیوں کے پروگرام بنائیں گے۔ آپ دونوں نے پہلے کتنی فلمیں دیکھی ہیں؟“ خوش بخت کے لہجے میں نرمی آ چکی تھی۔ اس عورت کی اس خاصیت نے ہی تو جلال خان کو اپنا گرویدہ بنا لیا تھا۔ اس سے مشورہ کئے بغیر اس کے کندھوں پر اتنی بڑی ذمہ داری کا بوجھ ڈالنا اُسے بالکل زیادتی نہ لگی۔ کیونکہ خوش بخت کا تعلق تو ایسے گھرانے سے تھا، جن میں خدمتِ خلق کا جذبہ خون کے ساتھ شامل تھا۔ وقتی اور عارضی دھچکا اور افسوس، خوش بخت کی فطرت کے سامنے زیر ہو چکا تھا۔ وہ دونوں کو بے حد پیار اور نرمی سے دیکھ رہی تھی۔

”بڑے آغا جی اور بی بی جی کی طرف سے فلم دیکھنے کی اجازت کبھی نہیں ملی۔ ان کا کہنا ہے کہ بچے فلموں سے غلط سبق سیکھتے ہیں۔“ شیر خان نے آہستگی سے کہا۔

”انسان اچھے یا برے رستے کا تعین فطرت کے عین مطابق کیا کرتا ہے۔ مجھے آپ دونوں سے کوئی خدشہ یا خوف نہیں۔“ اُس نے پُر اعتماد لہجے میں کہا تو دونوں حیرت و اشتیاق سے ایک دوسرے کو دیکھنے لگے کہ دیدی ماں کی توقعات پر کیسے پورا اُتر جائے۔ وہ انہیں بہت شائستہ اور فرمانبردار بچے سمجھ رہی ہے۔

”کنٹونمنٹ کا سینما ہال زیادہ دُور نہیں ہے۔ ماحول بھی بہترین ہے۔ میں خود آپ کے ساتھ چلوں گی۔ ٹھیک ہے نا؟ پھر آپ دونوں نے فلم کی کہانی اپنے لفظوں میں مجھے سنائی ہے۔ ٹھیک ہے نا؟“ لہجے میں بے پناہ حلاوت تھی۔

اس کے بعد اُن کے دل چیتے کے پروگرام ہر روز بنتے چلے گئے۔ انہوں نے دو ہفتوں میں کیپٹن شہاب الدین کے ہمراہ لاہور کا کونا کونا دیکھ لیا۔ آخری پروگرام گاؤں کا تھا۔ فیروز خان نے اپنے باغوں اور زمینوں کی سیر کرائی۔ گھوڑے پر بٹھا کر اُس پاس کے علاقے دکھائے۔ واہگہ بارڈر پر گارڈز کی ڈیوٹی بدلنے کا انداز دکھایا اور انہیں ہندوستان سے پاکستان پہنچنے کی ایک ایک داستان سنائی، جسے انہوں نے بے حد دلچسپی سے سنا۔ تیر کے شکار سے بھی خوب لطف اندوز ہوئے۔ گاؤں کا ماحول ان کے لئے نیا تو نہ تھا مگر یہاں کا رویہ اور سلوک، مہمان نوازی اور توجہ قابلِ ستائش تھی۔ ایک مہینے میں بچے اس خاندان میں ایسے گھل مل گئے تھے جیسے جنم جنم سے جانتے ہوں۔ یہاں ہی پل کر بڑے ہوئے ہوں۔

جلال خان واپس آیا تو گھر کی فضا میں تسکین اور اطمینان دیکھ کر حیران رہ گیا۔ خوش بخت اپنی کوشش اور ہمت کا منہ بولتا ثبوت بن کر شوہر کے حواس پر چھا گئی۔ خوش بخت کی بلند کرداری اور حسن سلوک سے وہ متاثر تو پہلے ہی تھا۔ مگر بچوں کو یوں قبول کر لینا اُس کی عظمت اور صبر کی دلیل تھی۔ جبکہ جلال خان نے اسے کسی قسم کی نصیحت کرنے کی ضرورت ہی محسوس نہ کی تھی۔ وہ اُس کے بال بال سے آشنا جو تھا۔

”خوشی! میرے کھوئے ہوئے بیٹے تمہاری وجہ سے میرے قریب ہیں۔ تمہاری رفاقت اور رضا خان کی موجودگی میرے لئے باعثِ رحمت ہے۔ میں کتنا خوش قسمت ہوں۔ مجھے یقین نہیں آ رہا۔“ لہجے میں خوشی کے ساتھ احسان مندی کا غصہ بھی تھا۔

”کاش! یہ لمحے امر ہو جائیں۔“ خوش بخت تعریف پر نہال ہو کر بولی۔

”یہ بچے اپنی دیدی ماں کو چھوڑ کر کہیں نہیں جائیں گے۔ تم نے ان کے پاؤں میں پیار و چاہت کی انوٹ زنجیر ڈال کر اپنا گردیدہ کر لیا ہے۔“ وہ اُسے پیار کرتے ہوئے بولا۔ ”نہ جانے میری کس نیکی کے بدلے میں مجھے تم مل گئی ہو۔“ وہ مسکراتا ہوا سوچ میں گم ہو گیا۔



”شیر خان! اب سناؤ کہ تمہارے دیدی ماں اور ان کے خاندان کے بارے میں کیا خیالات ہیں؟“ دلیر خان نے شوخی سے کہا۔

”تم یہ جتنا چاہتے ہو نا کہ دلیر خان جیت گیا۔“ شیر خان نے ہنستے ہوئے کہا۔

”یوں ہی سمجھ لو۔“ وہ مسکرا رہا تھا۔

”یہ جو تم چپ شاہ بن کر حالات کی گہرائی میں غوطہ زن ہو کر حقیقت اور سچائی کو سطح پر لے آتے ہو۔ سارا اُس کا کمال ہے اور میں کچھ سوچے سمجھے بغیر ہی بے یوکر تا آخری فیصلے پر پہنچ کر ایسی منہ کی کھاتا ہوں کہ مجھے تم پر حسد اور رشک ہونے لگا ہے یا!“ شیر خان نے سنجیدگی سے کہا۔

”دراصل تم بی بی کی طرح ایک دم سب پا ہو کر اُمید و آس سے بہت دُور چلے جاتے ہو۔“ دلیر خان نے بھی سنجیدگی سے کہا۔

”یعنی میں عاقبت نا اندیش اور بے حد جذباتی انسان ہوں۔ یہی کہنا چاہتے ہو نا؟“

وہ جلت بھرے لہجے میں بولا۔

”ایسا ہرگز نہیں یار!..... تمہاری عقل اور سمجھ کا جواب نہیں۔ بس ذرا غصے کے تیز ہو۔

اس تیزی میں کمی کرلو۔ دیکھو، اس میں فائدہ ہی فائدہ ہے۔“ دلیر خان پیار سے بولا۔

”تم ٹھیک کہہ رہے ہو۔ میں خود اپنی اس عادت سے بہت ناالاں ہوں۔ مگر لگتا ہے کہ یہاں کے ماحول نے مجھے جو تربیت دے دی ہے، میرے لئے بہترین ہے۔ اُف! وہاں میری کلاس کا ہر لڑکا میرا دشمن اور گاؤں کا ہر فرد مجھے ناپسند کرتا تھا۔ مجھے اب سمجھ آئی ہے دلیرو! کہ ایسا کیوں ہوتا رہا ہے؟“ شیر خان کے دل میں جو کانٹا چھپا ہوا تھا، اس کا کرب زبان پر آ گیا۔

”میرے ساتھ بھی یہ سب کچھ ہوتا آیا ہے شیرو! ایسی بات نہیں کہ میں بہت پارسا ہوں۔“ وہ نرمی سے بولا۔

”تم تو بلا وجہ ہی پٹتے رہے۔ اس کا قصور دار میں ہوں۔ مجھے معاف کر دو دلیرو!“

”ہاں شیرو! وہ سب بھائی ہونے کے ناطے ہوتا رہا۔ حالانکہ دنگا فساد میری فطرت کے سراسر خلاف ہے۔ لیکن میں تمہیں اکیلا کیسے چھوڑ دیتا؟ یار! تم ایک ہی تو میرے بھائی ہو۔ پیار میری بہت بڑی مجبوری ہے نا۔“ وہ شوخ انداز میں بولا۔

”اب تمہارے دو بھائی ہیں دلیرو! اس لئے اب تم مجھے راہِ راست پر لانے کے حق دار ہو۔“ وہ بے حد انکساری سے بولا۔

”باتیں اور شرارتیں بند۔ پڑھائی شروع۔ کل استاد نے ہمارا ٹیسٹ لینا ہے۔ میرا ڈانٹ کھانے کا کوئی ارادہ نہیں۔“ دلیر خان نے فکر مندی سے کہا اور دونوں اپنے اپنے سٹڈی ٹیبل پر کتابوں میں کھو گئے۔



ہر اتوار حویلی کے بکھرے ہوئے تمام مکین دو پہر کو گاؤں جمع ہو جاتے۔ اور یوں حویلی پھر سے گہما گہمی سے آراستہ و پیراستہ ہو جاتی۔ چھٹی گزارنے کا یہ طریقہ سب کو بے حد پسند تھا۔ جلال خان بھی بمعہ بچوں اور خوش بخت کے بغیر کسی جیل و جت کے، اتوار کی صبح کو ہی وہاں پہنچ جاتا۔ دن بھر مردانے میں گزارتا۔

زندگی اپنے معمول اور مخصوص ڈگر پر چلتی بے حد پرسکون اور پُر لطف بیت رہی تھی

کہ اتوار کی صبح نے جلال خان کو ہلا کر رکھ دیا۔

وہ حسبِ معمول حویلی پہنچا تو کیا دیکھتا ہے کہ مردان خانہ میں کچھ رونے دھونے کے ساتھ خوشی بھی براجمان تھی۔ فیروز خان کی ٹھٹھری ہوئی بہن فاطمہ دیدی اپنے تین بیٹوں کے ہمراہ حویلی کے تمام افراد کے بیچ گھری آہ و بکا کر رہی ہے۔ وہ عورت جو چٹان کے مانند مضبوط ہوا کرتی تھی، سب کے سامنے ریزہ ریزہ ہو کر زمین بوس ہو گئی تھی۔ موت کا حافظہ کس قدر دیر پا اور ناقابلِ فراموش ہوتا ہے۔ اس کا کرب، اعصاب کو ایسے مشتعل کرتا ہے کہ سالہا سال کی مسافت کے بعد بھی اپنے مقام پر براجمان رہتا ہے۔ وقت کا مرہم بھی موت کی بے بسی اور لاچارگی کے سامنے ہمیشہ ناکام ہی رہا ہے۔ آج کتنے عرصے بعد اس نے اپنے ادھورے اور دکھیا خاندان کو ڈھونڈ نکالا تھا۔ اس دوران اس خاندان میں معاشی اور معاشرتی کیا کیا تبدیلیاں رونما ہوئی تھیں، اُسے قطعاً اندازہ نہ تھا۔ یہ لوگ لاہور میں آباد ہو گئے تھے۔ زرعی زمین شیخوپورہ میں الاٹ ہوئی تھی۔ امرتسر میں یہ گھرانہ خوشحالی اور سیاسی سرگرمیوں میں نمایاں کردار ادا کر رہا تھا۔ جب فاطمہ کے سر کو سکموں نے اچانک حملہ کر کے شہید کر دیا تو اس کا شوہر اپنے بھائیوں، بہنوں اور بچوں سمیت ایک قافلے کی سربراہی کرتے ہوئے پاکستان چل پڑا۔ انہوں نے پاکستان کی سرزمین کو جب چند قدم کے فاصلے پر دیکھا تو حُب الوطنی کا ایک نعرہ فضا میں گونج اٹھا۔ اگلے لمحے ہولناک چیخ آسمان کی بلندیوں کو چیرتی ہوئی پاکستان کی مقدس ہواؤں میں تحلیل ہو گئی اور خون میں لت پت کئی جوہن بھرے جسم پاکیزہ اور معطر مٹی کے سپرد کر دیئے گئے۔ جس میں فاطمہ کا نہاگ بھی ایثار کا شیریں گھونٹ پی کر پاکستان کی بنیادوں کو مضبوط کرنے میں اپنا کردار ادا کر گیا تھا۔ سرحد پر اُس کی دو جوان بچیوں کو سکھ اُس کی آنکھوں کے سامنے اٹھا کر لے گئے۔ یہ چیختی چلاتی رہ گئی تھی۔ کوئی مدد نہ کر سکا تھا۔ بیٹوں کی جان کی سلامتی پر وہ اللہ تعالیٰ کے حضور سجدے میں گر کر شکرانہ ادا کرتی رہتی تھی۔ زبان پر کسی قسم کا گلہ و شکوہ نہ تھا، کسی سے کوئی شکایت نہ تھی۔ راضی برضا زندگی کے نئے موڑ پر حوصلے اور ہمت سے گامزن ہو کر اپنے بچوں کے لئے اک مثال بن گئی تھی۔ مگر آج تو بھائی کو دیکھ کر تمام بند ٹوٹ گئے تھے۔

رجیم خان جس کی نسبت خوش بخت سے بچپن میں ہی طے ہو چکی تھی، دیرہ دون سکول

کا ہونہار طالب علم تھا، جس کا علم جلال خان کو نہ تھا۔ انہوں نے غیر ارادی طور پر اس کو باخبر کرنے کی ضرورت ہی محسوس نہ کی تھی۔ فاطمہ سب کا جائزہ لے کر متلاشی نظروں سے ادھر ادھر دیکھ کر بولی۔

”میری خوش بخت..... اللہ نہ کرے..... اور کہاں ہے ثریا؟“

جلال خان دروازے میں کھڑا تمام غیر متوقع حالات پر غور کر رہا تھا کہ خوش بخت، رضا کو کندھے سے لگائے اندر داخل ہوئی تو سب اُس کی طرف متوجہ ہو گئے۔ رحیم خان نے مارے دُکھ کے آنکھیں بھیج کر اس تلخ حقیقت کو تسلیم کرنے سے انکار کرنے کی کوشش کی۔ فاطمہ بے اختیار ہو کر چیخ اُٹھی۔

”فیروز خان! کتنے افسوس کی بات ہے کہ تم نے میرا انتظار ہی نہ کیا۔ میری امانت میں خیانت کرتے ہوئے میں تمہیں یاد نہ آئی۔ یہ کیا ظلم ڈھایا ہے تم نے؟ میں تو پہلے ہی زندہ لاش ہوں۔“ وہ دھاڑیں مار مار کر رونے لگی۔ کمرے میں اتنی گمبیر خاموشی تھی کہ فاطمہ کی گونجتی ہوئی آواز میں رضا کا رونا شامل ہو گیا۔

جلال خان معاملہ بھانپ چکا تھا۔ محسوس کرنے کی اندرونی قوت پوری طرح بیدار ہو کر اسے بے کل کر رہی تھی۔ وہ فوراً مردان خانے سے نکل کر اندرون حصے میں چلا گیا۔ خوش بخت بھی رضا کو چپ کراتی اُس کے پیچھے نکل گئی۔

”ثریا کو بھی تم نے ذبح کر دیا ہوگا۔ اماں گل! مجھے آپ سے یہ توقع ہرگز نہ تھی۔“

فاطمہ کا رونا دھونا، غیظ و غضب میں بدل چکا تھا۔ اُس نے شعلہ بار آنکھوں سے ماں کو گھورا۔

”اماں گل! چھ بیٹیوں کے ساتھ آپ کی بیٹی بھی آج سے مر گئی۔“ وہ تیزی سے مردانہ خانہ سے نکلی اور گاڑی میں بیٹھ گئی۔ اُس کے تیور اُس کے ارادوں اور فیصلوں کی غمازی کر رہے تھے۔ چہرے پر چنگی، مضبوطی اور پکا پن، ضد کی صورت میں نمایاں تھا۔ اس دھچکے میں وہ تمام رشتے ناطے، تعلق اور اتصال منقطع کرنے پر اتر آئی تھی۔ سب خاموش کھڑے اُسے ہکا بکا دیکھ رہے تھے۔

آخر اماں گل کی غم و غصے میں ڈوبی ہوئی بازو آواز نے اُسے چپ کر دیا۔

”حیف ہے کہ میں نے تم جیسی اتمق اور ناقابلِ فہم اولاد کو جنم دیا۔ فوراً باہر نکلو اور

وضع داری اور محبت کا ثبوت دیتے ہوئے فراخ دلی سے بھائی کو گلے لگا لو۔ یہ وقت آزمائش کا ہے۔ ہم نے ان بھاری اور جاں گسل لمحوں کا مقابلہ صرف اور صرف صبر و تحمل سے کرنا ہے۔ یہ امتحان ہے پیار اور خلوص کا، جذبول اور چاہتوں کا، قربانیوں اور محرومیوں کا۔ خود کو سنبھالو۔ ہمیں یہاں اپنا مقام بنانے میں بہت تنگ و دو کرنا پڑی ہے۔ اس عزت اور نام کو پل بھر میں نیست و نابود کرنے کا تمہیں کوئی حق نہیں۔ تم اس خاندان کی سب سے بڑی اولاد ہو۔ فاطمہ! اپنا مقام اور ذمہ داری پہچانو اور قابلِ ستائش، بزرگ اور قابلِ آفرین نمگسار بن کر سب کے زخموں کا مرہم بن کر سب کے لئے اک مثال بن جاؤ۔ یہ گھڑی ہے ایک دوسرے کے دکھ درد بانٹنے اور ایک دوسرے کی توانائی، قوت اور طاقت کو یکجا کر کے مسائل کو حل کرنے کی۔ رحیم خان! ماں کو لے کر اندر چلو۔“ لہجہ تحسانہ تھا۔ ”کیا سوچے گا۔ مگر جلال کہ کیسا جذباتی اور ناشائستہ خاندان ہے۔ تمہارے یہ رنگ ڈھنگ، یہ طور طریقے اور رشک و حسد ہمیں ذلت و خواری کی آگ میں جھونک دیں گے۔ اپنا دل بڑا کرو بچی! یہ خوشیاں منانے اور ڈھول بجانے کا دن ہے کہ میری نور نظر، میرے دل کا چین و سکون میرے سامنے ہے۔“ وہ غصے پر قابو پا کر اُسے پیار سے چمکانے لگیں۔

فاطمہ تھوڑی دیر کے لئے بت بنی گھڑی رہی، پھر ماں کو گلے لگا کر فیروز خان سے معافی مانگنے لگی۔

سب مردان خانہ سے نکل کر اندرونی حصے میں آ گئے۔ جلال خان برآمدے میں اکیلا بیٹھا ادھیڑ بن میں مصروف تھا۔ خوش بخت کمرے میں رضا خان کو سنانے کی کوشش میں تھی۔ دل و دماغ میں اندیشوں کی جنگ جاری تھی کہ کہیں آنے والے وقت کا ریلا اس کی خوشیوں کو بہانہ لے جائے۔ اُس نے اپنے شوہر کے ماتھے پر پڑنے والی شکنوں سے تھوڑا بہت اندازہ تو لگا ہی لیا تھا۔ اب اُس کا سامنا کرنے کی ہمت کہاں سے لاتی؟ وہ اسی کشمکش میں مبتلا تھی کہ جلال خان کمرے میں داخل ہوا۔ چہرے کی سنجیدگی میں بے شمار گلے شکوے پوشیدہ دیکھ کر خوش بخت لرز اٹھی۔

”خوش بخت! میں واپس جانا چاہتا ہوں۔ اگر تمہارا دل مانتا ہے تو تیار ہو جاؤ۔“ لہجہ

”فوراً واپس چلے جانا درست نہیں لگے گا۔ کھانے کے بعد چلنا مناسب ہوگا۔“ وہ بے اختیار ہو کر بولی۔

”کیا مناسب ہے اور کیا درست ہے، میں خوب جانتا ہوں۔ مجھے سبق سکھانے کی کوئی ضرورت نہیں۔“ وہ غصے سے بولا تو وہ خاموشی سے اٹھی اور رضا خان کو اٹھا کر جانے کے لئے تیار ہو گئی۔ چند لمحوں میں وہ یہ جاوہ جا ہو گیا۔ سب گھر والے ایک دوسرے کا منہ تکتے رہ گئے۔

”آخر غیر جو ٹھہرا۔ ایسی نازیبا حرکتوں سے ہی تو پہچانا جائے گا۔ میری معصوم بچی کو کیسے دھر کر لے گیا، کم بخت کہیں کا۔“ فاطمہ جل کر بولی۔

”فاطمہ! ایسے مت بولو۔ ایسی نفرت انگیز باتوں سے پرہیز رکھنا ہی تمہاری عزت و عظمت ہے۔ میجر جلال خان ہمارا اپنا ہے۔ ہمارے خاندان کا معتبر اور معزز فرد ہونے کے ناطے ہمارا کرتا دھرتا ہے۔ ہم آج جو بھی ہیں، اس کی مہربانیوں کا گہرا تعلق ہے اس میں۔“ اماں گل بے حد سنجیدگی سے بولیں۔

”یعنی اُس کے احسانوں کے بدلے میں خوش بخت کو بیچ ڈالا آپ نے۔ اُس کی عمر دیکھی ہے، اُس کے باپ کے برابر ہے۔ شادی شدہ، جوان بیٹوں والا ہی رہ گیا تھا میری بچی کے لئے؟ اس سے بڑا ظلم اور کیا ہو سکتا ہے مجھ پر اور بچی پر؟ خوش بخت کے لئے بچپن کی منگ کو فراموش کرنا اتنا آسان ہرگز نہیں ہوگا۔“ وہ تپتی سے بولی۔

”فاطمہ! یہ مت بھولو۔ ہمارے ہاں رشتے بڑوں کی پسند اور مرضی پر طے کئے جاتے ہیں۔ خوش بخت بھی اس رشتے کی گہرائی اور سچائی کو سمجھتے ہوئے ہماری ہم خیال رہی۔ اب وہ اپنے شوہر اور اس کے بچوں کے ساتھ بے حد خوش ہے۔ رحیم کو سمجھا دو، اُس سے دُور رہے۔ اُس کی مسکراہٹوں کو آہوں میں بدلنا اس کے لئے بہت آسان ہوگا۔ بچپن کے طے شدہ رشتے کسی بھی اہمیت کے حامل نہیں ہوتے۔ پھر بھی مجبوری تو آڑے آچکی تھی۔ ہم نے جو بھی کیا ہے، بہتری کے لئے کیا ہے۔“ اماں گل سمجھائے جا رہی تھی۔

”سانپ کے سنبولے پالنے سے وہ اس خاندان کی نورِ نظر تو بننے سے رہی۔ سوتن کے ناطے سے ہمیشہ دھکاری جائے گی۔“ وہ نفرت سے بولی۔

”آپ کی یہ لعنِ طعن سب کو آزرہ کر رہی ہے۔ مہربانی سے ان کی مجبوری کو سمجھنے کی

کوشش کریں۔ اماں جان! مجھے آپ سے یہ اُمید ہرگز نہ تھی۔“ رحیم خان نے خشکی سے کہا تو ماں حیرت سے اُس کا منہ نکلنے لگی۔

”اماں جان! میں ٹھیک کہہ رہا ہوں۔ آپ مجھ سے خفا نہیں ہوں۔“ وہ ادب سے بولا تو اس نے اُسے گلے لگا لیا۔

”تم بالکل درست کہہ رہے ہو۔ بس خوش بخت کے پرانی ہو جانے کے دُکھ میں سب کچھ بول گئی۔ اللہ اُسے خوش و خرم اور آباد رکھے۔“ وہ آنسو صاف کرتے ہوئے بولی۔ ہر ایک کی آنکھیں اشکبار تھیں مگر کمرے میں جان لیوا سکوت طاری تھا۔

”سب یہاں موجود ہیں۔ مگر ثریا نظر نہیں آئی۔“ رحیم خان نے آس پاس کا جائزہ لیتے ہوئے فکر مندی سے کہا۔

”وہ کمرے میں کہیں چھپی بیٹھی ہوگی۔“ صفیہ نے دھیمی آواز میں کہا۔

دونوں اُس کے کمرے کی طرف چل پڑے۔

”ثریا! دیکھو یہ کون آیا ہے۔“ صفیہ نے ثریا کو نہ پا کر تجتس بھری آواز میں کہا۔ ذرا سا پردے کی جنبش پر رحیم خان سمجھ گیا کہ وہ انہیں تنگ کرنے کے لئے پردے کے پیچھے چھپ گئی ہے۔ رحیم خان نے فوراً پردہ ہٹا دیا۔ وہ منہ ہاتھوں کے پیالے میں چھپائے رو رہی تھی۔ صفیہ، رحیم خان کے گلے لگی ہچکیوں سے رونے لگی۔

”میرے آنے کی کسی کو خوشی نہیں ہوئی۔“ رحیم نے چھیڑتے ہوئے کہا۔ ”آئندہ کبھی ملنے نہیں آؤں گا۔“

یہ سن کر ثریا نے لاچارگی سے رحیم کو دیکھا اور بے حد افسردگی سے کہا۔

”زندہ لاشوں سے خفا نہیں ہوتے رحیم لالہ!“

اُس نے صفیہ کی طرف سوالیہ نظروں سے دیکھا۔ اور معاملہ سمجھ کر وہیں سر پکڑ کر بیٹھ گیا۔

”خان صاحب! آپ کچھ پریشان لگ رہے ہیں۔ کیا میں مسئلہ پوچھنے کی جرات کر سکتی ہوں؟“ وہ پلنگ پر بیٹھا کتاب پڑھ رہا تھا۔ اُس نے اُس کی کتاب بند کرتے ہوئے کہا۔

”کوئی خاص بات نہیں۔ بس یونہی۔“ اُس نے لائق کا اظہار کیا۔
 ”مجھے آپ کی بات پر یقین نہیں آ رہا۔ آپ کی خاموشی، آپ کے بدلے ہوئے تئور، آپ کی اندرونی کیفیت کی غمازی کرنے کو کافی ہے۔ کیا آپ مجھے بے وقوف سمجھتے ہیں؟“ وہ نرمی سے بولی۔
 ”اگر عقل مند ہو تو سمجھ سکتی ہو میری پریشانی۔“ وہ اُس کی آنکھوں میں جھانکتے ہوئے بولا۔

”جی۔ اندازہ تو لگا سکتی ہوں۔ آپ کا بتانا زیادہ بہتر ہے۔ ہم دونوں ساتھی ہیں ایک دوسرے کے دکھ درد اور خوشی کے۔“ وہ بے حد ملائمت سے بولی۔
 ”میں بھی یہی سمجھتا تھا۔“ وہ رکھائی سے بولا۔

”سمجھتا تھا۔ کیا مطلب ہے؟ میں سمجھی نہیں۔“ وہ انجان بنی رہی۔
 ”خوش بخت! میاں بیوی کا رشتہ اعتماد اور بھروسے کی بنیاد پر رکھا جاتا ہے۔ مجھے محسوس ہوا ہے کہ ہمارے رشتے کی بنیاد میں اعتماد کی پختگی اور مضبوطی کی کمی نے اس کو بالکل کھوکھلا کر دیا ہے۔“ لہجے میں شکوہ نمایاں تھا۔

”وہ کیسے؟“ وہ اندر سے کانپ رہی تھی۔
 ”تمہارا رچیم سے طے شدہ رشتہ صیغہ راز میں کیوں رکھا گیا؟ جبکہ میں نے اپنی

زندگی کی کتاب کا ہر صفحہ آپ سب کے سامنے کھول کر رکھنے میں کہیں بھی پردہ پوشی نہیں کی۔ میں سچائی اور حقیقت کو چھپانے کا قائل نہیں ہوں۔ مجھے فیروز لالہ پر یہ اُمید نہیں تھی۔ اور تم اتنی بڑی حقیقت کو کیسے ہضم کر گئی کہ مجھے کانوں کان خبر تک نہ ہونے دی۔ تمہاری اس حرکت نے میرے اعتماد کو ٹھیس پہنچا کر ہمارے رشتے کو کس قدر کمزور کر دیا ہے، اس کا اندازہ کر سکتی ہو؟“ لہجے میں اتنی سنجیدگی تھی کہ وہ لاجواب ہو کر اُس کا منہ تنکنے لگی۔

”کٹھوم خفیہ عورت نہیں تھی۔ بے حد سچی اور کھری، کھلی کتاب کے مانند۔“ اُس نے ایک اور ضرب لگا دی۔

”اتنی سی بات پر خفا ہو گئے۔“ وہ منمنائی آواز میں بولی۔ اُسے اپنا تمام تقدس اور پاکیزگی غارت ہوتی محسوس ہوئی۔ اعتماد کی تاریں ٹوٹی ہوئی اور سکون مفقود ہوتا ہوا محسوس ہوا۔ چہرے پر شرمندگی کا تاثر نمایاں تھا، جسے جلال خان نے بھی محسوس کیا۔ وہ لامحالہ مسکرا دیا۔

”بچپن کی مٹگنیاں سراسر جہالت کی نشانی ہیں۔ مجھے اس کا علم ہوتا تو کیا میں تمہیں ٹھکرا دیتا؟ ہرگز نہیں۔ بس افسوس تو رہے گا ہمیشہ کہ مجھے آپ لوگوں نے اپنا نہ سمجھا۔ یہ راز چھپانے کی ضرورت نہ تھی۔“

کہنے کو اور صفائی پیش کرنے کو اُس کے پاس الفاظ ہی نہ تھے۔ اسی اثنا میں رضا کے رونے کی آواز آئی تو دونوں اس طرف متوجہ ہو گئے۔

جلال خان جو اک مہان ہستی تھی، فراخ دلی اور فیاض طبیعت نے اسے فرشتے کا روپ بخش کر بہت باعزت اور معتبر بنا دیا تھا۔ مگر آج معمولی سی غلط فہمی نے اُس کی شخصیت کو چکنا چور کر دیا تھا۔ وہ ہر وقت منہ بچائے رہتا۔ خوش بخت کتنی بے چینی سے اُس کا دفتر سے واپسی کا انتظار کرتی تھی۔ اب مارے خوف کے معاملہ ہی بدل چکا تھا۔ ہر طرح کی سوچیں ذہن پر آسیب کے مانند مسلط ہو کر اُسے بے کل رکھتیں۔ سچائی میں وقتی کڑواہٹ کا دخل تو ہوتا ہے۔ مگر اس کے دیرپا اثرات کافی حد تک شیریں ہوتے ہیں۔ شوہر کی شکایت کو جھٹلا سکتی تھی نہ اقرار کر کے مزید ندامت و شرمندگی کا سامنا کرنے کی ہمت رکھتی تھی۔ جلال خان کے من میں اُٹھنے والے شکوک و شبہات لمحہ بہ لمحہ

اُسے جھنجھوڑ رہے تھے۔ خاموش اور اعصابی جنگ نے گھر کا ماحول اس قدر پرانگندہ بنا دیا تھا کہ رضا خان بھی ماں کی پریشانی اور لاپرواہی کے تاثر سے محفوظ نہ رہ سکا۔ بیمار ہو کر ہسپتال پہنچ گیا۔

فیروز خان نے بھی تبدیلی کو محسوس کرتے ہوئے جلال خان سے بات کی۔ کیونکہ قصور اتنا بڑا نہ تھا، جتنی سزا کی سنگینی جان لیوا تھی۔ جلال خان نے فیروز خان کو تسلی و تشفی سے رخصت تو کر دیا، مگر دل میں چبھا ہوا کائنات ابھی تک اذیت دینے جا رہا تھا۔ وہ خوش بخت کے ساتھ ابھی بھی اُکھڑا ہوا تھا۔

رضا دودن ہسپتال میں داخل رہا۔ واپسی پر خوش بخت نے بات چھیڑی۔ اپنی صفائی میں جودل میں آیا، بولتی چلی گئی۔ ندامت، ذلت اور بے عزتی کے احساس نے اُسے پہلے ہی زیر کر دیا تھا۔ اب اس موضوع پر گفتگو اس کے لئے آسان ہرگز نہ تھی۔ مگر وہ پھر بھی اپنے گھر، اپنے بچے کے لئے التجا کئے جا رہی تھی۔ مگر دوسری طرف نہ ٹوٹنے والی خاموشی تھی۔

گھر پہنچ کر وہ جلال خان کے پیچھے کمرے میں چلی گئی اور دھمازیں مار کر رونے لگی۔ ”اب میں تمہاری مکاری اور چال بازی میں آنے والا نہیں۔ میرے اعتماد کو جو تم نے ٹھیس پہنچائی ہے، وہ کیسے فراموش کر دوں؟ نہ جانے کل پھر کس راز سے پردہ اُٹھ جائے اور میں پھر حیرت و تجسس میں اپنی نادانی و بے وقوفی کو کوستا رہوں۔ مجھے فیروز لالہ پر نہ غصہ ہے، نہ ہی کوئی شکوہ ہے۔ مجھے تم سے ایسی اُمید ہرگز نہ تھی۔ تم میری نظروں میں کیا تھی، اس کا اندازہ نہیں لگا سکو گی۔“ وہ حقارت سے بولا تو خوش بخت کے آنسو رگ گئے۔ ”مجھے بھی آپ سے کم ظرفی کی اُمید ہرگز نہیں تھی۔ میری منگنی ہوئی تھی، شادی نہیں ہوئی تھی، جو تانا ضروری تھا۔ آپ کو ہر حیلے سے مطمئن کرنے کی میری تمام کوششیں ناکام رہی ہیں۔ آپ کیا سمجھتے ہیں کہ میں آپ کی ان نازیبا اور ناشائستہ حرکات کی وجہ نہیں سمجھتی؟ آپ کو میرے کردار پر شک ہے۔ کل کر مجھ پر تہمت کیوں نہیں لگا دیتے؟“ وہ غیر اختیاری طور پر چیخ پڑی تھی۔

وہ حیرت سے اُس کا یہ روپ دیکھتا رہ گیا۔

”مجھے جواب دیں۔ اگر آپ کو مجھ پر شک ہے تو میرا آپ کے ساتھ زندگی گزارنے

کا کوئی حق نہیں بنتا۔ ہل ہل کا جینا اور مرنا میرے لئے ناقابل برداشت ہے جلال خان! میں گوئی بہری اندھی چلتی پھرتی لاش بن کر زندگی گزارنے والی عورت نہیں ہوں۔ مجھے زیادتی اور بے جا ظلم پر احتجاج کرنا آتا ہے۔ آپ کی یہ خوش فہمی ہے کہ مجھے زلا زلا کر، میری بیٹائی کا پانی بہا کر زبان کو مقفل اور پاؤں میں قید با مشقت کی منوں بھاری زنجیروں میں جکڑ کر کال کوٹھری میں پھینک کر مجھ سے اپنے حقوق وصول کرتے رہیں گے، تاحیات۔ ایسا میرے ساتھ نہیں ہوگا۔ کیونکہ میں نے کوئی قصور نہیں کیا۔“ لہجے میں اتنی خود اعتمادی تھی کہ وہ چونک گیا۔

”اس معاشرے میں عورت کے حقوق کے لئے آپ جیسے مردوں نے کیا کیا ڈرامے کھیلے ہیں، کیا کیا ڈھونگ رچا کر خود کو مزید مستحکم اور مضبوط بنایا ہے۔ آپ کی ہر چال میں ٹیڑھا پن اور خود غرضی پنہاں ہے۔۔۔۔۔ قصور آپ کا نہیں۔ ہماری پیدائش ہی گناہِ عظیم ہے۔ کتنا ہی اچھا ہوتا، ہمیں پیدا ہوتے ہی زندہ درگور کر دیا جاتا۔ کم از کم آپ جیسے بے انصاف اور جھوٹی غیرت کے پرستار مردوں سے پالا تو نہ پڑتا۔ والدین کے گھر سے اس کی حیثیت کو بھائی سے کمتر، اُس کے وجود کو قابل نفرت، اُس کی سوچ اور اُس کی پسند کو حقارت کی نظر سے دکھا گیا ہے۔ کھانے پینے، پہننے اوڑھنے، پڑھنے لکھنے، رہنے سہنے غرضیکہ اُس کی زندگی کا فیصلہ کرنے میں بھی اُسے ناقص العقل، بے وقعت، بے زبان اور بے نام ہی سمجھا گیا۔ یہ مقام جنہوں نے اسے زندگی بخشی اور اس دنیا میں لانے کے قصور وار ٹھہرے، انہوں نے بخشا۔ اگر ان کے اختیار میں ہوتا تو وہ ہر دفعہ بیٹے کو جہنم دے کر سینہ تان کر چلتے۔ پھر طرہ یہ کہ بیٹی کو بے سرو سامان، بے دردی سے ہاتھ پاؤں کاٹ کر انجان مرد کے ساتھ رخصت کر کے سرخرو ہونے کی مبارکبادیں وصول کی جاتی ہیں۔ اور سسرال میں اپنی ہم جنس تاک میں بیٹھی ہوتی ہیں۔ اور شوہر سے دُرگت بنانے کے ہتھکنڈے استعمال ہونے لگتے ہیں۔ شوہر، سر، دیور، جیٹھ تو اونچے شیلے، بھاری پگڑیوں والے حضرات کیا درجہ دیں گے اس معصوم کو، جن کے لئے بیاہ کر لائی ہوئی عورت صرف بچے پیدا کرنے والی مشین اور خدمت گزاری کرنے والی نوکرانی کے سوا کچھ نہیں۔ اس عورت کی صحت و آرام پر دھیان دینا، اُس کی عزت نفس کا خیال رکھنا اور اُسے انسانوں کے زمرے میں گنتا مردانگی کے سراسر خلاف سمجھا جاتا ہے۔ مگر ایک بات آپ ذہن نشین

کر لیں۔ مجھے اپنے حقوق کی خاطر کھڑا ہونا آتا ہے۔ کیونکہ میرے گھر کی تربیت نے جہاں مجھے خاندان سے وفاداری کا سبق سکھایا ہے۔ وہاں اپنی عزت کی خاطر لڑنا بھی میری کھٹی میں ڈالا گیا ہے۔“

وہ یہ سب کچھ بول کر پاؤں پٹختی ہوئی باہر نکل گئی۔ جلال خان ہکا بکا ہلکتے ہوئے پردے کو دیکھتا رہ گیا۔ بات تو سچ کہہ گئی تھی۔ ایسی کیا قیامت آگئی تھی کہ وہ اپنا دماغی توازن ہی کھو بیٹھا تھا۔ اس کے اندر کی بھڑکتی ہوئی آگ کو خوش بخت کے آنسو قوی طور پر دھیماتو کر دیتے، مگر چنگاریاں سلگتی رہتیں۔ راکھ کے نیچے دبی ہوئی انگارہ بننے اور بھڑکتا شعلہ بننے کی تیاری میں مگن رہتیں۔ آج خوش بخت کے صبر کا پیمانہ لبریز ہو گیا تھا۔ مظلومیت میں گھٹ گھٹ کر سسکیاں بھرنا اور عداوت سے نظریں نہچ کر کے زندگی گزارنا اُس کے بس میں نہ تھا۔ وہ واپس گاؤں جا کر ماضی کی طرح خدمتِ خلق میں اپنے والدین کا ہاتھ بٹانے لگ جائے گی مگر شک و شبہات کے ویران اور بدنما چبوتروں میں رہ کر اپنی زندگی کو راریگاں نہیں جانے دے گی۔ سولی پر لٹکی ہوئی جان، دل میں چبے ہوئے کانٹوں کا کرب، اندیشوں، ڈر اور خوفزدگی کا لہو اُس نے شوہر کے سر پر اُنڈیل کر اپنے دل کی تمام بھڑاس نکال لی تھی۔ بلکتے ہوئے رضا کو اُس نے سینے سے چپکا کر اُسے لاتعداد بوسے دے ڈالے۔ گھر کا جائزہ لیتے ہوئے وہ سوچ میں گم ہو گئی۔ میرے گھر کو کسی کی نظر لگ گئی..... کلثوم کی بد دعائیں مجھے کھا گئیں..... یہ گھر، جس کے در و دیوار سے خوشیاں اور مسکراہٹیں پھوٹی تھیں، آج سکوت اور عالم ہو میں مقید ہے۔

مارے گھبراہٹ کے اُس پر پھر سے وحشت طاری ہونے لگی، جسے اُس نے رضا خان سے میٹھی تو تلی باتیں کرتے ہوئے ٹال دیا۔ اپنی بے بسی اور لاچارگی پر رحم و ترس کھانے کے بجائے وہ بے شمار دعاؤں کے ساتھ سجدے میں گر کر باری تعالیٰ سے راہنمائی کی التجا کرنے لگی کہ ایک نسوانی، نازک، پیار سے بھرپور ہاتھ اُس کے سر پر پھرنے لگا۔ وہ چونک کر اٹھی تو دیکھا، فاطمہ پھوپھی کھڑی مسکرا رہی تھی۔ دروازے میں جلال خان کھسیانی سی ہنسی کے ہمراہ شرمندگی مٹانے کی کوشش میں کھڑا اُسے تک رہا تھا۔ کم عمری آڑے آتے ہی وہ سہمی اور ڈری، پھر فاطمہ کے گلے لگ کر آنسو ضبط کرنے لگی۔

”خوش بخت! ہم تمہیں یاد نہیں آتے؟“ وہ پیار کرتے ہوئے بولی۔ ”آج میں نے

سوچا، اپنی بچی کو خود ہی مل آتی ہوں۔ تم نے تو دل بہت سخت ہی کر لیا ہے۔“
 ”ایسے تو نہیں۔ یاد کیوں نہیں آئیں گی؟ ہمارا ہے ہی کون آپ کے بغیر؟“ وہ احتراماً بولی۔

”میری بچی نے گھر تو بڑا سلیقے سے سجا رکھا ہے۔ تمہیں ہنسا بستا دیکھ کر دل کو ٹھنڈک اور راحت نصیب ہوئی ہے۔ باہر تمہارے تینوں بھائی بھی تمہیں ملنے کو آئے ہیں۔“ وہ نرمی سے بول رہی تھی۔

خوش بخت ہمت کر کے جاء نماز سے اُتری اور چلتی ہوئی باہر نکل گئی۔
 رحیم، کریم اور علیم کو شیر خان اپنے کمرے میں لے گیا تھا۔ اُس نے سوالیہ نظروں سے فاطمہ کو دیکھا تو جلال خان نے خوش بخت کا ہاتھ پکڑا اور شیر خان کے کمرے کی طرف چل پڑا۔ ہاتھ کی گرفت کی مضبوطی، جلال خان کے اندرونی جذبات کی ترجمانی کر رہی تھی، چہرے پر ایسی مسکراہٹ جیسے اُس نے کچھ کہا ہی نہ ہو۔

اتنی جلدی غصہ جھاگ کی طرح بیٹھ گیا۔ وہ دل میں سوچ کر اپنی فتح مندی پر نازاں ہونے لگی۔ اُسے کیا معلوم کہ شوہر ذات اپنا پینتر ابد لے میں دیر نہیں لگاتی۔ وہ سب سے بڑے تپاک سے ملی اور خوشی خوشی اُن کے ٹھہرنے اور طعام کے انتظام میں محو ہو گئی۔ جلال خان بھی مہمان نوازی کے تمام تقاضے پورے کرنے میں کوشاں ہو گیا۔ مگر اندر کہیں دُور کسی کونے میں ڈھلتی ہوئی جوانی اور خوش بخت کا ٹھانٹھیں مارتا ہوا شباب کا احساس اُسے بے کل کرتا رہا۔

چند دن کے قیام کے بعد یہ لوگ واپس چلے گئے اور حالات پھر سے معمول پر آ گئے۔ جلال خان کوشش کے باوجود پہلے جیسا روئے اختیار نہ کر سکا۔ اعتماد کے ٹوٹنے کی گرہ اتنی مضبوط تھی، جسے خوش بخت کا صبر اور پیار، توجہ اور لگاؤ بھی نہ کھول سکی تھی۔ اُس کی ناراضگی اور خفگی کے رویے نے جلال خان کو بظاہر قدرے بدل تو دیا تھا، مگر باطن میں شک براجمان تھا۔ حالانکہ اُسے خود پر بڑا زعم بھی تھا۔ اپنے رُتبے پر کبر و پندار بھی تھا۔ پھر رحیم سے خدشہ کس بات کا تھا؟ دونوں میں عمر کے فرق نے اُسے تذبذب میں ڈال دیا تھا۔ ذہنی انتشار اور پُر پیچ خیالات اُس کے خوب صورت کردار کو دیمک کی طرح کھوکھلا کر رہے تھے۔ شک کی نظر کا رشتہ شیطان سے منسلک ہوتا ہے، جو رشتوں کے تقدس کو

پامال کرتا ہوا ایسا رخنہ ڈالتا ہے کہ پھلتے پھولتے چراغ، روشن مراد حاصل گھرانوں کو ویران اور دشت میں بدل کر نسلوں کو تباہ و برباد کرنے میں دیر نہیں لگاتا۔ کینسر کے کیڑے کے مانند جسم کے ایک ایک عضو کو اپنی گرفت میں اُس وقت تک جکڑے رکھتا ہے، جب تک سوچنے سمجھنے کی قوت سلب نہیں ہو جاتی۔ موت واقع نہیں ہو جاتی۔

شیر خان اور دلیر خان کی دوستی، علیم سے اتنی گہری ہو چکی تھی کہ چھٹیاں ہمیشہ ایک دوسرے کے گھروں میں گزاری جانے لگیں۔ جلال خان اس دوستی پر مطمئن بھی تھا، نالاں بھی تھا۔ بچے علیم کی صحبت میں وہ کچھ سیکھ رہے تھے جو ایک سکول بھی سکھانے سے قاصر تھا۔ مگر اس گھرانے کی یکجائی سے خوف زدہ ضرور تھا۔

خوش بخت بھی نہایت دانش مندی کا ثبوت دینے میں کہیں بھی مات نہ کھاتی تھی۔ وہ اپنے گھر والوں کو اس مسئلے میں الجھانے سے گریز برت رہی تھی۔ اُس کی سمجھ اور فہم کے مطابق دو باہوش ذی روحوں کی زندگی کی راہنمائی میں والدین، دوست احباب اور بچے ہمیشہ معاملے کو سدھارنے کے بجائے بگاڑ دیتے ہیں۔ اُس نے ایسی شادیاں کچے دھاگوں کی طرح ٹوٹی دیکھتی تھیں۔ کبھی جڑتی یا کامیاب ہوتے نہ دیکھی تھیں۔ اس لئے جو غلط فہمی اُن کے درمیان حائل ہو گئی تھی، آکاش نیل کی طرح بغیر جو کے تھی۔ جلد یا بدیر اُس کا خاتمہ لازم تھا۔ ان لمحوں کے انتظار میں دن بیت رہے تھے۔ مگر ایک سبق جو اُس نے سیکھا تھا کہ شوہر سے رازداری اور پردہ، اعتماد و بھروسے کو ہلاکت کی طرف لے جاتا ہے۔ جس کے بحال ہونے میں نجانے عمریں ہی گزر جائیں۔ اماں گل جیسی جہانگیرہ عورت کے خام خیال میں بھی نہ آیا کہ خوش بخت کی مشکلی کا تذکرہ ہونا کتنا لازم تھا۔ ورنہ کبھی بھی اس معاملے کو راز میں نہ رکھا جاتا۔

وہ جلال خان کی آواز پر چونک اٹھی۔ آج مہینوں بعد اُس نے اسے خوشی کہہ کر پکارا تھا۔ اُسے اپنے کانوں پر یقین نہیں آ رہا تھا۔ رضا ہمیشہ کی طرح اُس کی ناگوں سے لپٹ کر ضد کرنے لگا۔ اُس نے پیار سے اُسے اٹھا کر ہوا میں اُچھال دیا اور کھل کھلا کر قہقہے لگانے لگا۔

”رضا! آج تمہارے آغا جان کو کرل کے عہدے پر فائز کر دیا گیا ہے۔ خوشی! تیار ہو جاؤ۔ رضا کے نانا جان کو شیرینی کے ہمراہ یہ خوشخبری سناتے ہیں۔“ خوشی سے اُس کی

آواز میں لرزش تھی۔

خوش بخت اس خوش کن خبر کو سن کر اس کے سینے سے لگ گئی اور دونوں نے بیک وقت رضا کو چومنا شروع کر دیا اور ایک مشترکہ قہقہہ گھر بھر میں گونج اٹھا۔ رُجے اور ترقی کی خبر بھی کتنی پُر کیف اور نشہ آور ہوتی ہے کہ یک دم دکھ اور غم، شکوے اور شکایتیں کہیں پس منظر میں پوشیدہ ہو کر چار سُو خوشیوں کے جلت رنگ بکھر جاتے ہیں۔ اُس نے غور سے جلال خان کا جائزہ لیا۔ اعصابی جنگ و جدل کی مسافت میں وہ کتنا تھکا ماندا لگ رہا تھا۔ موٹی موٹی بادامی آنکھوں کے نیچے حلقے نمایاں ہو گئے تھے۔ ماتھے کی شکنوں میں بھی اضافہ ہوا تھا۔ کنپٹیوں کے سفید بالوں میں بھی زیادتی ہو گئی تھی۔ دونوں نے لڑ جھگڑ کر دل کی بھڑاس نکالنا چھوڑ دیا تھا۔ مگر اندر ہی اندر گیلی لکڑی کی طرح دونوں ہی سلگتے رہتے تھے۔ خوش بخت تیار ہوتے خوشی اور غم کے ملے جلے استراحت میں رو پڑی۔ اُسے ہمیشہ جلال خان کی غیر مترقبہ حرکات پر غصہ آتا تھا۔ مگر آج رحم و ترس حاوی ہو چکا تھا۔ وہ خود کلامی کر رہی تھی۔ جلال خان اپنی دیران، پڑمرده زندگی کو میری وفا اور محبت سے آباد کرنا چاہتا تھا۔ مگر یہ سب کیا ہو گیا؟ کیوں بات کا بنگلہ بن گیا، جس کا نہ سر نہ پیر۔ کلثوم کی آپہں اور فریادیں اور بد دعائیں ہمارے درمیان حائل ہو گئیں۔ شاید میں ظالم ہی تھی، جو اُس کا سہاگ چھین لیا۔ اب اُس کی اولاد کی مالک بن بیٹھی۔ وہ مجھے دُعا کیونکر دے گی؟ خوش بخت! تمہیں تو اپنے کئے کی سزا بہت جلد سنا دی گئی ہے، جس کا ازالہ ناممکن ہے۔ میری خاطر جلال خان نے انہوں سے کنارہ کشی اختیار کر لی۔ اور میں کتنی کم طرف نگلی کہ اس کے بچوں کو بے شکل ہی قبول کر سکی۔

اُسے وہ دن یاد آ گیا، جب جلال خان بچوں کو گھر میں لایا تھا اور اُس نے کئی راتیں کروٹیں بدلتے اور روتے گزار دی تھیں۔ آخر مجبوراً انا مار کر اُس نے اس حقیقت کے سامنے سر تسلیم خم کر لیا تھا۔ پھر میں نے اپنی منگنی کا بھید کیونکر چھپایا؟ کیا میرے من میں فتور تھا یا دل میں رحیم کی اجارہ داری تھی؟ اگر میری ذات اُس کی یاد اور پیار سے عاری تھی تو پھر ڈر کس بات کا تھا؟ آج اُسے جلال خان سراسر درست اور جائز لگ رہا تھا۔ اُس نے آج خود کو جلال خان کے سانچے میں ڈھال کر سوچا تھا۔ بے شک وہ بالکل معصوم اور بے گناہ تھی۔ مگر جلال کی سوچ کے مطابق اُس کا قصور وار ہونا فطری عمل تھا۔

”خوشی! بہت دیر کر دی۔“ وہ وردی کو بیٹنگر پر ڈالتے ہوئے بولا۔ ”تمہارے اور میرے درمیان بات ہے کہ فیروز لالہ کو اب جوان بیٹے مل گئے ہیں۔ اب انہیں ہمارا انتظار کرنا فضول لگتا ہوگا۔“

”آپ کی جگہ اور کوئی نہیں لے سکتا۔“ وہ بے حد ملائمت سے بولی۔ ”آپ تو ان کے جگری یار اور چھ بھائیوں کا نعم البدل ہیں۔ آپ نے یہ کیسے سوچ لیا؟“

اُس کی یہ نرمی اور خوشامد اُسے کوئی نئی چال لگی۔ کیونکہ بیمار ذہن کی سوچ بھی بیمار اور منفی ہوتی ہے۔ وہ طنز یہ مسکرا دیا۔

”خان صاحب! معمولی سی غلطی کی پاداش میں ہم دونوں ایک دوسرے سے بہت دُور ہوتے جا رہے ہیں۔ کیا آپ مجھے معاف کر سکتے ہیں؟ وہ دونوں ہاتھ جوڑے، سر جھکائے کسی ملازم کی طرح اُس کے سامنے کھڑی تھی۔

جلال خان نے اُس کے دونوں ہاتھوں کو اپنے مضبوط ہاتھوں میں سمیٹ لیا۔ وہ سینے سے سر لگا کر پھوٹ پھوٹ کر رو دی۔

”مجھے معاف کر دیجئے۔ میرا پیار اور عشق آپ ہیں۔ صرف آپ۔“ وہ گڑگڑا کر بول رہی تھی۔

وہ جو جلال خان کی منظورِ نظر اور اطمینانِ قلب تھی، اپنا مقام کھونے کا صدمہ اُسے ہلان کر رہا تھا۔ وہ کون سا حربہ استعمال کرے؟ قرآن اُٹھا کر اپنی پاکیزگی کا یقین دلائے یا رضا کی قسم اُٹھا کر اپنے یار کو منالے۔ میکے کو ہمیشہ کے لئے خیر باد کہہ کر اُسے پُرسکون کر دے یا اُس کے پاؤں پڑ کر اپنی شرافت کی دہائی دے کر اس کے دل و دماغ میں بس جائے۔ وہ کیا کرے؟ اور وہ بدستور ساکت و جامد پیکر بے چین کھڑا تھا۔

”کیا آپ نے میری آنکھوں میں، میرے رُوپے میں رحیم کے لئے پسندیدگی محسوس کی ہے؟ مجھ سے اپنے دل کی بات کہہ دیں خان صاحب! ہم آج اس مسئلے کو حل کر کے چھوڑیں گے۔“ وہ تاسف کے انداز میں بولی۔

”خفیہ پن تمہاری فطرت کا وہ حصہ ہے، جس سے چشم پوشی کرنا سراسر نادانی ہوگی۔ اگر مجھے تمہارے کردار پر رتی بھر شک ہوتا تو میں نے اکیلے رہنے کا فیصلہ کر لیا ہوتا۔ میری زندگی کے بے شمار سال تنہائی میں کٹے ہیں۔ مجھے اس کی عادت ہے۔ شاید وقت پھر سے

ہمیں قریب لانے میں کامیاب ہو جائے۔“ لہجے میں سنجیدگی اور کرب تھا۔
 ”وقت بہت بڑا منصف ہے۔ انتظار میں کہیں ہمارے عمریں ہی نہ بیت جائیں۔
 ایک بات بولوں اگر اجازت ہو؟“ وہ ذہن میں اٹھنے والی شوریدہ لہروں پر قابو پاتے
 ہوئے نکل سے بولی۔

”ہاں بولو!“ وہ اپنی تمام تر توجہ اُس کی طرف مبذول کرتے ہوئے بولا۔
 ”یہ کیسی عجیب اور روح فرسا حقیقت ہے کہ مرد چاہے شادی پر شادی رچاتا جائے،
 دن بھر حسیناؤں کے جھرمٹ میں گھرا جھوٹے وعدے وعید کرتا رہے، اپنی راتوں کو
 کوٹھوں کی زینت سے سجاتا رہے، شراب اور جوا اُس کی عیاشیوں کا اہم حصہ ہو، پھر بھی
 قابل قبول اور قابل معافی ہے۔ اس کے باوجود بیوی کا دلکش مسکراہٹ سے استقبال کرنا
 اُس کے اذیلین فرائض میں شامل ہے۔ ایسا کیوں ہے خان صاحب! ہم سے ایسی بے
 انصافی کیوں؟ میری بچپن کی ٹھہرائی ہوئی نسبت پر اتنا اعتراض کیوں کہ آپ نے اپنی اور
 میری زندگی اجیرن کر دی ہے۔“ وہ گہرے دُکھ سے بولی۔

”خوش بخت! میں نے تم سے پیار عمر کے اس حصے میں کیا ہے، جب تہتی دوپہر
 ڈھلنے کو تھی۔ کوئی ڈرامہ یا مذاق نہیں تھا میرا لگاؤ اور اُنس۔ بس ایک دھچکا لگا ہے۔ خدا
 کرے تم میری جنم جنم کی ساتھی بن کر میرے ہوش و حواس پر چھائی رہو۔ جس مرد کی تم نے
 تعریف کی ہے، مجھے اس سے کوئی سروکار نہیں۔ اس لئے تم پر میری اُمیدیں اور توقعات
 بجا ہیں۔ تم اس حقیقت سے انکار نہیں کر سکتی کہ بارش کا پہلا قطرہ، پہلا پیار و عشق، پہلی
 اولاد کا ذائقہ، مزدور کی پہلی تنخواہ کس اہمیت کی حامل ہوتی ہے۔“ لہجے میں دھیما پن
 نمایاں تھا۔

”جی جانتی ہوں۔ آپ میرا پہلا اور آخری پیار ہی تو ہیں۔ میری سچائی پر یقین کر
 لیجئے۔“ وہ ہلکے اٹھی۔

”میں اپنی بات کر رہا ہوں۔ بیوی بچے ہونے کے باوجود تم میرا پہلا عشق ہو۔ پہلی
 محبت ہو۔ اور تم نے مجھے دھوکا دے ڈالا۔“ لہجے میں گلہ تھا۔

”اک معمولی سی لغزش اعتماد کو یوں نگل جاتی ہے۔ مجھے علم نہ تھا۔ آپ تو اتنے اعلیٰ
 ظرف اور روشن ضمیر انسان ہیں۔ مجھے معاف کرنا آپ کے لئے مشکل ہو گئی۔“ وہ سر

جھکائے کھڑی تھی۔ جلال خان نے سراپہ نظر ڈالی۔ وہاں پاکیزگی اور صبر و تحمل کا اپنا تحیر خیز حسن و جمال براجمان تھا۔ اُس نے اُس کے جھکے ہوئے چہرے کو اوپر کیا۔ دونوں کی نظریں ملیں اور تمام شکوے شکایتیں آنسوؤں کی صورت میں بہہ نکلے۔

اماں گل کی صیحت اُس کے کانوں میں گونج اٹھی۔ عورت کی ٹھکست ایک فتح مند اور خوشگوار زندگی کو جنم دے کر ایسی چلا بخشی ہے جس کے بیش بہا خزانے سے تسلیں مستفید ہوا کرتی ہیں۔ اپنے مرد کو جیتنے کا ایک گر کبھی فراموش نہ کرنا۔ آواز دھیمی اور نظریں نیچی رکھ کر اس پر حکمرانی کرو، راج کرو۔ یہ تمہاری جیت ہے۔



گاؤں میں جلال خان کی ترقی کی خبر آگ کی طرح پھیل گئی تھی۔

مردان خانہ میں گاؤں کے تمام معزز حضرات جمع ہو کر اپنی خوشی کا اظہار کرنے پہنچ چکے تھے۔ گیٹ پر تمام غریب مبارک باد دینے اور صدقہ و خیرات وصول کرنے آئے ہوئے تھے۔ بتاشوں کی بوریاں تقسیم ہو گئیں۔ فیروز خان خوشی اور فخر سے سب کو اُس کی لیاقت اور ذہانت کے قصے بیان کر رہا تھا۔

جلال خان دل ہی دل میں خوش ہو رہا تھا۔ یہ تو طبعی اور قدرتی امر تھا۔ تعریف تو اس جہاں کے مالک کو بھی بے حد پسند ہے۔ ہم تو بہت ناچیز اور ناتواں مخلوق ہیں، تعریف کو کیسے ہضم کر سکتے ہیں۔

گھر پر بھی ہر طرف سے مبارکبادیں وصول ہونے لگیں۔ روایت کے مطابق جو نیز ز انفران کا گھر پر تانتا بندھ گیا تھا۔ مگر ابھی تک اُس کے اپنے خونی رشتہ داروں سے کسی قسم کی کوئی اطلاع موصول نہ ہوئی تھی۔ جبکہ اُس نے اردلی کے ہمراہ بتاشوں کی بوریاں اور لڈو، آغا جان کی طرف بھجوا دیئے تھے۔ اس گاؤں کے بیسیوں لڑکے آرمی میں بھرتی کروانے سے گاؤں میں اس کی واہ واہ ہو گئی تھی۔ اُن پڑھ اور غریب بچوں کو میس میں بھرتی کروا کر اس نے بے شمار دعائیں وصول کی تھیں۔ پھر آغا جی کی طرف سے خوشی کا کوئی پیغام رساں نہ پہنچا تھا۔ اُسے خوشیاں بانٹنے کے لئے بھی اپنے قربت داروں کی موجودگی کی اشد ضرورت محسوس ہو رہی تھیں۔ حالانکہ اپنی محرمیوں اور اڈیچوں کو وہ شیر مادر کی طرح پی لیا کرتا تھا۔ مگر خوشی میں ہمیشہ اُس نے اپنے والدین اور بہن بھائی کی کمی کو

محسوس کیا تھا۔ آج بتدریج یہ کیفیت بڑھتی جا رہی تھی۔ کیونکہ حیات پانے کا ٹانگ انہی خونی رشتوں کی حدت اور تش میں پنہاں ہے۔

خوش بخت کی سوچ مسافت طے کرتے وہاں تک پہنچ گئی تھی، جہاں جلال خان خود کو تنہا محسوس کر رہا تھا۔ آج کی خوشی میں اُس کے ساتھ اپنا کوئی نہ تھا۔ دوسری شادی کی وجہ سے وہ اپنے خاندان اور اپنے قبیلے سے تقریباً کٹ کر ہی رہ گیا تھا۔ سب کی نظر میں بچوں کی ذمہ داری اٹھانا اور گاؤں کے مکینوں کے کام آنا اس کے فرائض میں شامل تھا۔ خاندان کے کسی بھی فرد پر احسانِ عظیم نہ تھا۔ دوسری شادی کی غلطی اپنی جگہ ناقابلِ معافی گردانی جاتی تھی۔ انتظار میں دن گزرتے گئے۔

آخر نئے ریک کے ساتھ اُس کی تبدیلی نوشہرہ اس کے گاؤں کے قریب ہو گئی۔ خاندان سے براہِ راست تعلق رکھنے کے تصور نے جلال خان کو ایسی دلی طمانیت بخشی کہ وہ بھول گیا کہ خوش بخت کے ساتھ کیا ہونے والا ہے۔ خوش بخت کو جلال خان کی تمام تسلیاں اور وعدے موہوم اور بے حقیقت لگنے لگے۔ مارے خوف کے اُس پر کچکی طاری ہو گئی، جس کا اظہار کرنا اس وقت مناسب ہرگز نہ تھا۔ شیر خان اور دلیر خان اپنا سکول اور اپنے دوست چھوڑنے پر تالاں اور پشیمان نظر آنے لگے۔ خوش بخت کے خاندان والے افسردہ اور پُر ملال ہو کر حویلی میں اکٹھے ہو گئے۔ صفیہ اور فیروز خان سینے پر سل رکھے سب کی ہمت بڑھا رہے تھے۔ خطرے کی گھنٹی پُر زور طریقے سے بج اٹھی تھی۔ خاموشی، مجبوری کا روپ دھارے ہر طرف براجمان تھی۔ بیٹی پرانی ہو چکی تھی۔ اُس پر کسی کا کوئی زور یا دعویٰ نہ تھا۔

گھر کا سامان لکڑی کے بڑے بڑے کریٹوں میں پیک ہو کر نوشہرہ چلا گیا۔ گھر کو میس کے حوالے کرتے ہوئے خوش بخت کو یہاں کے حسین دن اور پُر کیف راتیں یاد آ گئیں۔ وہ ہر کمرے میں حسرت و یاس کی تصویر بنی پھرتی رہی۔ لان خزاں کے موسم سے اثر انداز ہو چکا تھا۔ ہر طرف سوکھے پتے ہوا سے اُڑ رہے تھے۔ سورج ڈھل چکا تھا۔ شام کی ملگبی روشنی میں اُس نے پورچ کا بلب روشن کر دیا اور انگھار آنکھوں سے گاڑی میں بیٹھ گئی۔ وہ گھر سے میس کے کمرے میں منتقل ہو کر بے حد غمگین لگ رہی تھی۔ شیر خان اور دلیر خان بھی کھانا کھائے بغیر ہی سو گئے تھے۔ جبکہ جلال خان کے چہرے کی تمازت،

خوشی کی دلیل تھی۔ الوداعی ضیافتیں شروع ہو چکی تھیں۔

سرکاری دعوتوں سے فارغ ہونے کے بعد آخری کھانے کی باری حویلی کی تھی۔ وہاں کا ساں خوش بخت کی رخصتی کا معلوم ہو رہا تھا۔ سر دیوں کی دھوپ کی تپش میں خواتین اور بچوں نے باغ میں جانے کا پروگرام بنالیا۔ مردان خانہ میں سیاست اور حالاتِ حاضرہ پر تبادلہٴ خیالات عروج پر تھا۔ فاطمہ اور اماں گل گھر پر ہی اپنے اپنے ڈکھوں کو کرید کر مضطرب ہو رہی تھیں۔ سب آنکھ مچولی، پکڑن پڑائی، پٹو گرم، چور سپاہی، چھین چھپائی، بلی چوہے کا کھیل، بادشاہ ملکہ، کرنیل سپاہی جیسے کھیلوں میں محو تھے۔

اس سے فارغ ہونے کے بعد باغ کے اس قطعے کی طرف چل پڑے، جہاں تندرست سبز اور گلابی امرودوں کے درختوں کا جھنڈ تھا۔ جی بھر کر امرود توڑے اور کالے بغیران کو کھانے کا حزالیا گیا۔ اس کے بعد حدِ نظر مالٹے کے باغ پر دھاوا بول دیا گیا۔ باغ کے عقبی کونے میں گنے کے رس کا گوبین رہا تھا۔ گرم گرم گوا اور ٹھنڈا ٹھنڈا رس سب کو لطف اندوز کر رہا تھا۔ نہر کا پانی ٹھنڈا ہونے کے باوجود سب پر پھینکا گیا۔ گرد و غبار اور دھول میں اٹے سب ہنستے کھیلتے، دھینگا مشتی کرتے ہوئے حویلی چل پڑے۔ اونٹ کی طرح تین دن کا کھانا اُن کے پیٹ میں محفوظ ہو چکا تھا۔

باری باری غسل سے فارغ ہو کر سب زنان خانے میں جمع ہو گئے، جہاں لطیفے، گانے، کہانیاں، طنز و مزاح، لڈو، کیرم اور بانسری پر نعروں کی دھن سنائی گئی۔ سب ہی ایک سے بڑھ کر کلا کار تھے۔ تھوڑی دیر کے لئے سب خوش بخت کی رخصتی کو بھول کر اپنے اپنے کرتب دکھانے میں مصروف تھے۔ پورا خاندان تنبیج کے دانوں کی طرح مضبوط دھاگے میں پرویا ہوا کیسا بھلا لگ رہا تھا۔ اُن کی زندگی میں استحکام اسی دم سے تھا۔ ورنہ مہاجرت اور مسافرت میں ڈکھوں کے سوا کچھ نہیں۔

شیر خان اور دلیر خان تپاک اور ربط و ضبط کا لحاظ رکھتے ہوئے سب میں گھل مل گئے تھے۔ ان محفلوں کے اُجڑ جانے کا قلق سب کو ستائے جا رہا تھا۔

دوسرے دن دوپہر کے کھانے کے بعد خوش بخت کی رخصتی کا وقت آ گیا۔ بارش زوروں پر تھی۔ سردی اپنا رنگ جمائے ہوئے تھی۔ حویلی میں المناک سکوت طاری تھا۔ جونہی ترش زکا، جلال خان جانے کے لئے کھڑا ہو گیا۔ رات میس میں گزارنے کے بعد

علی الصبح روانگی کا پروگرام تھا۔ سب نے دُعاؤں کے سائے میں خوش بخت کو خدا حافظ کہا۔ فیروز خان اپنے تختِ جگر، نورِ نظر کو رخصت کرتے ہوئے آنسوؤں پر قابو پانے کی کوشش میں لال ہو رہا تھا۔ پیدائش سے لے کر اب تک کی زندگی کا ہر لمحہ فلم کی طرح ذہن میں گھوم رہا تھا۔ کس قدر ہمدرد اور غمگسار بیٹی تھی۔ آج کس بے دردی سے انہیں روتا چھوڑ کر اپنی نئی دنیا بسانے چل پڑی تھی۔ خوش بخت انہوں کی جدائی کے تصور میں گھلتی جا رہی تھی۔ فاطمہ اسے سینے سے چپکائے ہمت بندھانے کی کوشش کرتے خود روئے جا رہی تھی۔ اُسے اپنی بچی کتنی پیاری تھی۔ اُس نے محض اپنے بھائی کی محبت میں اپنے جذبات کو دبا کر جلال خان کو قبول کرنا اور ہر طرح کے حالات سے سمجھوتہ کر کے بڑے پن کا اظہار کیا تھا۔

رحیم کی کسی حرکت، کسی بات سے یہ ظاہر نہ ہوا تھا کہ اُسے خوش بخت کو کھودینے کا صدمہ جینے نہیں دیتا تھا۔ اور خوش بخت تو ایسی ہستی تھی، جس نے تمام تر وفاؤں، محبتیں اور اُلفتیں اپنے شوہر کے نام وقف کر دی تھیں۔ آج تک نوشتہٴ تقدیر کے سامنے کسی کو سوال کرنے کی مجال نہ ہوئی تھی۔ راضی بہ رضا کا دطیرہ اپنائے سب اپنی اپنی دنیا میں مگن ہو چکے تھے۔

جلال خان کے دل کی تمام کدورتیں بغض و عناد، رشک و حسد، خوش بخت کی صلحِ کل اور دانشِ مندی کے سامنے ہار مان چکی تھیں۔ اُس نے سر جھکا کر جو شکست تسلیم کی تھی، وہ اُس کی زندگی کی سب سے عظیم الشان فتح بن گئی تھی۔

اُس کی یونٹ کے لوگ اُسے خوش آمدید کہنے گا رڈ روم پہنچ چکے تھے۔ دوسری جیب میں اُن کا روزمرہ استعمال میں آنے والا سامان بھی پہنچ گیا۔ اس میں ایک کالے رنگ کا جست کا صندوق بھی تھا، جس کا پینٹ جگہ جگہ سے اتر کر اُس کی سال خوردگی کی نشاندہی کر رہا تھا۔ اس نے بھی نہ جانے کتنے ہی سفر طے کئے تھے۔ اکیڈمی سے دیئے جانے والے اس صندوق پر ابھی بھی لیفٹیننٹ جلال خان، دیرہ دون اکیڈمی لکھا ہوا نمایاں تھا۔ اس سے افسر کا بے حد جذباتی لگاؤ ہونے کی وجہ سے گھر کے تمام سامان پر یہ صندوق بھاری اور اہم ہوتا تھا۔ آج بھی یہ صندوق اُس کے ہمراہ تھا اور اُس کے تمام یونیفارم اسی میں محفوظ تھے۔ دنیا بدلی، وقت نے کروٹ لی مگر یہ صندوق نہ بدلا۔

خوش بخت پہلی دفعہ شوہر کے بتا دے پر یہاں آئی تھی۔ اُس کے رعب داب اور شان و شوکت کو وہ پہلے سے ہی دیکھ چکی تھی۔ مگر آج کا ٹھکا اُس کے نئے رعب کی گواہی دینے کو کافی تھا۔

بے شمار سیلوٹوں کے ہمراہ اُن کو میس لے جایا گیا۔ دو کمروں کا صاف ستھرا چھوٹا سا سویٹ بے حد سلیقے اور قرینے سے سجا ہوا تھا۔ یہاں ان کا قیام دو ماہ کا تھا۔ کیونکہ بنگلہ وائٹ واش ہو رہا تھا۔ صفوں کی پوشش، فرنیچر کی پالش جاری تھی۔ پرانے پردوں کی جگہ نئے پردے تیار ہو رہے تھے۔ لان میں موسمی پھولوں کی پھیریاں لگ رہی تھیں۔ خوش بخت روزانہ صبح تھوڑی دیر کے لئے گھر کا چکر لگاتی اور ہر کمرے کو سجانے کے منصوبے بناتی واپس آ جاتی۔ میس کے عارضی قیام کا بھی اپنا ہی مزہ اور راحت ہے۔ نہ دال گوشت کی فکر نہ خریداری کی ضرورت، نہ کھانا پکانے کا جھنجٹ نہ گھر چلانے اور مہمان داری کی ذمہ داری۔ ہر کام وقت سے پہلے تیار اور حکم سے پہلے حاضر۔ بیگمات کی ذہنی اور جسمانی آزادی کا یہ وقت کبھی بھلایا نہیں جاتا۔ جیسے میکہ گھر، اس کی آسائش اور بے نیازی اور لا پرواہی سے گزرے ہوئے لمحات یادگار بن جاتے ہیں۔ میس میں ٹھہرنے کا احساس ایسا ہی ہوتا ہے۔ خوش بخت کو یہ نیا تجربہ خاصا دلچسپ لگا تھا۔ شیر خان اور دلیر خان کا سکول میں داخلہ ہو جانے کی وجہ سے وہ بھی اس جگہ سے محظوظ ہونے لگے تھے۔ نئے دوست نیا ماحول اور نئے استادوں کی خال الخالص توجہ کافی تسلی بخش تھی۔

یہاں پھر سے ضیافتوں کا دور شروع ہو گیا۔ سب سے پہلے انہیں سی۔ او نے اپنے گھر دعوت پر مدعو کیا۔ اور یوں دو مہینے کا عرصہ پلک جھپکتے بیت گیا۔ خوش بخت نے حویلی کے ہر فرد کو خط لکھ کر اپنے سفر کا حال، میس میں رہائش کا مزہ اور رضا کی نت نئی شرارتیں اور باتیں بیان کی تھیں۔ جلال خان کی نوکری اور اس کی شان میں کیا کیا قصیدے نہ لکھ ڈالے۔ نئے گھر کی تمام تفصیل ایسے لکھی گئی کہ ہر ایک نے خط کو اُن گنت دفعہ پڑھا اور خوب داد دی۔ اڑوس پڑوس سب اس کا حال دریافت کرتے رہتے اور اس کے لئے بے شمار دعائیں اور نظر اُتارنے کے ٹوٹکے استعمال کئے جاتے۔ اپنے شوہر کے گھر میں بیٹی کی خوشی اور آبادی والدین کو جدائی کے جان لیوا صدمے سے کوسوں دُور رکھتی ہے۔ بس مژدہ راحت افروز خبروں کے انتظار میں ان کے کان دروازے پر ڈاکیے کی صدا پر لگے

رہتے ہیں۔

شیر خان بچپن سے ہی شرارتی اور من موچی بچہ تھا۔ لان کے عقبی احاطے میں ایک پرانے برگد کے درخت پر لوہے کی زنجیر کا بے حد مضبوط جھولا لٹک رہا تھا۔ وہ اس پر بیٹھا، جھولتا ہوا بچوں کے رسالے کا مطالعہ کرتے ہوئے ایک روح کی کہانی کے بارے میں سوچنے لگا۔ تھوڑی کوشش کے بعد کہانی اپنا روپ سامنے لے کر آچکی تھی۔ دلیر خان کو بے حد سنجیدگی سے مخاطب کرتے ہوئے بولا۔

”تمہیں علم ہے یہ بنگلہ کس کا تھا؟“

”ہاں جانتا ہوں۔ کسی فرنگی فوجی نے تعمیر کرایا تھا۔“ وہ لاپرواہی سے بولا۔

”کیا تم اُس کی بیوی کا نام جانتے ہو؟“ وہ کتاب کو بند کرتے ہوئے بولا۔

”ارے مجھے اس کے نام سے کیا غرض؟ یہ ضرور جانتا ہوں کہ وہ اس بنگلے میں دس سال بڑی عیش و عشرت سے قیام پذیر رہے تھے۔ پاکستان بننے سے کچھ عرصہ پہلے وہ لندن چلے گئے تھے۔“ اُس نے بھی کتاب بند کر دی۔

”تمہیں علم ہے کہ مسز یلفرٹ کو یہ گھر کتنا پسند تھا؟“ شیر خان آہستہ آہستہ اُسے اپنی کھڑی ہوئی کہانی کی طرف لا رہا تھا۔

”ان فضول باتوں کا میرے پاس کوئی جواب نہیں۔“ وہ اُلجھ کر بولا۔

”تو سنو! میں تمہاری معلومات میں اضافہ کئے دیتا ہوں۔ مسز یلفرٹ کو اس گھر سے بے پناہ محبت تھی۔ وہ یہ گھر چھوڑ کر لندن جانے کے لئے کسی صورت میں تیار نہیں ہو رہی تھی۔ شوہر نے، بچوں نے لاکھ سمجھایا مگر وہ نہ مانی۔ نتیجہ کیا نکلا؟ بتاؤ بدھو کہیں کے، تم کچھ نہیں جانتے؟“ وہ اسے چھیڑتے ہوئے بولا۔

”ارے مجھے یہ سب کچھ جاننے کی کوئی حاجت نہیں ہو رہی۔ کل میرا ٹیسٹ ہے۔ مجھے تنگ نہ کرو۔“ وہ کمرے میں جانے کے لئے کھڑا ہو گیا۔ شیر خان نے اسے دونوں ہاتھوں میں جکڑ لیا۔

”میرا بھی تو ٹیسٹ ہے یا! سچی، کہانی سن لو۔ پھر دونوں پڑھنے بیٹھ جائیں گے۔“

”چند لفظوں میں سناؤ۔ میں بہت جلدی میں ہوں۔“ وہ اُس کی باتوں سے تائب ہو

گیا۔

”اچھا تو سنو دلیرو! آخر مسز ایلفرٹ بیمار ہو کر بستر سے لگ گئی۔ اور آخر ایک دن اُس نے گلے میں پھندا ڈال کر پٹکے سے لٹک کر خودکشی کر لی۔ اس لئے وہ آج بھی اسی جھولے پر خوشی خوشی جھولا جھول رہی ہوتی ہے۔ میری ان گناہگار نگاہوں نے کئی بار یہ سین دیکھا ہے۔“ وہ لہجے میں تاسف لاتے ہوئے بولا۔

”سچ؟“ دلیر خان حیرت و اشتیاق سے اُسے دیکھنے لگا۔ وہ ہوش و خرد کی دنیا سے باہر آچکا تھا۔

”بالکل سو فیصدی سچ۔“ شیر خان نے خود اعتمادی سے کہا تو دلیر خان کے چہرے پر ہوائیاں اُڑنے لگیں۔

”ڈرومت۔ جس کمرے میں اُس نے خودکشی کی تھی، وہ دیدی ماں کا کمرہ ہے۔“ اس نے بات کو آگے بڑھایا۔

”دیدی ماں کو بتانا ہمارا فرض بنتا ہے شیرو! وہ کہیں انہیں جانی نقصان نہ پہنچا دے۔ مجھے تو رضا کی فکر کھائے جا رہی ہے۔ کہیں اُسے کچھ نہ ہو جائے۔ اللہ نہ کرے۔“ دلیر نے سر جھٹک کر تشویش کا اظہار کیا۔

”بچو! کیا ہو رہا ہے؟“ خوش بخت، رضا کو اُننگی سے پکڑے چلتی ہوئی قریب آگئی۔ دلیر خان نے سانس روکے تمام کہانی گوش گزار دی۔ خوش بخت نے شیر خان کو تفتیشی نظروں سے دیکھا۔

”دیدی ماں! مجھے تو وہ ابھی بھی جھولے پر نظر آرہی ہے۔ وہ دیکھیں، کالی سکرٹ پر لال پھولدار بلاؤز پہنے پرستان کی شہزادی لگ رہی ہے۔“ لہجے میں پذیرائی نمایاں تھی۔

”ہمیں تو خالی جھولا نظر آ رہا ہے شیرو!“ دیدی ماں نے حیرت سے کہا۔ ”تم ٹھیک تو ہونا؟“

”ہاں دیدی ماں! میں سچ کہہ رہا ہوں۔ وہ رات کو ضرور آپ کے کمرے میں سونے آتی ہوگی۔ آج آپ ذرا ہوش کی نیند لیں۔ دودھ کا دودھ پانی کا پانی سامنے آ جائے گا۔ پھر اس کا دفیعہ کرنے کا سوچیں گے۔“

”سونے نہیں، تمہارے آغا جان سے ملنے آتی ہوگی۔“ وہ تہقہہ لگا کر اٹھی۔ خوف اعصاب پر چھا چکا تھا۔

”شیر خان! آج میں اسے تمہارے کمرے میں بھیج دوں گی۔ ٹھیک ہے نا؟“ وہ ہمت بحال کرتے ہوئے بولی۔

”میں اس کمرے میں نہیں سوؤں گا دیدی ماں! مجھے میس کے کمرے میں بھیج دیں۔“ دلیر خان ڈر کے مارے کانپنے لگا تو شیر خان ڈر پوک کا نعرہ لگا کر اُسے چھیڑنے لگا۔ اور خوش بخت کی جان میں بھی جان آئی۔ اُس نے شیر خان کو کان سے پکڑ لیا۔

”مجھے تمہاری شرارت کا اندازہ تو ہو گیا تھا۔ مگر تمہاری اداکاری کو داد دیتی ہوں۔ اندر سے میں بھی ہل گئی تھی۔“ تینوں کے قہقہے فضا میں گونج اُٹھے۔

اس کہانی نے ایسی شہرت پکڑی کہ گھر گھر اس کا ذکر ہونے لگا۔ بچے شیر خان کے ہمراہ مسز ایلفرٹ کو دیکھنے پہنچ جاتے۔ مگر بد قسمتی سے ہر دفعہ بچے ناکام ہی لوٹتے۔ مسز ایلفرٹ صرف شیر خان کو ہی نظر آتی رہی۔ جلال خان نے بھی اس شرارت کو خوب سراہا اور یوں کہانی کی طوالت میں دن بہ دن اضافہ ہوتا چلا گیا۔



شیر خان اور دلیر خان کی غیر موجودگی کی وجہ سے درپیش آنے والے مسائل قدرے کم ہو چکے تھے۔ گرد و پیش کی نواحی بستیوں کے اختلافات بتدریج چل رہے تھے۔ کلثوم بچوں کی جدائی میں جہاں آزرده تھی، وہاں اُن کی جان کی سلامتی اور تعلیم کے رجحان پر مطمئن اور پرسکون بھی تھی۔

آج ڈیڑھ سال بعد وہ باپ کے ہمراہ ماں سے ملنے گاؤں آئے تھے۔ پہلی دفعہ انہیں اپنا گاؤں، اس کی کچی گلیاں، جگہ جگہ گندے پانی کے چھڑ بہت ناگوار گزرے۔ وہاں کے لوگ، اُن کی حرکات و سکنات بہت نازیبا لگیں۔ ماں کی باتوں میں ناشائستگی اور کھر درے پن نے انہیں چونکا دیا تھا۔ پہلے تو یہاں کا سب کچھ بہت اعلیٰ معلوم ہوتا تھا۔ آج سب سوچوں کا دھارا بدل چکا تھا۔ وہ تمام وقت اپنی ماں کے دائیں بائیں بیٹھے اپنی نئی زندگی کے بارے میں بتاتے رہے اور وہ پھر بنی سنتی رہی۔ بیٹوں کا لب و لہجہ، اٹھنا بیٹھنا، پہننا، اوڑھنا اور خیالات بالکل باپ کی غمازی کر رہے تھے۔ اُس شوہر کی، جسے یہ پاگل تصور کر کے اُس کی ہر بات کو رد کر دیا کرتی تھی۔ آج بچے ماں کو بد لنے کا تہیہ کر چکے تھے۔ ان معصوم اور ناسمجھ بچوں کو کیا علم کہ ان کا ذہن تو کورے کاغذ کے مانند تھا، جس پر جیسا چاہا لکھ دیا۔ بچے ذہن کی ان پڑھ ماں جس نے زندگی کے تلخ و ترش تجربات میں بھی کچھ نہ سیکھا۔ اس کے ذہن کا کوئی ورق خالی نہ تھا۔ اس پر بیسے سالوں کی مسافت کی ٹیڑھی میڑھی، آڑی ترچھی لکیروں کا راج تھا۔ ایک سیدھی لکیر لگانے کی گنجائش یا ایک شستہ لفظ لکھنے کی جگہ نہ تھی۔

وہ گھریلو سازشوں اور پراپیگنڈوں میں رہ کر وقتِ عمر کو عبور کرنے والی تھی۔ اس

گڑھ سے رہائی اور لائق نامکن تھی۔ اس کے لئے ان نظریات کا پرچار، ہم خیال ہونا اور سنگ چٹنا اپنی ہار کا اعتراف تھا۔ ہوائیں رُخ بدلتی ہیں، موسموں میں تبدیلی رونما ہوتی ہے، شخصی حماد پر فطری طور پر فتح یابی کا فقدان ہی رہا ہے۔

بچوں کی زبانی خوش بخت کی تعریفیں اُس کے کانوں میں زہر اُنڈیلیتی ہر دم اُسے بے کل اور بے چین کر رہی تھیں۔ دُعاؤں کے سائے میں اُس نے بچوں کو الوداع تو کر دیا مگر ایسے طویل مراقبے میں چلی گئی کہ اُس کے ہر انداز میں کٹھور پن اور اجنبی پن نے سب کو ہراساں کر دیا۔ آغا جی نے پیر صاحب کو گھر بلا کر دعا درود بھی کروا ڈالا۔ مگر کلثوم کی خاموشی نہ ٹوٹ پائی۔ تقدیر کے ورق پر لکھا ہوا ناکامی اور شکستگی کا لفظ اُس کے اعصاب کے تناؤ اور توڑ پھوڑ میں لمحہ بہ لمحہ اضافہ کرتا چلا گیا۔ خود ساختہ پریشانیوں کا ردِ عمل بد مزگی، شورش اور بغاوت کے بعد ایک اور ہی سمت چل پڑا تھا۔ خاندان کے لئے یہ نوید مسرت نہ تھی، فکرِ مندی کا مقام تھا۔ مزاروں پر چڑھاوے چڑھانا، دم درود کی محفلیں سجانا، صدقہ و خیرات بائٹنا، دیسی جڑی بوٹیوں سے کشتے اور کاڑھے بنانا اور طرہ یہ کہ مرشد کا آنا جانا زندگی کا معمول بن گیا۔

سب کلثوم کی نا اُمیدی اور مایوسی میں وقتی افاقہ کو ہی غنیمت سمجھ کر اظہارِ تشکر سے باری تعالیٰ کے حضور سجدہ ریز ہو جاتے۔ مگر جب جلال خان کی والدہ محترمہ فاج کے حملے سے دوچار ہوئیں تو جلال خان کے لئے خاموش رہنا بہت صبر آزمایا کام تھا۔ اُس نے خوش بخت سے مشورہ کئے بغیر ہی دفتر سے چھٹی لی اور گھر پہنچ گیا۔

”خوش بخت! کہاں ہو؟“ لہجے کی تیزی اور بے چینی سے وہ پریشان ہو کر کمرے سے باہر نکل آئی۔

”جی خان صاحب! خیریت تو ہے؟ آپ پریشان لگ رہے ہیں۔“ وہ ایک دم گھبرا گئی۔

”خیریت ہی تو نہیں۔ تم بھی جلدی سے تیار ہو جاؤ۔ بی بی جان کو لاکر ہسپتال داخل کروانا پڑے گا۔ اُن کی حالت ناگفتہ بہ ہو چکی ہے۔ اگر وہ اسی ناراضگی کی حالت میں عالم فانی سے کوچ کر گئیں تو میں خود کو کبھی معاف نہیں کروں گا۔“ جلال خان کا مدعا سمجھ کر اس کے وجود میں پھریری دوڑ گئی۔

”ممکن ہے تمہاری خدمت گزاری اور میری فرماں برداری اُن کی دلی کدورتوں کو دور کر دے۔ خوشی اُن کی خفگی اور بے تعلقی نے میرا چین و سکون برباد کر دیا ہے۔ میری بخشش والدین کی رضا اور آشریاد میں پنہاں ہے۔ اور تمہارے رضا خان کی اس قبیلے میں قبولیت اور مقام تمہارے صبر و تحمل کا مرہون منت ہے۔

خوش بخت نے مصومیت سے سر ہلا کر اعتراف کیا۔ مگر بے ساختہ دل اور ذہن میں تلاطم برپا ہو گیا۔ اُس کی ازدوجی زندگی پھر سے ایک نئے آزمائشی موڑ کی طرف گامزن ہونے کو تیار کھڑی تھی۔

”ہو سکتا ہے رضا کی وساطت سے وہاں تک تمہاری رسائی ہو پائے۔“ خوش بخت نے سعادت مندی سے سر ہلایا۔ اُس کے من کا دیوتا حقیقت پسندی پر مبنی باتیں کر رہا تھا۔ وہ انکار کیسے کرتی؟ وہ شوہر کے آخری اور حتمی فیصلے پر اُٹھی اور جانے میں عافیت سمجھ کر تیار ہونے لگی۔ یہاں آتے ہوئے اماں گل کی نصیحتیں اُسے یاد آنے لگیں کہ بیٹا اپنا دل بڑا اور منطق چھوٹی کر لینا۔ کیونکہ مرد کبھی بھی اپنا قبیلہ، اپنا آبائی ٹھکانہ، اپنا خونی رشتہ، اپنے نام و شناخت کو ہمیشہ کے لئے خیر باد نہیں کہتا۔ وعدوں کی یاد دہانی اور منطق اس جذبے کے سامنے بالکل بیچ ہو جاتی ہے۔ اس لئے ہمارے خاندان کی عظمت کی لاج تمہارے ہاتھ میں ہے۔ اپنے روئے سے ان کے دل جیت لینے میں تمہاری کامیابی ہے۔“

”خوش بخت! آج پھر سرتا پاہار میں تمہاری جیت ہے۔“ وہ خود سے ہم کلام ہوئی۔ رضا خان کو آیا تیار کر کے اندر آگئی اور سعادت سے بولی۔

”میڈم! میرے لئے کیا حکم ہے؟“

”آپ میرے ساتھ ہی چلیں گی۔ رضا خان کو وہاں آپ کی ضرورت پڑے گی۔“ وہ بے ساختہ بول اُٹھی۔

رضا خان اپنے ودھیال، خوش بخت اپنے سرال پہلی دفعہ جا رہی تھی۔ خوفزدگی اور شرمندگی نے اُس کے چہرے کا رنگ فق کر دیا تھا۔ انجان اور غیر شناسا لوگوں سے سامنا کرنا اس کے مفادات میں ہرگز نہیں جاتا تھا۔ ان کے رد عمل کا بھی اسے بخوبی اندازہ تھا۔ مگر جلال خان کی پریشانی اور پیدا ہونے والی بد مزگی کو مد نظر رکھتے ہوئے وہ بچے دل کے ساتھ پوری طرح تیار ہو چکی تھی۔ سعادت مندی سے دکھ کو اپنے اندر سموتے ہوئے

تیری میں مصروف ہو گئی۔ جلال خان اُس کی پریشانی کے لبریز پیمانے کو اپنی عقابانی نظروں سے دیکھ رہا تھا۔ اُس نے اُسے بازوؤں کے حصار میں مقید کر کے اُسے دھیمہ کرنے کی کوشش کی۔

”خوشی! مجھے تمہاری اور تمہارے خاندان کی ذاتیات پر حملہ آوری کا اندیشہ تو ہے۔“ وہ فہمائشی انداز میں اُس کی سوچ اُگلوانا چاہتا تھا، مگر خاموشی کا دورانیہ بتدریج بڑھتا جا رہا تھا۔ وہ کس ٹھوس جواز کو پیش کر کے ماں کے مقدس رشتے کو ٹھکرا دیتی جبکہ وہ راہِ راست پر تھا۔

”میری زندگی میں بچے اور ماں کے علاوہ کوئی اور اہم نہیں ہو سکتا۔“ وہ سنجیدہ تھا۔
 ”میں بھی نہیں؟“ وہ تنبیہی لہجے میں اُس کی جانب دیکھتے ہوئے بولی۔
 ”تم تو میری زندگی ہو جانم! باقی تو سب بکھیڑے ہیں۔“ مدح سرائی پر وہ مروتاً مسکرا دی۔

اُن کی گاڑی ایمبولینس کے ہمراہ اُس کے آبائی گاؤں میں داخل ہوئی تو گاؤں کے چھوٹے بچے شرارتیں کرتے، شور مچاتے اُن کے ساتھ ہو لئے اور انہیں گھرتک چھوڑ کر گیٹ بند ہونے پر واپس پلٹ گئے۔ جلال خان نے خوش بخت کو وہاں کا تمام حدود اربعہ، بچپن کی معصوم شرارتیں، لڑکپن کے بے ضرر قصے اور نوخیز جوانی کی یادگار اور نرالی تمنائیں، سب گوش گزار کر دیں۔ اُسے اس گاؤں کے ڈڑے ڈڑے سے عشق تھا۔ وہ اس گاؤں کے ہر باسی کا مقدر بدل دینے کا خواہش مند تھا۔ وہاں کی معاشی کمزوریاں اور غلامی کے نظام کے بارے میں اُسے معلومات فراہم کر رہا تھا اور وہ لامحالہ اپنی انسانی جبلت کو ضابطے اور وضع میں رکھتے ہوئے ہمہ تن گوش تھی۔

گھر میں قدم رکھتے ہی ہر کونے سے تمام مکین نکل کر وسیع و عریض صحن میں جمع ہو گئے۔ خوش بخت کو دیکھ کر عورتوں کی چادریں سر سے سرک کر ماتھے تک اور گردن سے اُٹھ کر ناک تک پہنچ گئیں اور چار سو کھسر پھسر ہونے لگی۔ کلثوم پہلے سے ہی درخت کے سائے میں چھپر کھٹ پر آنکھیں موندے لیٹی تھی۔ صحن کی بالچل پر وہ چونک کر اٹھی اور ماحول کا جائزہ لیتے ہوئے اُس کی نظروں نے جو دیکھا، ناقابلِ برداشت تھا۔ جلال خان، خوش بخت کا ہاتھ تھامے ماں کے کمرے کی طرف جا رہا تھا۔ رضا خان، آیا کے ساتھ اُن

کے پیچھے تھا۔

”پہلا حملہ میرے خاوند پر تھا، دوسری دفعہ میرے بچے میری آغوش سے جدا ہو گئے۔ اب میرے گھر پر قبضہ کرنے پہنچ گئی ہے چٹیل کہیں کی۔“ وہ بڑبڑائی اور تیزی سے اٹھ کر اُن کے پیچھے ساس کے کمرے میں چلی گئی اور کھا جانے والی نظروں سے گھورتے ہوئے بولی۔

”جلال خان! ہماری بے بسی اور لاچارگی کا تماشا دیکھنے آئے ہو؟ اس فاحشہ کے سامنے مزید ذلیل مت کرو۔“

جلال خان نے شعلہ بار نظروں سے اُسے دیکھا اور آغا جی سے مخاطب ہوا۔
 ”ہم بی بی جان کو لینے آئے ہیں۔ اگر آپ کی اجازت ہو تو۔“ وہ مؤدبانہ انداز میں بولا۔

”اب تو اس کی طبیعت کافی سنبھل گئی ہے۔ اللہ نے نئی زندگی بخش کر ہم پر بہت بڑا احسان کیا ہے۔ فالج میں کبوتر کی بچنی بہت کارآمد ہوتی ہے۔ بہار خان نے سینکڑوں کبوتر خرید کر ڈربوں میں ڈال دیئے ہیں۔ انڈوں کے تیل کی مالش دن رات جاری ہے۔ اسی سے افادہ ہوا ہے۔“ والد صاحب بادلِ خواستہ انداز میں بولے۔
 ”میں اس کل کی چھوکری پر بھروسہ نہیں کر سکتی۔ اس کا تمہاری ماں سے کوئی خونی رشتہ نہیں۔ یہ لڑکی کیا جانے کہ بزرگوں کو کیسے سنبھالا جاتا ہے۔ مار ڈالے گی ان کو۔“ کلثوم کے لہجے میں بددماغی کا اثر نمایاں تھا۔

”پٹری! تم یہاں سے جاؤ۔ تمہاری اپنی طبیعت درست نہیں۔ جاؤ، جا کر آرام کرو۔“ سر کے لہجے میں ملائمت تھی۔

کلثوم نے ایک لمبی ہونٹ کے ساتھ سر جھٹکا اور باہر نکل گئی۔
 خوش بخت کو سر نے بیٹھنے کا اشارہ کیا اور رضا کی طرف متوجہ ہو کر بولے۔

”دادی جان کو پوتا لینے آیا ہے۔ اسے خالی ہاتھ کیسے بھیجا جائے؟“
 ”بہت بہت شکریہ آغا جی! بی بی جان جو نبی صحت یاب ہوئیں، ہم واپس چھوڑ جائیں گے۔“ اظہارِ تشکر سے اُس کا لہجہ لرزش زدہ تھا۔

”تمہاری بی بی ہے۔ میں کیا کہہ سکتا ہوں؟ لیکن قدم تندرستی کی طرف تو اٹھ چکے

ہیں۔“ والد نے پھر سے تسلی و تسفی دی۔

”بہترین ہسپتال کی سہولیات اور تجربہ کار ڈاکٹروں کی موجودگی میں ماں کو گھر پر رکھ کر پرانے دیسی ٹوکوں اور دم درود سے علاج معالجہ کرانا سراسر زیادتی ہے آغا جی! آپ ہمیں دعا دے کر رخصت کریں۔ ہسپتال میں ڈاکٹر انتظار کر رہے ہیں۔“ وہ ماں کو نیم غنودگی میں دیکھ کر بولا۔

”ٹھیک ہے۔ بڑی دیدی کو ہمراہ لے لو۔ بہو کے لئے چھوٹے بچے کے ساتھ ذرا مشکل ہو جائے گی۔“ وہ خاموش بیٹھی خوش بخت کی طرف دیکھتے ہوئے بولے۔

”جیسے آپ کی مرضی۔“ جلال خان نے اثبات میں سر ہلایا۔ اور پھر ماں کو لے جانے کی تیاری شروع ہو گئی۔ کلثوم اپنے کمرے میں مقید ہو کر اپنی تقدیر کو کوسنے لگی۔ خوش بخت، سر کے روئے سے متاثر ہوئے بغیر نہ رہ سکی۔ جبکہ باقی تمام خواتین اور مرد حضرات اپنی نفرت و تنگ آمیز روئے کو چھپانے میں ناکام رہے تھے۔

گاؤں کے لوگوں کے لئے بیمار پُرسی تفریح کا ایک بہانہ بن جاتی ہے۔ خاص کر مریض اگر ہسپتال پہنچ گیا ہو تو فکر مندی کے اظہار کا نقشہ اور طریقہ ہی بدل جاتا ہے۔ گاؤں سے اظہارِ ہمدردی کرنے والوں کا تانتا بندھ چکا تھا۔ محدود سوچ کے پیش نظر مریض کی کوفت اور تکلیف کو بالائے طاق رکھے اس اولین فرض کی ادائیگی جاری تھی۔ ہسپتال کا عملہ بھی مشکلات کا سامنا کر رہا تھا۔

جونہی ماں کی طبیعت سنبھلی، جلال خان انہیں گھر لے آیا۔ بڑی تند کی موجودگی میں خوش بخت اُن کی خدمت میں شب و روز ایک پاؤں پر کھڑی تھی۔ شرفِ میزبانی کی استدعا کا ہر لمحہ ہوش و خرد کے ساتھ گزارنے والی خوش بخت کے اس ادراک کی غمازی کر رہا تھا، جو اُسے اپنی ماں کی آغوش اور اماں گل کی قیادت نے سونپا تھا۔ اُس کے روئے میں نہ عجلت اور نہ ہی کسی ناگواری کا شائبہ تھا۔ ماں اوائل دنوں میں خوش بخت کو دیکھ کر منہ دوسری طرف پھیر کر اپنی خفگی اور نفرت کا اظہار کرتی تھی، لیکن یہ سلسلہ ناپائیدار ثابت ہوا۔ ساس اور تند اُس کی پذیرائی میں زمین و آسمان کے قلابے ہر آنے والے کے سامنے ملانے لگیں۔ اس کی سلیقہ شعاری، دانش مندی اور دُور اندیشی کے چرچے سسرال میں محو گردش ہو چکے تھے۔ جلال خان اس کی وضع داری، اخلاقیات اور رکھ رکھاؤ سے واقف تو

تھا مگر اُسے خاندان والوں کی جانب سے بھلے رویے کی توقع ہرگز نہ تھی۔ عورت عمر کے کس حصے تک شوہر کے ساتھ رہنے کے قرض ادا کرتی رہتی ہے؟ اور کب تک وہ اپنا حق سمجھ کر یہ قرض وصول کرتا رہتا ہے، آخر کیوں؟ اس لئے کہ وہ اُس کے نان نفقہ کا ذمہ دار ٹھہرا دیا جاتا ہے۔ جبکہ وہ اُس کی ملکیت اور جائیداد کی حیثیت کے لحاظ سے سب سے کم قیمت قرار دیتے ہوئے بے توجہی کی فہرست میں لکھ دی جاتی ہے۔ اُس نے اپنی زہریلی سوچ کو ذہن سے نکالنے کی بھرپور کوشش کی۔ پر دوائی کے ہلکے سے جھونکوں سے اُس نے جھرجھری لی اور برآمدے میں کھڑی سرخ کوئڑیوں سے لٹکتی ہوئی منھی منی بیلوں میں سے سوکھے پتے چننے لگی۔ برآمدے کے سفید ستونوں کے ساتھ پام اور سدا بہار کے پودے ہوا میں جھوم کر اپنی موجودگی کا احساس دلا رہے تھے۔ پورج سے پار وسیع و عریض لان میں سورج کی نکھری اجلی کرنیں، بشنم کے قطروں کے ضوضائی بخش کر ماحول کے حُسن میں اضافہ کر رہی تھیں۔ لان کے چاروں طرف کیاریوں میں گلاب کے پھول اپنے جو بن پر تھے۔ موسیے کے پودوں کے جھنڈ میں سفید کلیاں، مسکان کو تیار کھڑی تھیں۔

کبھی کبھار بدلتے ہوئے موسم کے تیور دلوں پر اُداسی کی مہر ثبت کر جاتے ہیں۔ کچھ ایسے ہی جذبات و احساسات کو من میں دبائے وہ باہر نکل آتی تھی۔ ابھی تک گھر کے تمام افراد گہری نیند کے مزے لوٹ رہے تھے۔ بیٹ مین کے کوارٹر کا بلب بجھ چکا تھا۔ اُس کی ڈیوٹی بھی بہت جلد شروع ہو جایا کرتی تھی۔ مگر خوش بخت کی ڈیوٹی اس سے بھی سخت تھی۔ اُس کا ساس کو نماز کے لئے وضو کرا کر دودھ، اُبلے ہوئے انڈے کے ساتھ گُٹی ہوئی ادراک کو مکھن میں تڑک کر پیش کرنا روز کا معمول تھا۔ آج اُس پر بدلتے موسم کی الکس طاری تھی۔ وہ اپنی نیند کو چھوڑ کر بستر سے جدا ہونے میں کوئی محسوس کر رہی تھی۔ وہ مرنے کیانہ کرتی کے مقولے کو مد نظر رکھ کر بے بسی کا دامن تھا مے بستر پر لیٹنے کے بجائے دل کو بہلانے تازہ ہوا میں نکل آتی تھی۔ سوچوں میں باغیانہ پن بھی تھا، جو کبھی کبھار سر اٹھاتا رہتا تھا۔ مگر اگلے ہی لمحے وہ اُس کا سر کچل کر زندگی کی نئی گرہ سلجھانے کے لئے تیار ہو جاتی تھی۔ کیونکہ وہ اپنی شخصیت کو دو غلے پن سے محفوظ رکھ کر ہی خود کو پُر سکون رکھ سکتی تھی۔ بے شک حسبِ حال کئی بار وہ خود سے اُلجھی تھی، اپنی نرم مزاجی کو کو سنا تھا اور اپنے

ازدواجی رشتے کے بسیط نفس کو لعنت ملامت بھی کیا تھا، مگر فطرتا وہ ایسی سوچوں کو اپنی ذات پر حاوی ہونے سے پہلے ہی راہِ راست پر آ جاتی تھی۔ وہ مزاج کی تلخی و ترشی کے ساتھ باہر نکلتی تھی۔ مگر جلد ہی ضمیر کی بیداری اور بدلتے ہوئے خوب صورت موسم اور مسکراتے پھولوں نے اُس کی بکھری ہوئی شخصیت کو یکجا کیا اور اُس نے دلفریب انگڑائی لے کر اپنی سستی و کاہلی کو معطر اور راحت بخش خنکی کے سپرد کر دیا اور وہ چہل اُتار کر نیچے پاؤں گیلی اور ٹھنڈی مخملیں گھاس پر چہل قدمی کرنے لگی۔ ہلکی سی ٹھنڈ سے اُس کے جسم میں کپکپی دوڑ گئی۔ اُس نے اپنے نائٹ گاؤن کی بیلٹ کو کس لیا اور ساس کے لئے مویجے کی بند کلیاں توڑنے لگی۔ وہ یہ سوچ کر مسکرا دی کہ جب وہ گلاب کے پھولوں کی پیتیاں اور مویجے کی کلیاں چاندی کی طشتری میں ڈال کر اپنی ساس ماں کو پیش کرے گی تو وہ اس کے عوض اپنی تمام تر لطافت اور تقدس کے ہمراہ اس کی جھولی کو اُن گنت دعاؤں سے بھر دے گی۔ اپنے خشک ہونٹوں سے اُس کے ماتھے پر بوسہ دے گی۔ اپنے کھر درے اور سخت ہاتھ اُس کی پیشانی پر پھیر کر جلال خان کی خوش قسمتی کا اقرار کرے گی تو اُسے کس قدر تقویت پہنچے گی۔ جہاں مشکلات اور مسائل کا توڑ نیلی چھت والے کے پاس موجود ہے، وہاں اُس نے انسان کو اپنی ذات کی اصلاح اور تصحیح کے اختیارات بھی بخش رکھے ہیں۔ خوش بخت اپنی زندگی کے سفر پر رواں دواں اسی قانون کو بروئے کار لاتے ہوئے اپنے گھر کے ماحول میں مسرتوں اور کامرانیوں کے دیے جلاتی بڑھتی جا رہی تھی۔ آخر وہ بھی تھی تو انسان۔ اس کے وجود میں بھی خون کی حرارت و وحدت اور جھرنوں کی ٹھنڈک و راحت گردش کرتی تھی۔ سوچ میں مدو جزر قدرتی امر تھا۔ مگر اللہ تعالیٰ نے اُسے جن اختیارات سے نوازا تھا، وہ انہیں نظر انداز کر کے اپنی اور اپنے ساتھ وابستہ بے شمار زندگیوں کو داؤ پر لگانے کی سزاوار ہرگز نہ تھی۔

بات تو سچ تھی کہ ایک عورت کی ناخوشی اور ناکامی ایک نسل اور ایک معاشرے کی تباہی و بربادی کو جنم دیتی ہے۔ وہ ہر بار صفائے دل و جان اور غنود و درگزر کے فارمولے پر عمل پیرا ہو کر عورت کی معراج اور شان کی گواہی بن کر زندگی میں قوسِ قزح کے رنگ بھر کر اُسے تختِ بخت پر بٹھا دیتی۔

مویجے کے پھول توڑتے ہوئے وہ ہارن کی آواز پر چونک اُٹھی۔ چوکیدار پوچھ گچھ

کے بعد بڑا گیٹ کھول رہا تھا۔ کار کے پورچ تک پہنچتے، اُس نے کار میں بیٹھی خاتون کو بغور دیکھا۔ کلثوم شٹل کا کبرقعے میں کچھلی سیٹ پر براجمان تھی۔ تیزی سے دو خواصیں گاڑی کا دروازہ کھول کر نیچے اتریں اور اس کی جانب کا دروازہ کھول کر اُس کا ہاتھ پکڑا، احتراماً آنکھوں سے لگایا اور وہ برقعہ سنبھالتی ہوئی باہر نکل۔ برآمدہ پارکر کے دروازے کی گھنٹی بجائے بغیر وہ اندر داخل ہو چکی تھی، جہاں اُس کا شوہر اور دو بچے رہائش پذیر تھے۔ یہاں اُس کے حقوق، خوش بخت سے کم ہرگز نہ تھے۔ اُسے اس گھر میں جانے کے لئے کسی اجازت نامے کی ضرورت نہ تھی۔ وہ ہکا بکا دیکھتی رہ گئی۔ خواصین برآمدے میں حکم کے انتظار میں کھڑی ہو گئیں۔

”یہ میرے ساتھ کیا ہونے والا ہے؟“ وہ جزبز ہو کر بڑبڑائی۔ اُسے ایسے لگا جیسے اُس کے منوں بھاری قدم ایسی دلدل میں دھستے جا رہے ہیں، جہاں کی کوئی حد نہیں۔ وہ بمشکل چلتی ہوئی برآمدے تک پہنچی اور آرام دہ کرسی پر دھڑام سے گر گئی۔

جلال خان اُسے ڈھونڈتا ہوا گھر سے باہر نکل آیا۔ خوش بخت کو کرسی پر بے سدھ دیکھ کر گھبراہٹ کے مارے چیخ اٹھا۔

اُس کے آس پاس گھر کے تمام افراد جمع ہو چکے تھے۔ کلثوم ابھی تک ساس کے گلے لگی آہ دہکا کر رہی تھی۔ نند، خوش بخت کی ہتھیلیوں پر مساج کرتے ہوئے سورۃ کوثر پڑھ کر دم کر رہی تھی۔ شیر خان ٹھنڈے پانی کے چھینٹے مارتے ہوئے اُسے بے چینی سے آوازیں دینے لگا۔

تھوڑی دیر بعد خوش بخت نے سر ہلایا اور آنکھیں کھول دیں۔ جلال خان نے اُسے ہانہوں میں بھرا اور سیدھا اپنے کمرے میں لے آیا۔ رضا خان اس افراتفری کے عالم میں جاگ کر اونچی آواز میں رونے لگا۔ پل بھر میں گھر کی فضا بدل گئی تھی۔ جلال خان اور خوش بخت تیار ہو کر ہسپتال روانہ ہو گئے۔ دونوں بھائی، رضا خان کو بھلانے لگے۔ کلثوم یہ دیکھ کر جل کر بولی۔

”میں نے تم دونوں کو یہاں پڑھنے لکھنے بھیجا تھا نہ کہ اس کتیا کی اولاد کو کھلانے اور سنبھالنے کے لئے چھوڑا تھا۔“

”کلثوم! ہوش کے ناخن لو۔ اس گھر کی چار دیواری میں ایسی زبان اور ایسے

پرائیگنڈوں کی کوئی گنجائش نہیں۔ خوش بخت بہت اصل بچی ہے۔ اُس کے سامنے خود کو پستوں میں گرا کر اپنے خاندان کا منہ کالا کرنے سے پہلے پل بھر کو سوچ لیتا۔ ورنہ جلال خان تمہیں فوراً واپس بھجوا دے گا۔“ نند کا لہجہ دھمکی آمیز تھا۔

”مجھے پہلے ہی شک تھا کہ آپ بھی اس جادوگرنی کے حریوں میں آگئی ہوں گی۔ اس کے پاس ایسی کون سی گیدڑ سنگھی ہے کہ جو اس کے قریب لگا، اسی کے گن گانے لگا۔“ وہ تنگی سے بولی۔

”کاش! تم سمجھ سکتی۔ کاش! تم عورت کے حقیقی مقام کو پہچان جاتی۔ کاش! تم یوں برباد نہ ہوتی۔“ ساس نے اپنی فالج زدہ زبان سے یہ مشکل الفاظ ادا کرنے کی کوشش کی۔ ”خالہ بی بی! اس کاش کی گردان کو طول مت دیں۔ آپ کا پوتڑوں کا بگڑا ہوا لاڈلا میری بربادی کا ذمہ دار ہے جس کی غلطیوں اور کوتاہیوں کو میں کبھی معاف نہیں کروں گی۔ روزِ قیامت اس کو گریبان سے پکڑ کر گھسیٹوں گی۔ اور اللہ تعالیٰ سے سوال کروں گی کہ میرے لئے اس مرد کا انتخاب کیا تھا؟ چلی ہیں مجھے نصیحت کرنے۔ یہ جھوٹی ہمدردیاں اپنے پاس رکھیں۔ مجھے ان کی قطعاً ضرورت نہیں۔ میں یہاں آئی ہوں بیمار پُرسی کو۔ رہنے نہیں آئی۔“ وہ زہر خند سے بولی۔ ساس کے چہرے پر پڑمردی چھا گئی۔

”ایسے طعنے بی بی جان کو بیمار کر دیں گے کلثوم! خدا کے لئے خاموش رہو۔“ نند قہر آلود لہجے میں بولی۔ غصہ کلثوم کے اعصاب پر غالب آچکا تھا۔ لمحہ بھر کے توقف کے بعد وہ چلائی۔

”آج میں اُس کم بخت کو آپ کے اور آپ کے بہرہ دہ بھائی کے اصلی رنگ دکھا کر ہی جاؤں گی۔ میری خاموشی اور صبر کا تم لوگوں نے یہ صلہ دیا ہے۔ آخر آپ ٹھہرے جو سسرال۔ بے مروت اور بے فیض۔ آپ سب کا بیڑا غرق ہو۔ میں آج اپنے بچے لے کر ہی جاؤں گی۔ زندگی اور موت خدا کے ہاتھ میں ہے۔ مجھے اُس پر پورا یقین ہے۔“

”بی بی جان! اب گاؤں کی زندگی میں ہمارے لئے رتی بھر کشش نہیں رہی۔ ہم آغا جان کے بغیر رہنے کا تصور بھی نہیں کر سکتے۔ اور رضا خان ہمارے بغیر ایک پلی نہیں رہ سکتا۔“ شیر خان نے ماں کی خوش فہمی کو دُور کرنے کی ہمت کر لی۔

”ہم آپ کو بھی ناراض نہیں کر سکتے بی بی جان!“ دلیر خان نے ہمیشہ کی طرح بات

کو سنبھالتے ہوئے کہا۔ ظاہر ہے، تعلیم مکمل ہوتے ہی ہم گاؤں آجائیں گے۔ آپ بالکل تسلی رکھیں۔“

”یہ میرا حلالی بیٹا ہے۔ شیر خان! تمہیں تو میں دودھ ہی نہیں بخشوں گی۔“ وہ اُسے کھا جانے والی نظروں سے دیکھتے ہوئے بولی۔ باہر کے دروازے کی چڑچاہٹ سے ان کو جلال خان اور خوش بخت کی آمد کے احساس نے خاموش کرا دیا۔

جلال خان اُسے سہارا دے کر کمرے میں لے گیا۔ پلنگ پر لٹا کر اُس نے خانا ماں کو آواز دی اور اُسے گرم گرم دودھ لانے کا حکم دے کر ماں کے کمرے کی طرف چل دیا۔ کلثوم، شوہر کو دیکھ کر چھلاوے کی طرح باہر کو لپکی اور خوش بخت کے کمرے میں چلی گئی۔ وہ آنکھیں بند کئے لیٹی تھی۔ آہٹ پر اُس نے نیم وا آنکھوں سے جائزہ لیا۔ کلثوم کو دیکھ کر اُٹھنے کی ناکام کوشش نے اُسے شرمندہ سا کر دیا۔

”اس کی ضرورت نہیں۔ میں تمہیں خبردار کرنے آئی ہوں، بچے میرے ساتھ واپس گاؤں جا رہے ہیں۔ تم مجھے ایک بات بتاؤ، کیا تم رضا کے بغیر خوش رہ سکتی ہو؟“ وہ جوش میں تھی۔ مگر خوش بخت نے جواب نہ دینے میں عافیت سمجھی۔

”میری ایک بات یاد رکھنا۔ یہ موٹی غلافی آنکھوں اور گھٹاؤں جیسے کالے اور گھنے بالوں والے شوہر سے کبھی وفا کی امید نہ رکھنا۔ یہ جو میری اور تمہاری اولاد ہے نا، اسی سانپ کے سنبولے ہیں۔ ان کا زہر تمہاری زندگی میں گھل کر رہے گا۔ کتنے دن سکھ پا سکتی ہو؟“

وہ اُس کی جاہلانہ منطق اور متھ پر حیرت سے اُسے دیکھنے لگی۔

”تمہارے پاس میرے لئے کوئی جواب نہیں ہو سکتا۔ تم نے میرا سہاگ، میری اولاد اور میرے سسرال کو سسر عام چھینا ہے۔ مگر یاد رکھو! ایسی بے جوڑ شادیاں کبھی کامیاب نہیں ہوتیں۔ نہ جانے تمہارا خاندان کیسا ہے۔ دوسری عورت کے سہاگ کا تاج تمہارے سر پر سجا کر دو بچوں کے باپ کے لڑباندھ دیا۔“ وہ زہر اُس کی سماعت میں انڈیل رہی تھی۔ دروازے میں کھڑا جلال خان مصلحتاً خاموش تھا۔ خوش بخت بھی اُس کے سامنے ایک ملزم کی طرح نگاہیں جھکائے بیٹھی تھی۔

وہ غصے سے پاؤں بٹختی باہر نکل گئی۔ اک طویل ہنگامے اور شور شرابے کے بعد وہ

مجبوراً بچوں کو چھوڑ کر واپس گاؤں چلی گئی۔ گھر میں سکون کی لہر دوڑ گئی۔ کیونکہ آندھی اور طوفان تھم چکا تھا۔ مگر اُس کے اثرات خوش بخت پر ابھی بھی نمایاں تھے۔ رپورٹ کے مطابق وہ دوسرے بچے کی ماں بننے والی تھی۔ جس کی وجہ سے اُس کی ہمت اور برداشت کا مفقود ہونا عجیب بات نہ تھی۔ جلال خان کو اس کا پرانا تجربہ تھا۔ وہ اُسے دوائی دے کر سو جانے کی تلقین کرنے لگا۔



پاکستانی
ڈاٹ کام

آج لیڈیز کلب میں افسران اور سٹاف ممبرز کی بیگمات کا بہت بڑا اجتماع تھا۔ رسالپور اور نوشہرہ سے بھی خواتین پشاور میس کے لیڈیز روم میں پہنچ چکی تھیں۔ خوش بخت، لیڈیز کلب کی چیئر پرسن کے ہمراہ ہر طرح کے انتظامات میں سب سے آگے تھی۔ آج کی اس میٹنگ میں محترمہ فاطمہ جناح چیف گیسٹ تھیں۔ خوش بخت ہال میں موجود تھا خواتین کو فاطمہ جناح کی کارکردگی کے بارے میں مستفید کر رہی تھی اور روسٹر پر 1948ء کا پیغام جو انہوں نے گرلز گائیڈ ایسوسی ایشن کو بھیجا تھا، پڑھ کر سنارہی تھی۔

”اگر عورت کو سماجی خدمات، ایثار، تنظیم اور دوسرے لوگوں کی ہر وقت مدد کرنا سکھایا جائے تو اس کی قدر و منزلت ملکی اور گھریلو معاملات میں بہت زیادہ ہو سکتی ہے۔ اگر یہ ساری ضروری باتیں کم عمری میں تعلیم کے ساتھ ساتھ سکھادی جائیں تو وہ کردار کے بنانے میں بہت مدد دیں گی۔ اور یہ امتحان پاس کرنے اور ڈگریاں حاصل کرنے کے مقابلے میں زیادہ ضروری ہیں۔“

یہ فاطمہ جناح کا پیغام ہر قماش کی عورت کے لئے تھا۔ یہاں پر موجود اُن پڑھ اور کم تعلیم یافتہ خواتین جو لیڈیز کلب کے نام پر خوفزدہ ہو کر اس میں سے کیڑے نکال کر اپنی کم مائیگی اور احساس کمتری سے کنارہ کشی اختیار کر لیتی تھیں۔ مگر آج اُن کے شوہروں کی نوکری اور حاضری کی طرح لیڈیز کلب کی میٹنگ میں شمولیت اہم قرار دی گئی تھی تاکہ وہ تعلیم یافتہ خواتین کی صحبت میں بیٹھنے سے ڈگری تو حاصل نہ کر سکیں گی مگر زندگی کے سنہری اصولوں سے روشناس ہو سکتی ہیں۔ اگلی نسل کے لئے بہت کارآمد اور موثر اقدامات کے امکان کی اُمید رکھ سکتی ہیں۔ ایک جیتی جاگتی مثال، عورت کے روپ میں اُن سب کے

سامنے تھی، جن کی خود اعتمادی، خوش بیانی اور خوش اسلوبی کو سلیوٹ کرنے کو دل چاہے۔ انہیں مادرِ ملت جیسے مقدس اور قابلِ احترام خطاب سے ایسے تو نہیں نوازا گیا تھا۔ خوش بخت نے ہر خاتون کو اُس کے نام اور پہچان سے متعارف کرایا تھا۔ جس پر مادرِ ملت نے خوشی کے اظہار میں سب کو معاشرے کی تعمیر میں اُن کے کردار کی اہمیت کو سراہا اور آغازِ اسلام سے لے کر آج تک کی اُن گنت خواتین کی مثالیں اور پاکستان کے بننے میں اُن کے کردار کی چشم دید گواہی کی سچی داستانیں گوش گزار رہی تھی۔ تمام خواتین محظوظ اور مطمئن ہو کر گھروں کو واپس چلی گئیں۔ ان کہانیوں اور مثالوں کا تذکرہ مہینوں تک ہر گھر میں مچو گردش رہا تھا۔

جلال خان دن بہ دن ترقی کے زینے طے کرتا کبھی یہاں، کبھی وہاں اپنے فرائض ادا کر رہا تھا۔ رضا خان اور فرح خان بھی والدین کے زیر سایہ پروان چڑھ رہے تھے۔ فرح بچپن سے ہی ناک نقشبے اور عادات میں ماں کی اصل نقل تھی۔ رضا خان میں مکمل باپ کی چھاپ تھی۔ طبیعت میں وہی ہمدردی اور فیاضی تھی۔ اور دوسرے کی عزتِ نفس کو مدِ نظر رکھ کر گفتگو کے انداز سے وہ جلال خان معلوم ہوتا تھا۔ شیر خان اور دلیر خان، آرمی اور ایئر فورس میں اپنے عہدوں پر فائز ہو چکے تھے۔ فاطمہ پھوپھی کا چھوٹا بیٹا علیم جو انہی کا دوست بھی تھا، وہ بھی فوج میں کیپٹن کے فرائض ادا کر رہا تھا۔ خوش بخت کے دونوں بھائی ایئر فورس میں پائلٹ بن چکے تھے۔ بلکہ دونوں گاؤں کے بے شمار بچے اپنی اپنی قابلیت و ذہانت کے بل بوتے پر جلال خان اور فیروز خان کی قیادت میں کاکول اکیڈمی اور رسالپور اکیڈمی سے تربیت حاصل کر کے کمشن حاصل کر چکے تھے۔ آج گاؤں میں کوئی بچہ ننگے پاؤں اور پھٹے پرانے کپڑوں میں گلیوں میں گلی ڈنڈا کھیلنے نظر نہ آتا تھا۔ سب معصوم ہاتھوں میں کتاب تھی اور دل میں کچھ بن کر ابھرنے کی تمنا تھی۔

فیروز خان کی راہنمائی میں چلنے والے اسکول آس پاس کے علاقوں میں بھی اپنا بہترین کردار ادا کر رہے تھے۔ اماں گل آخری دم تک خدمتِ خلق کے جذبے میں سرشار رہیں اور بد قسمتی سے ایک حادثے میں اماں گل اور صفیہ، خالقِ حقیقی سے جا ملیں۔ خوش بخت کی تینوں بہنوں کی شادیاں، فاطمہ پھوپھی کے بیٹوں سے ہو چکی تھیں۔ ثریا تعلیمی میدان میں بہت پیچھے رہ گئی تھی۔ باقی دونوں بہنوں نے ماسٹرز پنجاب یونیورسٹی سے کیا

تھا۔ خدیجہ کی دو بیٹیاں کنگ ایڈورڈ سے ڈاکٹری کی تعلیم حاصل کر رہی تھیں اور اُن پر جلال خان کی نظر تھی۔ شیر خان اور دلیر خان بھی دل و جان سے اُن پر فریفتہ ہو چکے تھے۔ مگر رازتینوں میں ہی جو گردش رہتا تھا۔

جلال خان کا گاؤں بھی خوشحالی کی طرف گامزن ہو چکا تھا۔ دیرینہ چلنے والی دشمنیاں ختم تو نہ ہوئی تھیں مگر رکھ رکھاؤ اور دنیا داری کا روپ دھار چکی تھیں۔ تعلیم اور باہمی اتفاق کی وجہ سے آئے دن کے حملے ماضی کا حصہ بن چکے تھے۔ بڑے آغا جی اور بی بی جان کا بھی انتقال ہو چکا تھا۔ کلثوم اپنی اسی ڈگر پر رواں دواں تھی۔ خود رانی میں رتی بھر کمی واقع نہ ہوئی تھی۔ مگر دو بیٹوں کے شانوں پر بچے ہوئے چاند اور ستاروں کی چمک نے اُس کے تفاخر میں مزید اضافہ کیا تھا۔ حالانکہ آج بھی شوہر کی شاف کار پر لہراتا ہوا ایک ستارے والا جھنڈا اُسے جلال خان کی ذاتی پذیرائی اور خود نمائی کی دلیل لگتا تھا۔ اُسے اس پر فخر نہ تھا، مگر مامتا اپنے تقاضے اور ناطے نبھانے میں سرشار تھی۔ وہ اُن کے سر سہرا سجانے کے خواب دیکھتے اور اُن کے گھر آنے پر ہر بار اُن کی خاموشی پر انہیں جی بھر کر برا بھلا کہتی۔ اُسے کیا معلوم کہ وہ تو اُس کی سوتن کے خاندان کی بیٹیوں کو اس کی بہوئیں بنانے کا فیصلہ کر چکے تھے۔



خوش بخت سفید رنگ کی ساڑھی زیب تن کئے، صراحی نما گردن میں پرلز کی مالا اور کانوں میں ہندے ڈالے پیشے کے سامنے کھڑی نفاست سے بنائے ہوئے لمبے بالوں کے جُوڑے میں آخری دن لگا رہی تھی کہ دروازے کی تیز طراوتیل سے چونک اُٹھی۔ چند لمحوں میں شیر خان اور دلیر خان اُس کے سامنے کھڑے دیدی ماں کو قابلِ ستائش نظروں سے دیکھ رہے تھے۔

”ارے شیطان کو یاد کیا تو وہ حاضر۔ مان گئی ہوں۔“ اُس نے لبوں پر ہلکے گلابی رنگ کی لپ اسٹک لگاتے ہوئے دونوں کو چھیڑا۔

”جنت سے اُتری ہوئی ہماری دیدی ماں! اب کہاں جانے کو تیار ہیں؟“ شیر خان نے ساڑھی کی طرف بھرپور نظروں سے دیکھ کر کہا۔ ”آسمانی حور معلوم ہو رہی ہیں۔ خدا کی قسم، جو جھوٹ بولوں۔“

”ایسی باتیں کوئی تم سے سکھے۔“ خوش بخت نے قہقہہ لگایا۔ ”بے وقت کی آمد اور بے جا خوشام۔ دال میں ضرور کالا ہے۔“

”آپ ہماری رگ رگ سے واقف تو ہیں دیدی ماں! پھر ہم کیا عرض کریں؟ کیوں کر التجا کریں؟“ دلیر خان نے دیدی ماں کو سیلوٹ کرتے ہوئے کہا۔

”دال سے کالا نکلوانے ہی تو آئے ہیں۔ اس کٹھن کام کے لئے ایک ہفتے کی چھٹی ناکافی تو نہ ہوگی دیدی ماں!“ شیر خان آنکھیں گھما کر مستعدی اور ہوشیاری سے بولا۔

”ذرا تیار رہیں۔ دال کا کالا پہیلی کے بوجھنے سے رفو چکر ہوگا۔“

”لیڈیز کلب، کلاس فور سرورٹس کی مدد کے لئے مینا بازار کا افتتاح کر رہا ہے۔ آپ کی دیدی ماں، چیف گیسٹ ہیں۔ واپس آ کر تم دونوں کی خبر لیتی ہوں۔“ انداز میں دھسکی تھی۔

”ٹھیک ہے۔ ضرورت مندوں کی امداد میں یہ ناچیز وحقیقہ بندے بھی آتے ہیں۔“

شیر خان نے نہایت عاجزی و انکساری کی اداکاری کرتے ہوئے کہا۔

”آج سچ مچ کسی چکر میں ہیں آپ دونوں۔“ وہ مسکرائی۔ ”کوئی لڑکی دوڑکی پسند آ گئی ہے کیا؟ مجھے شک نہیں اپنی اس سوچ پر، یقین ہے۔“

”چلو جی دلیرو! ایک پہیلی تو بوجھ ہی لی دیدی ماں نے۔“ شیر خان نے بھائی کے ہاتھ پر زور سے ہاتھ مارتے ہوئے کہا۔

”مجھے دیر ہو رہی ہے۔“ خوش بخت نے رست و اوج پر نظر دوڑائی اور سفید رنگ کا پرس اٹھا کر خدا حافظ کہتی ہوئی باہر نکل گئی۔

”دیدی ماں بہت جہاندیدہ خاتون ہیں۔ دیکھنا وہ ہمارے مقصد تک پہنچنے میں زیادہ دیر نہیں لگائیں گی۔“ دلیر خان نے انکشاف کرتے ہوئے پُر سکون لہجے میں کہا۔

”وہ تو سب ٹھیک ہے۔ بی بی کو کون منائے گا؟“ شیر خان کے لہجے میں فکر مندی تھی۔

”اویار! پہلے دیدی ماں تو رضامند ہوں۔ اگلا قدم بعد میں اٹھانے کا سوچیں گے۔“

تمہاری گرم گرم کھانے کی عادت نہ گئی۔ فوجی تربیت بھی تمہیں سدھارنے میں ناکام ہی رہی۔“ دلیر خان کے لہجے میں طنز و مزاح نمایاں تھا۔

”تم تو مزاجاً ابھی تک ٹھنڈے اور دھیمے ہو۔ حیرت کی بات ہے۔ پائلٹ تو طبعاً

تمہارے جیسے نہیں ہوتے۔ انہیں تو آکاش کی بلندیوں کو چیرنا اور رفتوں کو پانا آتا ہے۔ تیزی اور پھرتی اُن کی ذات کا اہم حصہ ہوتی ہے۔“ شیرخان نے اُسے چھیڑا۔ تمہارا F-6 طیارہ تمہیں اڑاتا ہوگا۔ ویری بیڈ دلیرو!“

”یہ بھید تم کیا جانو، زمین پر کینچوے کی طرح رینگ کر دشمن کا مقابلہ کرنے والے سپاہی!“ اُس نے ہنستے ہوئے ضرب لگائی۔ ”ہم رفتوں کے باسی اور تم پستیوں کے باشندے۔“

”واہ، واہ! کیا خود پسندی پائی ہے اس مرنجائ حرنج پائلٹ نے۔ ذرا میری بات پر غور کرنا۔ حکمرانی اور حاکمیت کے تخت دھرتی پر ہی مزین کئے جاتے ہیں۔“ شیرخان نے بھی چھیڑا۔

”دربار الہی کے بارے میں کیا خیال ہے؟ اُس کا دربار کہاں مزین ہوتا ہے؟“ اُس نے اُسے پھر سے سُنی چھوڑتے ہوئے کہا۔

”تم اپنی نوکری کی پسندیدگی میں زمین و آسمان کے قلابے ملا لو۔ میری صحت پر کوئی اثر پڑنے والا نہیں۔ اپنی سوچ کو درست کرو۔ کیونکہ بھائیوں میں مقابلہ اور تفریق اپنی شکست کو دعوت دینے کے برابر ہے۔ باز آ جاؤ دلیرو!“ وہ سچ مچ فکرمند ہو گیا۔

”میں تو تمہیں چھیڑ رہا ہوں۔ مجھے علم ہے کہ بھائیوں کی یکجائی ہی دشمن پر فتح یابی کی دلیل ہے۔“ دلیر خان بغل گیر ہوتے ہوئے بولا۔ ”میرے ساتھ چھیڑ خانیاں کرو گے تو مجھے بھی تو تمہاری اصلیت بتانے میں تاخیر نہیں کرنی چاہئے۔ دیدی ماں، مغرب سے پہلے تو آنے سے رہیں۔ چلو ہم فلم دیکھنے چلتے ہیں۔ انتظار میں وقت کا گزرنا مشکل ہو جائے گا۔“ شیرخان نے گفتگو کا موضوع بدلتے ہوئے کہا۔

”چھوڑو یار! ہم اتنے دنوں بعد ملے ہیں۔ کپ شپ لگاتے ہیں۔ رضا اور فرح بھی آتے ہی ہوں گے۔“

بیٹ مین کو چائے کا کہہ کر دونوں بھائی باہر برآمدے میں کین کی کرسیوں پر نیم دراز ہو کر بیٹھے ہی تھے کہ رضا خان اور فرح اسکول سے آ گئے۔ انہوں نے مارے خوشی کے بیگ میز پر پھینکے اور اُن کے گلے میں بائیں ڈال کر گود میں براجمان ہو کر پڑھائی اور دوستوں کے قصے سنانے لگے۔

رات کے کھانے سے فارغ ہو کر سب اپنے اپنے کمروں میں چلے گئے۔ رضا اور فرح، سونے کی اداکاری میں کامیاب ہو کر بھائیوں کے کمرے میں پریوں اور جنوں کی کہانی سننے پہنچ گئے۔ ایسی ڈراؤنی اور بھیانک کہانی سننے کے بعد فرح، ماں کے بستر میں جا گھسی اور رضا، دلیر خان سے چپک کر سو گیا۔

دوسری رات خوش بخت اُن کے ہتھے چڑھ گئی۔ سہیلی بوجھ پھیلی کا موضوع کافی دلچسپ اور دلچسپ تھا۔ چند سوالات کے بعد خوش بخت نے اُن کے وجود میں پسندیدگی کے بیج تلاش کر لئے تھے۔ اعتراض یا انکار کے حق کو وہ اپنے ہاتھ میں لینا نہیں چاہتی تھی۔ دیکھے بھالے بچوں کی طرف داری ماں ہونے کے ناطے کرنا لازم بھی تھی۔ مگر وہ بالکل چپ سادھے بیٹھی تھی۔

”دیدِی ماں! ہم بی بی کے منتخب کردہ رشتوں کے ساتھ دو گام بھی نہ چل سکیں گے۔ دیدِی ماں جیسی عورت صدیوں میں صرف ایک دفعہ جنم لیتی ہے۔ یہ آغا جان کی خوش نصیبی تھی کہ آپ انہیں مل گئیں۔ اس لئے ہماری شادی کا فیصلہ تاریخ کو پیش نظر رکھ کر کیا جائے تو آپ کی مہربانی ہوگی۔“ دلیر خان نے خاموش خوش بخت کا جائزہ لیتے ہوئے بے چینی سے کہا۔

”دیدِی ماں! آپ کچھ تو جواب دیں۔“ دونوں بیک وقت بولے۔
 ”میں سوچ رہی ہوں، تم دونوں کتنی بڑی بڑی اور سمجھ داری کی باتیں کرنے لگے ہو۔ مجھے یقین نہیں آرہا۔“ وہ آہستگی سے بولی۔

”دیدِی ماں! بات کرنے کا حوصلہ، خود اعتمادی اور ہماری ہمت میں آپ کا ہاتھ ہے۔ ان بازوؤں کے سہارے تیرنا اور ان ناتواں پاؤں پر کھڑے ہونا اور زندگی کی بھاگ دوڑ میں شامل ہو کر اپنی زندگی کو کامیاب بنانا ہم نے آپ سے سیکھا ہے۔“ شیر خان نے عاجزی سے کہا۔ ”ہماری ماں ایک سادہ اور اُن پڑھ خاتون ہیں۔ انہوں نے نہ دنیا دیکھی، نہ ہی اس کی چالوں کو سمجھنے کی کوشش کی۔ انہوں نے اپنے ماحول سے وہ کچھ سیکھ لیا، جس کے لئے کسی درس گاہ یا اتالیق کی ضرورت نہ تھی۔ یہی وجہ ہے کہ وہ ابھی تک اپنی سادگی اور بزرگوں کی ہٹ دھرمی کا خمیازہ بھگت رہی ہیں۔ بے جوڑ رشتوں کا انجام یہی ہوتا ہے۔ ہم آغا جان کو بالکل قصور وار نہیں ٹھہراتے۔ انہیں بھی تو اپنے ساتھ

چلنے والا ساتھی چاہئے تھا۔ ان کا حال اور مستقبل تو قابل ستائش ہے۔ مگر آپ، رضا اور فرح مستقبل میں احساسِ تنہائی سے مضطرب ہو جائیں گے۔ کیونکہ خاندان میں جو مقام، بی بی کو حاصل ہے، آپ کو نہیں۔ رضا اور فرح بھی بڑے ہو کر اس کمی کو محسوس ضرور کریں گے۔ کیوں نہ ہم ابھی سے اس امر کی پیش بندی کرنے کی سوچیں۔ آغا جان نے ایک نئے خاندان کی بنیاد رکھ دی ہے۔ اس پر مضبوط عمارت کھڑی کرنے میں ہمیں آپ کی مدد، ہمت و حوصلے کی ضرورت ہے۔ ہمارا خیال ہے، عائشہ اور حفظہ کی آمد سے دو خاندانوں کے فاصلے اور دُوریاں یکسر ختم ہو سکتی ہیں۔ محبتوں اور چاہتوں کا کھلنے والا نیا باب ہم سب کے لئے خوش آئند نتائج کا سبب بن کر نئی نسل کو زندہ جاوید رکھنے میں مددگار ثابت ہو سکتا ہے۔“ شیر خان کے دلائل پر دلیر خان نے بھی اثبات میں سر ہلایا۔

مزاحیہ گفتگو نے مسجدِ گدی کا رُوپ دھار کر خوش بخت کو تذبذب میں ڈال دیا۔
 ”کیا ہم آپ کو پسند نہیں ہیں دیدی ماں؟ آپ کی خاموشی نے ہمیں فکر مند کر دیا ہے۔ کیا آپ برا مان گئی ہیں؟ ہم اپنی خواہش کا اظہار آپ سے نہیں کریں گے تو کیا بی بی سے کریں گے؟“ شیر خان نے خوشامدی کی۔

”اپنے آغا جان سے مشورہ کر لیا ہوتا۔“ وہ سوچتے ہوئے بولی۔
 ”ان سے بات ہو چکی ہے دیدی ماں!“ دلیر خان نے برجستہ جواب دیا۔
 ”چالاکی کی انتہا ہے بھئی۔ آج مجھے تم دونوں کے جوان ہونے کا یقین ہو گیا ہے۔ کیا اپنی بی بی سے بھی رضامندی لی ہے؟“ خوش بخت ہنستے ہوئے اصلی موضوع کی طرف آگئی۔

”آپ کی رضامندی کے بعد اگلا قدم اٹھایا جائے گا۔“ شیر خان اُس کے پاؤں دبانے لگا۔

”ہو، خوشامدی کہیں کا۔“ خوش بخت اپنے پاؤں کھینچتے ہوئے ہنسنے لگی۔ ”سب سے پہلے مجھے آپ کی بی بی کی رضامندی چاہئے۔ یہ کام اتنا آسان نہیں، جتنا آپ نے سمجھ رکھا ہے۔ آخر اُس ماں نے بھی کیسے کیسے خواب دیکھے ہوں گے۔ تم دونوں میری بات اپنے پلے باندھ لو۔ ماں کی دُعا، اولاد کے بگڑے ہوئے نصیبوں کو بھی بدل ڈالتی ہے اور خدا تعالیٰ کی طرف سے رحمتیں اور نوازشیں فرمانبردار اولاد کی باندی بن جاتی ہیں۔ عائشہ

اور حفظہ کو کلثوم کبھی بھی قبول نہیں کرے گی۔ اُس پر پھر سے قیامت ٹوٹ جانا قدرتی امر ہوگا۔ اس کے لئے خود کو تیار رکھو۔ یاد رکھنا! ان رشتوں کی خاطر ماں سے بحث مباحثہ اور بدتمیزی کرنا گناہ کبیرہ کے زمرے میں آئے گا۔ ذرا انسانیت کے جاے میں رہ کر بات کرنا۔“ اُس نے سنجیدگی سے نصیحت کی تو وہ دونوں افسردہ ہو گئے۔

”منہ لٹکانے کی ضرورت نہیں۔ جوڑے تو آسمان سے بن کر زمین پر اترتے ہیں۔ ہماری حیثیت اک کٹھ پتلی سے بڑھ کر کچھ نہیں۔ ڈور تو اُس کے ہاتھ میں ہے۔ ہماری ہر حرکت میں اُس کی مرضی شامل ہے۔ مایوسی تو ایمان کی کمزوری کا نام ہے۔ ہمارے اندر بسنے والی یہی کمزوریاں تو ہمیں ہر وقت نالاں رکھتی ہیں۔“ رحم اُس کے اعصاب پر چھا گیا۔ وہ انہیں تسلی دینے لگی۔

”دیدِ ماں! آپ کی تمام باتیں حقیقت پر مبنی ہیں۔ مگر مسئلہ یہ ہے کہ بی بی کو منایا کیسے جائے؟ کیا آپ کے پاس ایسا کوئی معجزہ ہے؟“ شیر خان نے سوچتے ہوئے کہا۔

”بچے، ماں کی ہر کمزوری سے واقف ہوتے ہیں۔ میں کون سا حربہ استعمال کرنے کی تلقین کروں؟ میں کچھ نہیں جانتی۔“ وہ زیر لب مسکرائی۔

”ہم عمر بھر شادی نہیں کریں گے۔“ شیر خان نے دلیر خان کی طرف دیکھ کر آنکھ ماری اور دونوں ہنسنے لگے۔

”کیا کھسر پھسر ہو رہی ہے ماں بیٹوں میں؟“ جلال خان کمرے میں داخل ہوتے ہی خوشگوار لہجے میں بولا۔ ”کہیں میرے خلاف پراپیگنڈہ تو نہیں ہو رہا؟“

”بالکل درست سمجھا ہے آپ نے۔“ خوش بخت نے شونہ سے کہا۔

”ذرا میں بھی تو سنوں۔“ وہ شوخ لہجے میں بولا۔

”ماں اور بیٹوں میں کچھ اپنی ذاتیات کی باتیں بھی تو ہو سکتی ہیں نا۔ آپ جا کر آرام فرمائیں۔“ وہ مسکرا رہی تھی۔

وہ بھی مسکراتا ہوا باہر نکل گیا۔ وہ انہیں کھل کر گفت و شنید کا وقت دے کر ایک دوسرے کے اعتماد کو بڑھانا چاہتا تھا۔ کیونکہ یہ ایسا ناقابلِ حل مسئلہ تو تھا نہیں جس میں کسی قسم کی دُشواری کا سامنا کرنا پڑتا۔ ماں بیٹوں میں مانوسیت اور بے تکلفی ایسی تھی کہ ہر زاویے کو پیشِ نظر رکھتے ہوئے تبادلہ خیالات کر سکتے تھے۔ وہ فحشیتیں جو انسانی جبلت کو

ضابطے میں لانے کے کام آتی ہیں یعنی انسان اور جانور میں تفریق کرنے کا سبق سکھاتی ہیں، وہ خوش بخت نے دونوں بیٹوں کے دماغ میں گھول کر ڈال دی تھیں۔ اچھائی اور برائی میں تمیز اور اس کا احساس، احساسِ تشخص اور مستقبل کے بارے میں فکرمندی اور تجسس کا پیدا ہونا، ہر قانون اور ضمن گوش گزارنے کے نتیجے میں آج وہ پوری خود اعتمادی سے اس کے سامنے کھڑے تھے۔ اُس کی محنت اور کاوش اکارت نہ لگی تھی۔ وہ نشے میں سرشار اُن کے منہ سے ہر طرح کی بات اُگلوا رہی تھی۔

آخر کار وہ خوش بخت کی رضامندی اور اجازت سے اپنی ماں سے تبادلہ خیالات، صلاح و مشورہ اور آخر میں منانے کے تمام حربوں کے بعد ایک کارگر دھمکی دینے پہنچ گئے۔ خاندان کی بیبیوں لڑکیوں کے حدودِ اربعہ بیان کرنے کے بعد ماں مایوس ہو گئی۔ بہار خان کی بیٹیاں جو کہ نوشہرہ آری پبلک سکول میں زیرِ تعلیم تھیں، ان سے انکار کی وجہ سمجھ نہ آئی۔ ماں کے بے حد اصرار پر انہوں نے اپنی پسند بتا کر خاموشی پر استغفا کر لیا۔ ماں پر جھرجھری سی چھا گئی۔ اولِ فول بکتے اُس کے زبان تھک گئی۔ مگر دونوں خاموش ٹس سے مس نہ ہوئے۔ کیا مجال کہ جوں نے بھی ریٹگنے کی گستاخی کی ہو۔ وہ چپ کر خود کشی کی دھمکیاں دینے لگی کہ میری حیات میں بیٹوں کی شادیاں اللہ ماری میری سوتن کے خاندان میں ہرگز نہ ہوں گی۔ چاہے مجھے اپنی جان ہی کیوں نہ دینی پڑ جائے۔ بیٹے اپنا آخری فیصلہ اور آخری دھمکی دے کر کمرے میں بند ہو گئے۔

”ہم عمر بھر شادی کریں گے، نہ ہی اب نوکری پر جائیں گے۔ یہاں کی دشمنی کو پالیں گے اور ایک دن قتل کر دیئے جائیں گے۔ بس یہ ہے آپ کی خواہش تو ہم پوری کئے دیتے ہیں۔“ بغیر کسی تاثر مافیٰ اور گستاخی کے۔ انہوں نے دُکھی لہجے میں کہا اور کمرے میں جا کر لیٹ گئے۔ ماں نے کھانا ٹرے میں سجا کر نوکرانی کے ہاتھ اندر بھیجا۔ واپس کر دیا گیا۔ بادام کا شربت اپنے ہاتھوں سے تیار کر کے لے گئی، مگر جواب نہ ارد۔ پھر ناریل اور دھنیے کے تیل کا محلول بنا کر اُن کے بالوں میں مالش کرنے پہنچ گئی مگر مسکرا کر انکار کر دیا گیا۔ غسلِ خانی نے کو خوب دھلوا چکا کہ سفید براق جیسے گرتے اور شلواریں، صاف تولیے اور خوشبودار صابن اور ٹالکم پاؤڈر کا نیا ڈبہ کھول کر وہاں رکھا گیا اور بڑی خوشامد سے انہیں بلانے لگی۔ تاکہ وہ نہادھو کر تازہ دم ہو جائیں۔ آزرہ مگر آدمیت کے جامے میں رہ کر

بات کرنے کے انداز نے ماں کے دل کو کچھ کے لگا دیئے۔ وہ سوچ کے سمندر میں غوطہ زن ہو گئی۔ اُس نے انہیں جوان ہوتے بھی نہ دیکھا تھا۔ ان کے یہاں سے رخصت ہونے کے بعد جب یہ ڈیڑھ سال بعد باپ کے ساتھ گاؤں آئے تھے تو چہرے داڑھی مونچھوں سے کھر درے ہو چکے تھے۔ قد و قامت بھی باپ کے برابر ہی آگئی تھی۔ جوانی کی اس تپتی دوپہر میں گلے میں پھنسا ہوا نوالہ بھی پکسل چکا تھا۔ پھر دوسری بار یہ گاؤں ماں کی دعا لینے بھیجے گئے تھے۔ جب شیر خان، کاکول اکیڈمی اور دلیر خان، رسالپور اکیڈمی جانے کے لئے تیار کھڑے تھے، افسران بننے کے بعد خوش بخت انہیں چھٹیاں گزارنے ماں کے پاس بھیج دیا کرتی تھی۔ کیونکہ اپنے فرائض کی سبکدوشی کے بعد اب انہیں اپنے پاس رکھنے کا جواز نہ تھا۔ وہ ماں کے کلیجے کا سکون اور اُس کی آنکھوں کی ٹھنڈک بن کر ان کی قسمت کو چار چاند لگانے کی سزاوار تھی۔ بے شک اُن کی خواہش کا بخوبی تجزیہ کرتے ہوئے اسے لاتعداد مفادات کی خد بد ہو چکی تھی۔ پھر بھی وہ ان کی ماں کی رضامندی کے بغیر ایک قدم نہ اٹھانا چاہتی تھی۔ قدم قدم پر ماں کی دعاؤں کے ساتھ اس کی دعائیں بھی ان کا پیچھا کیا کرتی تھیں۔ آج پھر اُن کی نئی زندگی کا بہت بڑا فیصلہ ہونے جا رہا تھا۔ گھر میں اُس نے عید میلاد النبی کی محفل سجا کر خشوع و خضوع سے ان کی بہتری کے لئے دعا مانگی تھی۔ آنسو اُس کے رخساروں کو بھگور رہے تھے اور وہ سر جھکائے باری تعالیٰ کے سامنے سر بسجود تھی۔ تمام خواتین رخصت ہو چکی تھیں۔ تنہائی ملتے ہی وہ سجدے میں گری گڑ گڑا کر فریاد کر رہی تھی کہ دروازے کی بیل پر چونک کر سیدھی ہو کر بیٹھ گئی۔ ہاتھ ابھی بھی دعا کے لئے اٹھے ہوئے تھے، جھولی پھیلی ہوئی تھی کہ یکدم اُس پر اور خالی جھولی میں گلاب کے پھولوں کی بو چھاڑ ہو گئی۔ اشکبار آنکھوں سے اُس نے پیچھے پلٹ کر دیکھا۔ شیر خان اُس پر پھولوں کی بارش برساتا، فتح مندی کی مسکراہٹ لئے کھڑا تھا۔ اُس کے پیچھے دلیر خان، کلثوم کے شائقوں پر بازو رکھے محظوظ ہو رہا تھا۔ اُس کی آنکھیں کیا دیکھ رہی ہیں؟ من میں کھلبلی مچ اٹھی تھی۔ کے ٹو کو ریزہ ریزہ ہوتے اُس نے اپنی زندگی کے دور ایسے میں پہلی دفعہ دیکھا تھا، جو کہ ممکنات میں سے نہ تھا۔

”خوش بخت! میں کن الفاظ سے کس کس احسان کا شکر یہ ادا کروں؟“ کلثوم چند قدم بڑھا کر اُس کے قریب آ گئی۔ اظہار تشکر اُس کے چہرے پر عبارت تھا۔ خوش بخت کا

ردِ عمل ایسا تھا جیسے گونگے کا گڑ کھایا ہو۔

”دیدِی ماں!“ دلیر خان نے اُسے پیار سے جھنجھوڑا۔ ”واپس آ جائیں۔ اتنا طویل شاق درست نہیں۔“

”ہاں، ہاں۔“ اس نے کلثوم کی طرف نظر بھر کر دیکھا۔ وہ کس طنطنے والی خاتون تھی، جس نے اپنا خاوند، اپنے سرسالی رشتے، اپنے بچے کھودینے میں بھی پچھتاوا یا اندامت کا اظہار نہ کیا تھا، آج اس کے سامنے مامتا کے ہاتھوں مجبور ہو کر اک بھکارن کے مانند کھڑی تھی۔

”مجھے معاف کر دو خوش بخت! میں تم سے تمہارے دلیر خان اور شیر خان کی خوشیوں کی بھیک مانگنے آئی ہوں۔ مجھے علم ہے، خالی لوٹنا تمہاری فطرت میں نہیں۔“ آنسو اُس کی آنکھوں سے بہہ نکلے تھے۔

خوش بخت نے اُس کے بندھے ہوئے ہاتھ اپنے ہاتھوں میں بھیج لئے۔ ”مجھے گناہگار مت کریں دیدِی! خان صاحب ابھی آتے ہی ہوں گے۔“ وہ بمشکل بول پائی۔ ”اُس سے نہ میرا کوئی رشتہ ہے نہ تعلق۔ خوش بخت! یہ سہاگ تمہیں نصیب ہو۔ تم نے دو معصوم اور ناکچھ بچیوں کی خوشیوں کو زندگی بخشی ہے، ورنہ وہ بھی میری طرح فرمانبرداری کا لبادہ اوڑھے سہاگن تو بن جاتیں مگر بہت جلد سہاگ کے ہوتے ہوئے بیوگی کا روپ دھار کر تاحیات مجھے کوستی رہتیں۔“ لہجے میں اپنائیت کے ساتھ دکھ کی بھی آمیزش تھی۔

جلال خان دروازے میں کھڑا امبر کو زمین بوس ہوتے دیکھ کر حضرت علیؑ کے قول کو سراہنے لگا۔ ارادوں کے بدلنے سے میں نے خدا پایا۔ جس نے ماں کے دل کو کسی خاص الخاص گوشت پوست سے تشکیل دے کر اُس میں اپنی روح پھونک دی تھی۔ جس عورت کو دنیا کی کوئی طاقت نہ بدل سکی۔ اُس کی اولاد نے اُسے سرتا پای بدل ڈالا تھا۔ اور اس تبدیلی پر وہ نالاں و پشیمان ہرگز نہ تھی۔ ہار کی اس جیت پر سرشار تھی۔ زبان پر خوش بخت کے صبر کا قابلِ تحسین کلمہ اور ورد تھا۔



دورِ فرنگ کی طرز کے بنے ہوئے پرانے اور وسیع و عریض بنگلے کو جدید لوازمات سے

حزین کیا گیا تھا۔ بڑے گیٹ، لان اور پورچ کی تمام لائٹوں کو نیا رنگ دے کر پرانے پن کو کم کرنے کی کوشش کی گئی تھی۔ دونوں بے حد اشتیاق سے جائزہ لے رہے تھے۔ محرابی برآمدوں کے ستونوں پر لال گھٹکا بہت بھلا معلوم ہو رہا تھا۔ اُس پر پھلی اور سفید چنبیلی کی بیلوں پر ستاروں اور فتنے کے مانند جگمگاتے اور بچے کی طرح کھلکھلاتے پھولوں نے انہیں خوش آمدید کہا۔ اس کے دائیں جانب سبز مخملیں گھاس کا نکھرتا ہوا ہریتکا انہیں اپنی طرف متوجہ کر رہا تھا۔ آتش لگابی، پیلے اور سفید قطار در قطار گلاب فضا میں قلاقلند کی معطر خوشبو بکھیر رہے تھے۔ لان کے کونے میں راکری کے بیج سدا بہار منے پودوں کے سبز پتوں کے ہلکے اور گہرے شیڈز نے جو حسن بکھیرا تھا، قابل دید اور قابل ستائش تھا۔ لان کے درمیان فوارے کے آس پاس زمین بوس ہوتی ہوئی بوتل، برش کے جھمکے پانی میں اپنا عکس چھوڑ رہے تھے۔ بیٹھنے کے لئے درختوں کے تنے کے بیچ آرٹ کا شاہکار پیش کر رہے تھے۔ بائیں طرف دیوار پر کھینچوں کی بیلوں کی پھیلی ہوئی خوشبو اور دیوار کو ڈھانپنے تازگی بخش رہی تھی۔ ایک طرف آم کے جھولتے ہوئے درخت اپنی عمر اور گزرے وقت کی گواہی دے رہے تھے۔ اُن پر لگا ہوا بو رنگھاس پر گرا، پلو کے موتیوں کے مانند چمک رہا تھا۔ لپچی کے بے شمار تاور درختوں کو دیکھ کر جلال خان بے اختیار بول اٹھا۔

”خوشی! لپچی کے درختوں کی یہ نسل مجھے دیرہ دون کی معلوم ہوتی ہے۔ کیا میٹھی لپچی تھی وہاں کی۔ جو سدا خوش ذائقہ۔ ناقابل فراموش۔“

”آپ کہیں نہ کہیں سے گھومتے گھماتے دیرہ دون اکیڈمی ضرور پہنچ جاتے ہیں۔“

اُس کا نسوانی پُر مزاح قہقہہ فضا میں گونج اٹھا۔ ”گلاب کے پھول کس کی یاد دلاتے ہیں؟“ اُس نے چھیڑا۔

”تم سے پہلی ملاقات کی۔“ وہ مسکرایا۔

اسی اثنا میں دو مالی، گلاب کے پھولوں کے گلڈستے لے کر حاضر ہو گئے۔ خوش بخت نے شکر یہ کہہ کر گلڈستے پکڑ لئے اور پھولوں کو سونگھتے ہوئے بولی۔

”لان پر کی گئی محنت لفظوں کی محتاج نہیں۔ ماشاء اللہ! دل خوش ہو گیا ہے ہمارا۔“

”میڈم! آپ بنگلے کے عقبی حصے کا بھی دورہ کریں۔ بغیر کھاد کے ہر طرح کی موسمی سبزی مل جائے گی اور ہر قسم کا موسمی پھل۔“

اتنی دیر میں بارہ سالہ رضا اور نو سالہ فرح بنگلے کے اندرونی حصے میں جا کر اپنے اپنے کمروں کا انتخاب کر کے چہرے پر طمانیت سجائے باہر آ گئے۔ بچوں کے لئے ایک طرف کونے میں سوئمنگ پول کے ساتھ پرندوں کا بہت بڑا بچھرہ بنا ہوا تھا، جس میں کئی قسموں کے مصحوم پرندے اپنے نفس سے رہائی حاصل کرنے کے لئے بے چینی سے ادھر ادھر پھڑپھڑا رہے تھے۔ مور اپنا حسن بکھیرنے میں محو تھے۔ خوگوش اُچھل کود کر رہے تھے۔ اُسے مرحوم اماں محل کی باتیں یاد آ گئیں۔

”بیٹا! یہ پرندے آسمان کی دسعتوں اور فضاؤں میں پرواز کرنے کے لئے پیدا کئے گئے ہیں۔ انہیں اپنے مزے اور لطافت کی خاطر قید کرنا گناہِ عظیم ہے۔ ہمیں روزِ حشر اس ظلم پر جواب دہ ہونا پڑے گا۔“

وہ تیزی سے آگے بڑھی اور بچھرے کا دروازہ کھولتے ہوئے بولی۔ ”خان صاحب! ذرا سوچیں تو، ہمیں قید و بند کی صعوبتیں جھیلنے کیسا محسوس ہو؟ یہ بے زبان ضرور ہے، بے حس اور بے جان ہرگز نہیں۔“

اتنی دیر میں دو شکاری کتے اپنی موجودگی کا اظہار کرنے لگے۔ باپ بیٹے نے دیکھ کر خوشی سے ایک دوسرے کو آنکھ ماری۔ رنگ برنگے سدھائے ہوئے بے شمار کبوتر، جنگلی حسین کبوتر، لال پیلے ہرے کئی نسلوں کے طوطے، فاختائیں، رنگ برنگی چڑیاں دروازہ کھولنے پر بھی باہر نہ نکلیں۔ ایک میاں مٹھو پوری خورے بولتے ہوئے طوطے نے اُن کی تمام تر توجہ اپنی طرف مبذول کر لی۔ خوش بخت نے ہاتھ بڑھا کر اس کو انگلی پر بٹھا لیا۔ اُس نے خوشی میں سیٹیاں بجانی شروع کر دیں۔

اس سے پہلے کہ بچے اسے مجبور کرتے، اس نے اسے الوداع کہہ کر فضا میں اُچھال دیا۔ وہ سنبھلا ہوا، پرواز کرتا درخت پر جا بیٹھا اور اپنی زبان میں سب کو باہر کے ماحول سے لطف اندوز ہونے کی دعوت دینے لگا۔ دھیرے دھیرے بچھرہ خالی ہو گیا۔ جلال خان اُس کی اس حرکت پر اُسے قابلِ آفرین انداز سے دیکھے جا رہا تھا۔ بچے بھی ہر پرندے کے اُڑ جانے پر تالیاں بجاتے اور الوداعی گانا گاتے، ماحول کو خوشگوار بنا رہے تھے۔ بچھرہ گہرے اور گھنیرے امرودوں کے درختوں کے پتوں سے جھانکتے ہوئے نیم سبز اور گلابی امرودوں میں گھرا ہوا تھا۔ بچھرے کے جنگل کی دیواروں کے ساتھ جڑی ہوئی شاخوں

کے تمام امروہ پرندوں کے کھائے ہوئے تھے۔ اسی کے ایک کونے میں کیلے کے درختوں کا جھنڈ تھا جن پر کچے کیلوں کے تندرست گچھے لٹک رہے تھے اور عقی صے میں سال رسیدہ، پیوند کئے ہوئے بیر کا بازو اور تاور درخت مضبوط شاخیں پھیلائے انہیں خوش آمدید کہہ رہا تھا۔ اُس نے اللہ کی شان میں قصیدے پڑھتے ہوئے سر اٹھا کر اس پر لگے ہوئے ہرے اور لال بیروں کو دیکھا اور جلال خان کی طرف دیکھ کر گویا ہوئی۔

”خان صاحب! اس گھر میں داخل ہوتے ہی صدقہ خیرات اور قرآن خوانی کا انتظام ہونا بہت ضروری ہے۔ اللہ تعالیٰ ہمیں پیار و محبت کی نظر، حسرت و یاس کی نظر، بغض و عناد کی نظر اور رشک و حسد کی نظر سے محفوظ رکھے۔“

اب ان کے قدم گھر کے اندرونی حصے کی طرف اُٹھ رہے تھے۔ چوڑی اور مضبوط دیواروں اور اونچی چھتوں والے وسیع کمرے جن کے روشن دان فال سیلنگ سے پوشیدہ ہو چکے تھے، چھتوں پر لٹکنے والے جدید فانوس روشنی بکھیر رہے تھے۔ کاتھ کی کھڑکیوں کی جگہ شیشے کی لمبی چوڑی، سٹیل کی کھڑکیوں نے لے لی تھی۔ فرش پر کالی اور سفید ٹائلوں پر وال ٹو وال میٹنگ اور اوپر ایرانی اور افغانی چھوٹے بڑے رنگ برنگے قالین قوس قزح کا ساں پیش کر رہے تھے۔ کونوں کے آتش دانوں کی جگہ بجلی کے بیڑ نصب تھے۔ ایم۔ ای۔ ایس کا خوب صورت فرنیچر اُس کے رُتبے کی کھلم کھلا غازی کر رہا تھا۔

وہ بچوں کے ہمراہ واپسی کے لئے برآمدے میں نکل آئے۔ نوکروں کی اک فوج انہیں خوش آمدید کہنے اور ان سے ملاقات کا شرف حاصل کرنے کے لئے محو انتظار تھی۔ پورچ میں جیب کے رُکنے پر سب اُس طرف متوجہ ہو گئے۔ جلال خان کا اے۔ ڈی۔ سی یونیفارم میں ملبوس اُس کے قریب آیا اور سیلوٹ کے بعد دیر سے پہنچنے کی معذرت کی۔ جلال خان نے سنجیدگی سے انگریزی میں ہی جواب دیا۔

”آئندہ ایسی غلطی نہیں ہونی چاہئے۔“

خوش بخت زیر لب مسکرائی۔ بچے لالہ کہہ کر اس سے لپٹ گئے۔ یہ کیپٹن شیر خان تھا، جو لیفٹیننٹ جنرل جلال خان کا اے۔ ڈی۔ سی مقرر کیا گیا تھا۔

انگریز حکومت کے وقتوں میں فوج میں یہ قانون لاگو کیا گیا تھا۔ اس کے پس پردہ بہت بڑی منطق اور دانش مندی پنہاں تھی کہ اگر کسی جرنیل کا بیٹا فوج میں کسی ایسے

عہدے پر فائز ہے جو ایک اے۔ ڈی۔ سی کا ہونا چاہئے تو کیوں نہ اسی کے بیٹے کو یہ شرف بخشا جائے۔ باپ کے زیر سایہ اس کی تربیت کے خاطر خواہ اور خوش آئند نتائج کا امکان فوج کے لئے بہترین ثابت ہو سکتا ہے۔ بالکل ایسے ہی، جیسے مختلف قبائل میں باپ اپنی نشست کو سنبھالنے کی تمام تر ذمہ داریوں کو خوش اسلوبی سے نبھانے کے تمام اصول اور طریقے اپنے بیٹے کی تربیت میں شامل کرتا ہے تاکہ اس کے بعد اس کے قبیلے کو کسی قسم کی مشکلات کا سامنا نہ کرنا پڑے۔ اسی کے پیش نظر انگریز فوج میں یہ قانون تشکیل دیا گیا، جو آج بھی اسی طرح قائم و دائم ہے۔

جلال خان نے نہایت تپاک سے سب کے ساتھ مصافحہ کیا۔ شیر خان نے ایک ایک کا نام اور اُس کا کام اپنی فہرست میں لکھا ہوا تھا۔ وہ ہر ایک کے بارے میں تفصیل سے بتائے جا رہا تھا۔ لکھنؤ سے ہجرت کر کے آنے والے خانائے پر خوش بخت بہت خوش ہوئی۔ ایک ساچی عورت، جس کا تعلق پرانی دلی سے تھا، خوش بخت کے چہرے پر پھیلی مسکراہٹ کو سمجھتے ہوئے گویا ہوئی۔

”ہر طرح کا مغلیٰ کھانا ہم نے اپنے والد صاحب سے سیکھا ہے۔ ہمارے دادا، مغل شہزادوں کے دربار میں خانائے کا کام کیا کرتے تھے۔“
خوش بخت نے مسکراہٹ سے اُس کی حوصلہ افزائی کی۔

گھر کی جھاڑ پونچھ کرنے والی ایک فربہ خاتون خود کو کالی چادر میں سر سے پاؤں تک لپیٹے اپنے پردے کی اہمیت اور گہرائی کی نشاندہی کر رہی تھی۔ جلال خان نے تجسس سے اُس کے کھلے چہرے کی طرف دیکھا۔ یہ سوچتے ہوئے کہ یہ خاتون نہ جانے کس مجبوری میں مبتلا اتنے سخت پردے میں مقید نوکری کر رہی ہے، جلال خان کی رحم سے بھرپور نظریں اُس کے چہرے پر جم گئیں۔ وہ نظروں کی حدت کو محسوس کرتے ہوئے عالم تذبذب میں نظریں جھکائے، زمین کو جوتی کی نوک سے کھرچنے لگی۔ شیر خان اُس کا تعارف کر رہا تھا۔

”سلطانہ پچھلے دس سال سے اسی بیگلے پر اپنے فرائض ادا کر رہی ہے، جس کی دیانت داری اور وفاداری کی مثالیں دی جاتی ہیں۔“

”رضیہ سلطانہ۔“ جلال خان نے عجیب اور حیرت انگیز نظروں سے اسے دیکھا اور

ماضی کے ورق پلٹنے لگا۔ دلاور اپنی معصوم رضیہ سلطانہ کو پہچاننے سے انکار کر کے ضمیر کی لعنت و ملامت کو برداشت نہ کرتے ہوئے اسی رات سینے میں یہ جان لیوا اور گھناؤنا راز چھپائے منوں مٹی تلے جا چھپا تھا۔ نہ جانے کتنی آزمائشوں، حقارتوں اور نفرتوں کی مسافت طے کر کے وہ یہاں تک پہنچی تھی۔ وہ اُسے دیکھ کر دہل گیا تھا۔ خوش بخت نے اُس کے چہرے کے بدلتے رنگوں کو محسوس تو کر لیا تھا، مگر خاموش تھی۔ اُسے سوال کرنے کی عادت نہ تھی۔ حالات خود بخود ہی جواب بن کر اُس کے سامنے آ جایا کرتے تھے۔

جب وہ شادی ہو کر اس چھاؤنی کے ایک چھوٹے سے گھر میں آئی تھی تو چہل قدمی کرتے ہوئے وہ اس بنگلے کو تنکھکیوں سے دیکھتی گزر جایا کرتی تھی۔ وہ اس بنگلے کو نظر بھر کر دیکھنے کی روادار نہ تھی، جس کے ہر کونے پر ہر وقت اسلحے میں لیس باوردی گارڈز گشت کرتے رہتے تھے۔ اُسے ایسا محسوس ہوتا تھا، جیسے اس طرف دیکھنا بھی ناقابلِ معافی ہو گا۔ جہاں کے کینوں کا تعلق شاید کسی اور سیارے سے تھا۔ مگر آج بغیر کسی حیل و حجت کے اس نے خود اعتمادی سے اس بنگلے کا کونا کونا چھان مارا تھا۔ گھروں کے احاطے جوں جوں وسیع و طویل ہوتے ہیں، دل اتنے ہی مہین اور خائف ہوتے چلے جاتے ہیں۔ بے ثبات اور غیر محفوظ ہونے کا خفقان اور جان و مال کے لُٹ جانے کا اندیشہ اُن کی زندگی میں ایسا ناگہانی انقلاب لاتا ہے کہ بے پناہ سروسامانی کے ہمراہ ایک ایسی حسین اور آرام دہ جیل کی قید تنہائی میں کٹنے والے شب و روز بھی سبیل اور پُر وقار معلوم ہونے لگتے ہیں اور اس مصنوعی اور عارضی شان و شوکت اور جاہ و جلال کی نگہداشت کی خاطر دوسروں کا چین و سکون اور نیندیں حرام کر دی جاتی ہیں۔ کبر و پندار کے اس بے وقوفانہ احساس سے عاری وجد اور عالم مسرت میں انہوں نے اس گھر کا معائنہ کیا تھا۔ ماضی کی اُن گنت دلفریب یادیں اُن کے آس پاس مجوگردش تھیں۔

کیمپٹن شیر خان اور اس کی بیگم لیفٹیننٹ ڈاکٹر عائشہ خان کو اس بنگلے کے عقب میں فلیٹ مل گیا تھا، جسے وہ سیٹ کرنے کی کوشش میں مصروف تھے۔ فلائٹ لیفٹیننٹ دلیر خان اپنی بیگم لیفٹیننٹ ڈاکٹر حفظہ کے ساتھ سرگودھا میں پر رہائش پذیر تھا۔ جلال خان کو پہلا جرنل بننے کا شرف حاصل تھا۔ اس خوشی میں فیروز خان نے اپنی حویلی کے بکھرے ہوئے تمام کین، اپنے عزیز و اقارب اور دوست احباب کو گاؤں میں ضیافت پر مدعو کیا تھا۔ خوش

بخت چند دنوں سے حویلی میں ہی موجود تھی۔ ایک عورت کے چلے جانے سے حویلی ویرانی اور بے توجہی کی تصویر بنی ہوئی تھی۔ جہاں قرینے اور سلیقے کی نصیحتیں ہوا کرتی تھیں، وہاں صفیہ اور اماں گل کی غیر موجودگی میں ہر چیز ادھر ادھر بکھر کر مایوسی و اداسی کا اظہار کر رہی تھی۔ وہ نوکر اور نوکرانیوں کے ساتھ حویلی کے ہر گوشے کو سنوار رہی تھی۔ اب تو ہر کمرے میں بجلی کے فانوس اور پچھلے لٹک رہے تھے۔ بجلی سے چلنے والی ہر طرح کی مشینیں باورچی خانے میں موجود تھیں۔ باورچی خانہ باہر کے مخصوص احاطے سے اٹھ کر زنان خانے کے ملحقہ کمرے میں آچکا تھا۔

دیہاتی فضا میں بھی فطری و قدرتی قسم کے نفعے اور سرود کے حسن کا انداز بدل چکا تھا۔ سورج کے نمودار ہونے سے پہلے اس کی کچی گلیوں میں بیلوں کے گلے میں بندھی ہوئی گھنٹیاں کسی مندر کا ساں پیش کیا کرتی تھیں۔ مگر آج ٹریکٹر کے چلنے کی آواز اور اس پر نور جہاں کے لاپچھے ہوئے فلمی گانے ماحول کے سکون کو غارت کر رہے تھے۔ بیلوں کے پیچھے ہاتھ میں چھک اٹھائے انہیں ہانکتے ہوئے کھیتوں کی جانب موسیٰ فصل کی کاشتکاری کے لئے لے جانے والے کسان کسلندی کی حالت میں ٹرائی میں نیم وا بیٹھے تھے۔ جوش و خروش نام کو نہ تھا۔ علی الصبح لسی بلونے کی صدا گھر گھر سے اٹھ کر فضا میں تحلیل ہوا کرتی تھی۔ بھینسوں کے تھانوں پر دودھ کی دھاریں اپنی موسیقی سے ہنسنار ہو کر قدرتی سر کا حصہ بنا کرتی تھیں۔ چکی پر آٹا پیسنے والی دو شیراؤں کی کالج کی چوڑیوں کی کھنک اُن کے سہاگن ہونے کی گواہی دیا کرتی تھیں۔ تھوڑے ہی فاصلے پر نہر کے پانی کے چلنے کی صدائیں ٹیوب ویل کی بھونڈی آواز میں دب چکی تھیں۔ جھانجھروں اور پالکوں کی جل ترنگ روز کا معمول ہوا کرتا تھا۔ مگر آج سب کچھ بدل چکا تھا۔ آٹا پیسنے والی چکی کی لو کو نمایاں تھی۔ مشینی زندگی کا بول بالا تھا۔ جو کام مہینوں میں ہوا کرتا تھا، جدید آلات نے اُسے گھنٹوں میں مقید کر دیا تھا۔ فصلوں کی بڑھتی ہوئی پیداوار کے سبب گاؤں میں خوشحالی نظر آنے لگی تھی۔ حویلی کے آس پاس کے تمام کچے گھر وندوں، بانس کے چھپروں اور بوسیدہ اور جس زدہ کوٹھڑیوں کی جگہ کچے گھروں نے لے لی تھی۔ گلیاں لال اینٹ کی اور پانی کے ٹکاس کے جدید انتظام میں فیروز خان کی کاوش کا ہاتھ تھا۔ زندگی آسان اور سہل ہونے کے ساتھ ترقی کی طرف گامزن تھی۔

وہ حویلی کی صفائی سہرائی کرتے بیٹے دنوں کی مشکلات کے بارے میں سوچے جا رہی تھی۔ روح پُر ملال بھی تھی، شادماں بھی تھی۔ اس طے جلع حسین احتراز میں وہ کبھی سنگٹانے لگتی، کبھی آپہں بھرتی ماں اور اماں کل کو متلاشی نظروں سے اپنے آس پاس دیکھنے لگتی۔ فیروز خان نے اب تو اپنی زندگی اسی گاؤں کے نام کر دی تھی۔ ماڈل ٹاؤن وہ بہت کم جاتا تھا۔

ثریا تعلیم کے میدان میں پیچھے رہ گئی تھی۔ اُس کی شادی رحیم خان سے ہو چکی تھی۔ زہرہ اور جہاں آرانے پنجاب یونیورسٹی سے ماسٹرز کر لیا تھا۔ اُن کی شادیاں بھی کریم اور علیم سے ہو چکی تھیں۔ دونوں بیٹے فوج میں کمیشن لے چکے تھے۔ باقی خاندان ابھی تک طویل سفر پر گامزن تھا۔ فیروز خان کا ہر قدم اور ساتھ اُن سب کے لئے کامیابیوں کا سند یہ تھا۔ اللہ تعالیٰ نے انسانی فطرت میں خدمت خلق کا جذبہ وافر مقدار میں سمو کر اپنی بیٹگی اور پائیداری کا سامان تو کر دیا۔ مگر دنیا کو فانی قرار دے دیا۔

خدا تعالیٰ کی خوشنودی، اپنے پرانے کی آفرین و پذیرائی کی طمع یا دلی اطمینان و سکون کا لالچ۔ کون سی جس ہمیں ڈوبتے کو بچانے پر مجبور کرتی ہے۔ ہم اپنی فطرت کے مطابق راہ متعین کرتے ہوئے زیست بتا دیتے ہیں۔ سچائی اور اصل حقیقت کو پس پردہ رکھتے ہوئے بعض اوقات دوسروں کے سروں پر احسانات کا منوں بھاری ٹوکرا رکھ کر شادماں ہو جاتے ہیں۔

اسی گاؤں میں دلاور کے بیٹوں نے بھی نام پالیا تھا۔ انہوں نے دو منزلہ چوبارہ بنا کر اپنی خوشحالی کو منوانے کی کوشش کی تھی۔ ان کی چھوٹی دو بہنیں تعلیم کی غرض سے شہر ہوسٹل میں رہ رہی تھیں۔ بچے اپنی پڑھائی میں مگن خوش و خرم زندگی گزار رہے تھے۔ وقت کا مرہم سب کے زخموں کے کرب کو طمانیت بخش چکا تھا۔ مگر مامتا کی تڑپ اور اذیت میں کمی کے بجائے زیادتی اور اضافہ ہونا فطری عمل تھا۔ رضیہ سلطانہ کی یاد میں ماں نے رورو کر اپنی آنکھوں کی پینائی قربان کر دی تھی۔ مگر کسی کو اس کی پروا نہ تھی۔ جدائی اور دُوری، خونی رشتوں کی حدت و تپش کو نگل جاتی ہے۔ جن کے لئے راتیں جاگتی ہیں، دن دُہائی دیتے ہیں، اُن کا احساسِ افق کے اس پار بادلوں کی اوٹ میں بسیرا کر لیتا ہے جہاں تک رسائی ہی ناممکن ہو جاتی ہے۔

زندگی بے حد خوشیوں سے ہمکنار خراماں خراماں گزر رہی تھی۔ جلال خان، رضیہ سلطانہ کی طرف سے بے خبر ہرگز نہ تھا۔ وہ جس باعزت خاندان سے تعلق رکھتی تھی، اس کی جائے پناہ اور منزل مقصود وہ تھی۔ خوش بخت بھی اُس کی بے بسی اور ناکامی کا سن کر مضطرب ہو گئی تھی۔ آخر ایک دن خوش بخت نے بڑے پیار اور ہمدردی سے اُسے گھر پہنچانے کا ذکر چھیڑا۔ وہ خوش ہونے کے بجائے خفگی سے بولی۔

”میڈم! میری ذاتی زندگی کو کریدنے اور اس کا فیصلہ کرنے کا حق میں نے آپ کو قطعاً نہیں دیا۔ اگر صاحب کو میری پراگندہ زندگی کے بارے میں علم ہے تو پردہ داری میں ہی میری مصلحت سمجھیں۔ ورنہ مجھے یہ نوکری چھوڑ کر اپنے بوڑھے والدین کے ساتھ در در کی ٹھوکریں کھانی پڑیں گی۔ میں یہاں بہت باعزت زندگی گزار رہی ہوں۔ میرے بوڑھے ماں باپ میرے بغیر زیادہ دیر زندہ نہیں رہیں گے۔ میڈم! ہم پر رحم کھائیں۔“

”مجھے معاف کر دو رضیہ! میں نے تو تمہارے بھلے کا سوچ کر مشورہ دیا تھا۔“ وہ کھسیانی سی ہو کر مسکرائی۔

”میرا نام سلطانہ ہے میڈم! آپ خود سوچیں، میں اپنے ضعیف والدین کو کیسے چھوڑ سکتی ہوں، جنہوں نے مجھے اُس وقت سہارا دیا، جب میرے اپنے خون نے پہچاننے سے انکار کر دیا تھا۔“ وہ روہانسی ہو گئی۔ ”میڈم! میں نے والد کے منہ سے انکارے نکلتے دیکھے ہیں۔ میں مارے حیرت کے بھاگتی جا رہی تھی۔ اُس دن کی گرمی، بھوک اور پیاس کی شدت مجھے آج بھی روزِ روشن کی طرح یاد ہے۔ میں ایک سرسبز لان میں چھپنے بڑھی ہی تھی کہ گر گئی۔ جب میری آنکھ کھلی تو میں بان کی کھنیا پر لیٹی ہوئی تھی۔ میرے آس پاس دو انسان نما فرشتے مجھے پٹکے کی ہوا، منہ میں پانی کے قطرے ڈال کر مجھے ہوش میں لانے کی کوشش کر رہے تھے۔ میں نے آنکھیں کھولیں تو پُرسرت آوازیں ابھریں۔

”اے بھلیے لوکے! تیری دھی نے اکھاں کھول لیتیاں نیں۔ بُن روٹا بند کر۔ ویکھ کنی سوہنی، پللی پلائی دھی مل گئی اے سانوں۔“

مالی بابا کی اپنی اولاد نہ تھی۔ انہوں نے مجھے ہتھیلی کا پھپھولا بنا لیا۔ میرے ماضی سے انہوں نے کوئی سروکار نہ رکھا تھا۔ وہ مانتا ہی کیا، جو حالات اور واقعات کو مدِ نظر رکھ کر اولاد کے رشتے کو تسلیم کرتی ہو۔ بابا نے ہمیشہ فوجی افسروں کے لان رنگ برنگے

پھولوں سے سجائے تھے۔ اُن کی ضعیفی اور کمزوری کو دیکھ کر ایک فوجی افسر نے مجھے آیا کیری کی نوکری دلوا دی۔ میری زندگی میں اتنا سکون اور بے لوث پیار ہے کہ میرا اپنا خون مجھے مہارانی بنانے کو بھی تیار ہو تو میں اس تخت کو بھی لات مار دوں گی۔“ وہ بے حد پُر سکون تھی۔

”دلاور چاچا تو اُسی رات اللہ کو پیارے ہو گئے تھے۔“ خوش بخت نے دکھ بھرے

لہجے میں کہا۔

”اُنہیں میری محبت، میری مجبوری و بے بسی اور اپنے پچھتاوے نے موت کی نیند سلا دیا۔“ وہ رو پڑی۔ ”ابا کو مجھ سے پیار تو تھا نا۔ جھوٹی آن بان کی بھینٹ چڑھ گئے، بے چارے میرے ابا۔ قربان جاؤں آپ پر۔“

”کیا تمہیں علم ہے کہ تمہاری ماں نے رورو کر آنکھیں پھوڑ لی ہیں۔“ وہ آہستگی سے بولی۔ ”ہر آہٹ پر تمہیں پکارتی ہے۔“

”ایسے نہ کہیں میڈم! میں کچھ بھی سننا نہیں چاہتی۔ میں اُن کے لئے مرجھی ہوں۔ یہی بہتر ہے۔“ وہ ٹپ اٹھی۔ ”خدارا، اس راز کو یہاں ہی دفن کر دیں۔ سب کی نظر میں میری بہت عزت و احترام ہے۔ اس کو قائم رہنے دیں میڈم! عورت عزت و حرمت کے بغیر فاحشہ ہوتی ہے۔ اور میں فاحشہ اور طوائف بن کر زندگی گزارنا پسند نہیں کرتی۔ اس معاشرے میں پروان چڑھی ہوئی ہر عورت کے پاس اپنی پاک دامن اور تقدس کے بغیر اور کوئی خزانہ نہیں ہوتا۔ میرا دامن تو اس سے بھی خالی ہے میڈم!..... لوگوں تک بات پہنچی تو کوئی بھی مجھے اپنے گھر کی دہلیز تک نہ آنے دے گا۔ نفرت اور حقارت بھری نظروں کا سامنا کرنے کی مجھ میں ہمت نہیں رہی۔“ وہ زار و قطار رونے لگی۔

”تم بے فکر رہو۔ یہ راز میرے سینے میں قبر تک جائے گا۔“ اُس نے اُسے ہاتھ سے پکڑ کر اٹھایا اور اپنے رو برو بٹھا کر بولی۔ ”ہماری نظر میں تم بہت مہمان ہو۔ تم تو میری ثریا ہو۔ تم ہمیشہ کے لئے میرے ساتھ رہو گی، میرے گھر کا قابلِ احترام فرد بن کر۔“

”یہ ناممکن ہے میڈم! میرے بوڑھے ماں باپ کو اس وقت میری اشد ضرورت ہے۔“ وہ فکر مندی سے بولی۔

”بزرگ، گھر کا تالا ہوتے ہیں۔ ہمارا ذاتی گھر مکمل ہونے والا ہے۔ یہ اُس گھر

میں رہیں گے۔ کوارٹر میں نہیں، انیکسی میں۔ کیونکہ تم میری ثریا ہو۔ رضا اور فرح کی خالہ ہو۔“ وہ اپنائیت سے بولی۔

”ہم بہت چھوٹے لوگ ہیں میڈم! محل میں ٹاٹ کا پیوند بہت بھدا اور بدنما معلوم ہوتا ہے۔ دنیا کیا کہے گی؟ لوگوں کی سوچ کی سمت بدل جائے گی۔ آپ کو ناقابل فہم قرار دے کر مجھ پر کچھڑا چھالا جائے گا میڈم! ظلم اور نا انصافی کا نام دینا ہے۔“ وہ زندہ ہوئی آواز میں بولے جارہی تھی۔

”مجھے اس کی رتی بھر پروا نہیں۔“ وہ بے نیازی سے بولی۔

”میڈم! میرا آپ سے وعدہ ہے کہ ہم زندگی بھر آپ کے کوارٹر میں رہ کر آپ کی خدمت کریں گے۔ میری طرف سے کبھی عہد شکنی نہ ہوگی۔“ وہ سعادت مندی سے بولی۔

”تم نے کبھی شادی کے بارے میں سوچا ہوگا۔ کیونکہ عورت کے تحفظ کے لئے مرد ساتھی کا ہونا باعثِ فخر ہے اور ضرورت بھی۔“ اُس نے موضوع بدلا۔

”میڈم! مجھے مرد ذات سے نفرت ہے۔ میں ان کی حریصانہ فطرت کا آج تک خمیازہ بھگت رہی ہوں۔ میرا کیا قصور تھا؟ میں نے کسی کا کیا باگاڑا تھا؟ کیا پاکستان کی تعمیر میں میرا کردار باغیانہ تھا؟..... دگدھا میں دونوں گئے، مایا ملی نہ رام۔ پاکستان کے نشے میں سب کچھ کھو کر بے دست و پا آپ کے سامنے بیٹھی ہوں۔ اپنے رہے نہ ہی پاکستان نے تحفظ دیا۔ سب کچھ گنوا دیا۔ سکھوں نے میرے خاندان کو پناہ دی تھی، مگر اپنوں نے لوٹ لیا۔ اور اپنے ہی خون نے ان لٹیروں اور غنڈوں کے سپرد کر دیا، ہمیشہ کے لئے۔ ہر رشتے سے میرا اعتبار اٹھ گیا ہے۔“ وہ آنسو صاف کرتے ہوئے بولی۔ ”میں اپنی زندگی میں بہت مطمئن اور پرسکون ہوں۔ مجھ پر رحم کیجئے۔“

اُس نے خوش بخت کے گھنٹوں پر سر ٹیک دیا۔ وہ اُس کے سر پر شفقت بھرا ہاتھ پھیرتے ہوئے بولی۔

”مگر یاد رکھنا، تم میری ثریا ہو۔ مجھے چھوڑ نہ جانا۔ تمہیں میری قسم۔“



1965ء پاکستان کے لئے کٹھن آزمائشوں کا سال بن کر ابھرا تھا۔ چار سو جنگ کے بادلوں کے دھندلکے نے فضا کو سوگوار بنا دیا تھا۔ کیونکہ ابھی تو پاکستان کے وجود میں آئے زیادہ مدت نہ ہوئی تھی۔ لوگوں پر مہاجرت کے آثار ابھی بھی نمایاں تھے، پھر بھی قوم میں آزادی کی خاطر قربانی کا جذبہ سرایت کر گیا تھا۔ گرد و پیش کا ماحول پاکستان زندہ باد کے نعروں سے لبریز ہر ذی روح میں ابھرنے والے احساسات و جذبات کو جلا بخش رہا تھا۔ اندھیری راتوں اور روشن دنوں میں گھر کے پچھلے احاطوں میں مورچے نور جہاں کی سریلی اور مدہم آواز کے ترانوں میں کس پھرتی سے کھودے جا رہے تھے۔

سرحدوں کے آس پاس بسنے والے تمام دیہات خالی کر والے گئے تھے۔ انہی میں سے فیروز خان کا خوشحال اور لمحہ بہ لمحہ ترقی کی راہوں پر گامزن رہنے والا گاؤں بھی شامل تھا۔ فیروز خان نے گھر کا تمام اثاثہ ماڈل ٹاؤن والے بنگلے میں پہنچا دیا تھا۔ حسرت و یاس سے بھری نگاہوں سے اس نے اپنے آم، امرود اور مالٹے کے باغات کو خدا حافظ کہا تھا۔ گاؤں کو خیر باد کہتے ہوئے اُس کی آنکھیں اشکبار ہو گئیں کہ آج پھر وہ مہاجر ہو گیا تھا۔ اُڑ گیا تھا۔ تباہ و برباد ہو گیا تھا..... اس مقدس سرزمین کی پاکیزگی و سلامتی کی خاطر۔ اپنی آزادی کی حفاظت کی خاطر۔



”خان صاحب! جس کا تصور مجھے ہر اسماں و پریشان کئے دیتا تھا، وہ حقیقت بن کر سامنے آئی گیا۔ اب کیا ہوگا؟“ وہ ٹیلی فون پر لرزش زدہ آواز میں بول رہی تھی۔

”اللہ کو یہی منظور ہے خوش بخت! بس دُعا گو رہو۔ دلیری و بہادری ہمارا ایمان اور

فتح یابی ہمارا مقدر ہے، آخری دم تک۔“ دوسری طرف سے با اُمید آواز اُبھری تو وہ رو دی۔

”آپ تین دن سے گھر نہیں آئے۔ میرا دم گھٹ رہا ہے میری جان!“ وہ بے کلی سے بولی۔

”خوشی! تم ایک سپاہی کی بیوی ہو۔ میری رفاقت میں تمہیں بھی حوصلہ مندی اور ہر طرح کے حالات کی قبولیت کا سبق سیکھ لینا چاہئے تھا۔ محسوس ہوتا ہے، میری تربیت میں کہیں نہ کہیں کمی رہ گئی ہے۔“ آواز سنجیدہ تھی۔

”آپ تو خفا ہو گئے ہیں۔“ وہ چونک اُٹھی۔ ”چند لمحوں کے لئے آجائیں۔“ وہ چھوٹے بچے کے مانند ضد کرنے لگی۔

”جان من! تھوڑی دیر میں میننگ شروع ہونے والی ہے۔ تمہیں علم ہے نا، گرد و پیش کی تمام سرحدوں کا ذمہ دار میں ہوں۔ میری پل بھر کی کوتاہی سینکڑوں سپاہیوں کی شہادت کا سبب بن سکتی ہے۔ تم حوصلہ رکھو۔ تمہاری دعاؤں اور رفاقتوں کے سائے میں میرے تمام فیصلے اور منصوبے فتح یابی کا رخ اپنائیں گے۔ یہ مت بھولنا میری جان!“

رابطہ منقطع ہو گیا۔ خوش بخت، ریسپور کو بے بسی سے دیکھتے ہوئے سوچنے لگی۔ آنکھوں میں سادون بھادوں کی جھڑی لگ گئی۔ میں ایسی کم ہمت تو کبھی نہ تھی۔ یہ مجھے کون سی جس بزدل بنائے ہوئے ہے؟ جلال خان کا پیار۔

اُس نے بیڈ سائیڈ ٹیبل سے اُس کی حالیہ نئے ریک کے ساتھ اُتروائی ہوئی تصویر کو سینے سے لگا لیا۔

میری زندگی کا ہر لمحہ آپ کو لگ جائے خان صاحب!..... وہ بہت جذباتی ہو گئی تھی۔ اُٹھ کر بچوں کے کمرے میں جانے کے لئے دروازہ کھولا ہی تھا کہ اچنبھے سے اُچھل پڑی۔ سلطانہ، دروازے کے ساتھ بیٹھی دعا مانگ رہی تھی۔

”سلطانہ! تم یہاں کیا کر رہی ہو؟“ لہجے میں حیرت تھی۔

”ثریا کی آپاگل پر وقت آزمائش ہے۔ ثریا کو کیونکر نیند آئے گی؟“ بیٹھے بیٹھے اُس نے خوش بخت کے پاؤں پر ہاتھ رکھ کر سر جھکا لیا۔

”تم رو رہی ہو؟“ خوش بخت نے اُسے پکڑ کر کھڑا کیا۔ اُس کی آنکھیں سرخ ہو رہی

تھیں۔ شب بیداری کا اثر تھا یا بیتے دنوں کی تلخیوں کی یاد تھی۔ دونوں گلے لگ کر ایک دوسرے کو تسلی و تسفی دینے لگیں۔

چھاؤنی کی بجلی آف تھی۔ دونوں موم بتی کی روشنی میں بچوں کو پچھلے سے ہوا دیتے باتیں کرنے لگیں۔ عقیبی برآمدے میں بلیوں کے غزانے کی آواز میں خوفزدگی اور لڑاکے پن کا تاثر انہیں اور مایوس کر گیا۔

”کتنی ماؤں کے پیار و محبت سے پالے ہوئے جوان گمرو بچے، لاڈلے اور آنکھوں کے تارے اس پاک سرزمین کی سلامتی پر ہنستے ہوئے قربان ہو جائیں گے۔ نہ جانے کتنی بیوائیں اپنے سہاگ کے ایثار پر اس دنیا کی کڑوی کیسی نظروں کو زندگی بھر کے لئے برداشت کریں گی۔ کتنے ہی یتیم اپنی منزل مقصود تک پہنچنے سے پہلے ہی ناروا حالات کا شکار ہو جائیں گے۔ سلطانہ! یہ سوچیں مجھے کسی پل چین نہیں لینے دیتیں۔“ خوش بخت اُس سے دل کی باتیں کر لیا کرتی تھی۔ وہ اُس کی ہم عمر بھی تھی اور پڑھی لکھی ہونے کے ساتھ سمجھ دار بھی تھی۔ اس کی باتوں کو سمجھنے کی صلاحیت بھی رکھتی تھی۔

”میڈم! اڑوس پڑوس کے ملک صلح و صفائی سے رہنے کو بزدلی کا نام کیوں دیتے ہیں؟ اس کی وجہ سمجھ نہیں آتی۔ بھارت ہماری پہچان کو ماننے سے کیوں انکار کرتا ہے؟ ان زمینی ٹکڑوں کی خاطر قیمتی جانوں کی قربانیاں کیا جائز ہیں؟ ایسی ملکیت کو کیا کرنا جو دلوں کو، گھروں کو اور زندگیوں کو تباہ و برباد کر دے۔ دشمن کو اس میں اپنا مفاد کہاں نظر آتا ہے؟ وہاں بھی تو ہر گھر میں قیامت ٹوٹ پڑے گی۔“ سلطانہ نے بات گہری کی تھی۔

”تم ٹھیک کہتی ہو سلطانہ! یہ سب دشمن کی ہٹ دھرمی کی نشانی ہے۔ ہمیں آزاد فضا میں سانس لینے کی عادت نے تن من دھن قربان کرنے کو لازم سمجھ لیا ہے۔ آزادی کے پھل کا ذائقہ ناقابل فراموش ہوا کرتا ہے۔ اس کی بحالی کی تمنا ہماری رگوں میں خون کے ساتھ گردش کر رہی ہے۔ ایک آزاد ملک کا وجود میں آنا اور پھر وہاں ایک سیاسی جمہوری نظام کا قائم ہونا اور اپنے دین اسلام کے اصولوں کی کھلم کھلا تبلیغ کرنے میں ہماری قوم کا مفاد ہے۔ کیا نشہ اور سرور ہے اس مفاد میں؟ کیا تم جانتی ہو اس ذائقے اور نشے کو؟“ خوش بخت کے لہجے میں سکون آچکا تھا۔

”جی۔“ سلطانہ نے اثبات میں سر ہلایا۔

”آزادی اور جمہوریت کا چولی دامن کا ساتھ ہے۔ جہاں ایک دوسرے پر اعتماد کے گہری نیند سویا جاتا ہے۔ عمرانیات کی بنیاد پر غیر ضروری احساس برتری کے حیات ہونے میں ہماری شکست ہوگی۔ خدا کا شکر ہے کہ ہماری قوم ابھی تک ان علتوں سے پاک صاف ہے۔ ایک دوسرے کا درد ہے۔ بھائی چارہ اور اپنائیت ہے۔ واحد بھی عمل ہماری آزادی کو بتدریج کامرانی کی راہوں پر گامزن رکھے گا۔ انسان فطری طور پر جھگڑالو بھی ہے اور حریص و کمینہ بھی۔ اُسے آزادی کو زندہ جاوید رکھنے کے لئے اپنے اخلاقیات اور عملی کردار کو مضبوط اور مثبت بنانا ہوگا۔ اور چھوٹے بڑے کو بے دھڑک اپنے خیالات کی آگہی کی اجازت دینا ہوگی۔“ وہ من میں اٹھنے والے خوف اور وہم کو مثبت گفتگو سے دبانے کی کوشش میں تھی۔

سلطانہ اُس کے غم کے پیمانے کی گہرائی اور طوالت کو بخوبی سمجھ رہی تھی۔ اُس کے چہرے پر نتاؤ بتدریج بڑھتا جا رہا تھا۔ موم بتی کی مدھم روشنی میں اُس کا چہرہ زردی کی طرف مائل ہوتا جا رہا تھا۔ مکرلفظوں میں بلا کی ہمت اور آس تھی۔ سلطانہ چپکے سے اٹھی اور اخروٹ کی نقش و نگار والی طشتی میں شکر چڑھے بادام ڈال کر لے آئی۔ ہاتھ میں ٹھنڈے دودھ کا گلاس بھی تھا۔

”میڈم! بادام کھائیں، دودھ پیئیں اور پھر سونے کی کوشش کریں۔“ وہ بے حد اپنائیت سے بولی۔ ”میں بچوں کے پاس ہی نیچے لیٹ جاتی ہوں۔“

”خان صاحب! میر جنسی میٹنگ میں بیٹھے ہیں۔ مجھے نیند کیسے آسکتی ہے؟ تم جا کر سو جاؤ۔“ لمحہ بھر توقف رہا، پھر گویا ہوئی۔ ”اس وقت ہمیں منطقی اور فلاسفی باتوں کے بجائے نوافل حاجات پر زور دینا چاہئے۔“

”پڑمردگی اور افسردگی میں دل عبادت کی طرف مائل ہی کب ہوتا ہے؟“ وہ آہستگی سے بولی۔

”لوگ تو عالم اضطراب میں باری تعالیٰ کے سامنے سجدہ ریز ہو جاتے ہیں۔“ سلطانہ کی بات پر وہ برجستہ بولی۔

”میڈم! ہر ذی روح اپنی اپنی فطرت کی زنجیروں میں مقید ہے۔“ وہ مودب لہجے میں بولی۔

”سلطانہ! تمہاری منطق، تمہارے دلائل ہر بار مجھے اک نیا سبق سکھا دیتے ہیں۔“

وہ پیار سے بولی۔

”میڈم! آپ مجھے خوش کرنے کے لئے مروتا کہہ رہی ہیں۔ کہاں میں اور کہاں آپ۔“ وہ گلوگیر لہجے میں بولی۔

”ثریا! میری بات پر یقین کرنا سیکھو۔“ وہ بے حد لگاؤ سے بولی تو وہ مسکرا دی۔
 ”میم! صاحب کو فون کر لیں۔ آپ کے دل کو تسلی ہو جائے گی۔“ لہجے میں رقت انگیزی تھی۔

چھاؤنی کے گھپ اندھیرے میں کتوں کے بھونکنے اور رونے کی آوازیں اُن کے کانوں میں زہر گھول رہی تھیں۔ گرد و پیش کے ماحول میں پھیلی ہوئی ان بھونڈی آوازوں نے ہول اور وحشت کے احساس کو بڑھا دیا تھا۔ خوش بخت کانوں پر ہاتھ رکھتے ہوئے بولی۔
 ”وہ مجھے بزدل اور ڈرپوک سمجھ کر برا مان جائیں گے۔ اُن کی سوچ کے مطابق میرے ہاتھ میں بھی بندوق ہونی چاہئے اور ان کے شانہ بشانہ دشمن کا مقابلہ کرنے میں پیش پیش ہونا میرے فرائض میں شامل ہے۔“ وہ سنجیدگی سے بول رہی تھی۔

”آپ دل چھوٹا نہ کریں۔ صاحب بہت سچے اور کھرے انسان ہیں۔ جو دل میں آیا، منہ پر کہہ دیا۔ تلون حراج مرد کسی وقت بھی فریب نہیں دے سکتا۔ اللہ کا شکر ادا کیا کریں۔ وہ آپ کے بہت قدردان ہیں۔ کئی بیگمات مجھ سے طرح طرح کے سوالات کر چکی ہیں۔ ادھر میں بھی سلطانہ ہوں نا، آپ کی ثریا۔ ایسی بولتی بند کرتی ہوں کہ وہ مدتوں ترلوں پر اتر آتی ہیں کہ کہیں آپ کو پتہ نہ دوں۔“ وہ سمجھانے کے انداز میں بولی۔

”ہاں سلطانہ! خان صاحب جیسا شوہر میں نے اپنی زندگی میں دیکھا ہے، نہ دیکھوں گی۔ ہر مرد ہر رشتے کے ساتھ نہایت انصاف سے چلتا ہے۔ میں خود ان کی بہت قدردان ہوں۔“ اُس کے لہجے میں پیار تھا۔ فون کی گھنٹی نے دونوں کی توجہ اپنی طرف مبذول کر لی۔

”خدا خیر کرے۔“ دونوں کی زبان سے بیک وقت نکلا۔

”میم صاحبہ! جنرل صاحب بالکل ٹھیک ہیں۔ مصروفیت کی وجہ سے آپ سے بات نہیں کر سکتے۔ انہوں نے فرمایا ہے، آپ سو جائیں۔ ممکن ہے، میں صبح ہی بچوں سے ملنے

آسکوں۔“ اے ڈی۔ سی کیپٹن شیر خان بول رہا تھا۔ جب وہ فوجی وردی میں ملبوس ہوتا تھا تو دیدی ماں کو میم صاحبہ کہہ کر پکارا کرتا تھا۔

”شیرو! اُن تک میرا سلام پہنچا دیتا۔ تم ٹھیک ہوتا؟ عائشہ کہاں ہے؟“ وہ بھڑائی آواز میں بولی۔

”وہ رات کی ڈیوٹی پر ہے۔ ٹھیک ہے۔ ہمت میں ہے۔ آپ کی دعاؤں کی ضرورت ہے۔“ وہ سنجیدہ تھا۔

”دلیر خان بھی ٹھیک ہے نا؟“ وہ فکر مندی سے بولی۔

”جی۔ دلیر وکاسکوارڈرن کل یہاں سے منتقل ہو رہا ہے۔ حفظہ بھی سرگودھا ہی رہیں گی۔ میں چلتا ہوں۔“ خدا حافظ کہہ کر وہ ڈیوٹی پر چلا گیا۔

”سلطانہ! تم میرے ساتھ کب تک جاؤ گی؟ تمہارے بابا پریشان ہو رہے ہوں گے۔“ وہ اس کی طرف متوجہ ہو گئی۔

”میں انہیں بتائے بغیر کبھی کہیں نہیں ٹھہرتی۔ وہ سو گئے ہوں گے۔ بے چارے دونوں بہت کمزور اور لاغر نظر آنے لگے ہیں۔ انہیں میری فکر ہی لے ڈوبے گی۔ ماں باپ سمجھتے ہیں کہ تمام مسائل کا حل بیٹی کی شادی میں پوشیدہ ہے۔ حالانکہ ایسا ہرگز نہیں۔ اپنی اولاد کے مسائل ہی تب شروع ہوتے ہیں، جب آپ انجان خاندان کو اپنے گھر میں داخل ہونے کی اجازت دے دیتے ہیں۔ پر انہیں کون سمجھائے؟“ وہ جزیز ہوتے بولی۔

”ویسے سلطانہ! ابھی بھی کچھ نہیں بگڑا۔ سوچنے میں کیا حرج ہے؟“ وہ مسکرائی۔

”میڈم! مجھے تحفظ چاہئے تھا نا۔ سو وہ مل گیا۔ پہلے بابا سے اور اب آپ سے۔ عمر کی سہ پہر بیت گئی تو پھر مجھے تنہائی اور اکیلا پن خائف نہیں کرے گا۔ بس اپنی شکل اور وجود کے بگڑنے کا انتظار ہے۔ پھر میں ہر طرح سے محفوظ ہو جاؤں گی۔“ وہ بے حد سنجیدہ ہو گئی تھی۔

خوش بخت اُس کے مرجھائے اور بے توجہی کے شکار چہرے کی طرف دیکھ کر سوچنے لگی۔ عورت اپنی بڑھتی عمر اور جاتی جوانی کے ڈکھ میں ڈپریشن کا شکار ہو جاتی ہے۔ اور آخر کار وقت کو ساکت و جامد رکھنے کے تمام حربے مہنگی کریوں اور جزی بوٹیوں کی صورت میں اُس کی زندگی میں شامل ہو کر اُسے وقتی و عارضی سکون تو مہیا کر دیتے ہیں۔ مگر وہ

وقت کو پابند اور قید نہیں کر سکتیں۔ یہ جنس ہی فرق ہے۔ جسے اپنے شباب کے گزر جانے کا شدت سے انتظار ہے۔

”میڈم! آپ صوفے پر لیٹ تو جائیں۔ ذرا کمر سیدھی کر لیں۔ لائیں میں آپ کے پاؤں دبا دیتی ہوں۔“ وہ خدمت گزاری کے لئے کھڑی ہو گئی۔ اُس نے اُس کی پیشانی پر بوسہ دیا۔

”ماں ہر وقت ایک ہی دعا دیتی ہے آپ کو۔ تمہاری میڈم سدا سہاگن رہے۔ دودھوں نہائے، پوتوں پھلے۔ میڈم! آپ بے فکری سے سو جائیں۔ بے شمار دعائیں آپ کے ساتھ ہیں۔“ لہجے میں بے حد ممنونیت تھی۔

”چلو، اپنے کمرے میں چلتے ہیں۔ بچے گہری نیند سو رہے ہیں۔ یہ بھی کیسی مخلوق ہے۔ بے فکر اور حد درجے کی بے نیاز۔“ وہ جانے کے لئے کھڑی ہو گئی۔

”میڈم! بچے اپنے جذبات کا اظہار کرنے سے قاصر ہوتے ہیں۔ ان کے معصوم دل بھی ماں باپ کے لئے بے پناہ ہمدردی اور پیار میں دھڑکتے ہیں۔ ایک دفعہ کی بات ہے، کسی عیر نے اباجی کا ہاتھ دیکھ کر یہ انکشاف کیا کہ وہ زمانہ شباب میں ہی اس دنیا سے گزر جائیں گے۔ میں آج بھی اپنے اس دکھ درد کا اندازہ لگا سکتی ہوں۔ کئی راتوں کی نیند مجھ پر حرام ہو گئی تھی، مگر اباجی سے اظہار نہ کر سکی۔ حالانکہ اُس وقت میں دسویں کلاس کی طالبہ تھی۔“ اُس کے لہجے میں دنیا جہاں کا دکھ بھرا آیا تھا۔

”ہاں، تم ٹھیک کہتی ہو۔ یہ معصوم فرشتے اپنے کرب اور فکر کو اپنے وجود تک ہی محدود رکھتے ہیں۔ بدحجابی اور چڑچڑے پن کا شکار ہو جائیں گے مگر کیا مجال کہ فکر مندی کا اظہار کر جائیں۔ بچپن سے لے کر اب تک کے بے شمار واقعات میرے ذہن میں بھی گھوم گئے ہیں۔“ اُس نے سلطانہ کے ہر لفظ کی تائید کی۔

وہ دونوں موم بتی کی روشنی میں بیٹھی ادھر ادھر کی باتوں میں مصروف رہیں۔ سلطانہ تو اُس کا دل بہلانے بیٹھی ہوئی تھی، خوش بخت نے بھی اعتراض نہ کیا۔ وہ سلطانہ کی ذات کے بارے میں کسی قسم کی گفتگو سے ہمیشہ ہی پرہیز کیا کرتی تھی۔ بے جا ہمدردی اور احسان سے اُسے سخت نفرت تھی۔ اُس کی زندگی میں عزت کے تحفظ سے بڑھ کر کوئی چیز اہم نہ تھی۔ نہ اُسے اچھے کھانے کی خواہش تھی، نہ اچھے پہناوے کی، نہ ہی کسی مرتبے اور

بہترین گھر کی۔ بس کالی چادر میں چھپ کر زندگی گزارنے پر مطمئن تھی۔ کسی کو اپنی زندگی میں جھانکنے کی شہ تک نہ دیتی۔ اپنے کام سے مطلب رکھتی۔ ہر ایک کی عزت کرتی اور ہر ایک سے عزت کرواتی۔ اُس کی زندگی کے بھی چند اصول تھے، جن پر وہ ہمیشہ کاربند رہتی تھی۔

اُس نے سلطانہ کو آرام کرنے کے لئے کوارٹر کی طرف بھیج دیا اور خود صبح کی ملکچی روشنی میں باہر برآمدے میں نکل آئی۔ اپنے گرد و پیش کی فضا اور ماحول میں اچھا کی اُداسی کو محسوس کر کے اُس کے جسم میں کپکپی دوڑ گئی۔ اس دھندلے اور مایوس کن منظر کو دیکھ کر وہ آنکھیں بند کر کے سحر کی کرنوں اور اُجالوں کی خطر ہو گئی۔

وہ اسی عالم میں کھڑی تھی کہ جلال خان کی گاڑی پورچ میں آ کر رُکی۔ شیر خان بھی ساتھ تھا۔ اُس نے تیزی سے بڑھ کر دروازہ کھولا۔

”مجھے لگتا ہے آپ رات بھر نہیں سوئیں۔“ جلال خان نے اُس سے مصافحہ کرتے ہوئے غور سے اُس کے چہرے کا جائزہ لیتے ہوئے کہا۔ اُس کی پلکیں جھک کر اقرار کر رہی تھیں۔

”شیر خان! تم جا کر آرام کرو۔ مجھے جب بھی تمہاری ضرورت محسوس ہوئی، بلا لوں گا۔ گھر جاؤ اور بے فکری سے اپنی نیند پوری کرو۔ عائشہ بھی ڈیوٹی سے فارغ ہو گئی ہو گی۔“ اس نے سنجیدگی سے کہا تو شیر خان نے سیلوٹ کیا اور گاڑی میں بیٹھ گیا۔

دونوں کمرے میں آ گئے۔ خوش بخت ایک بہادر جرنیل کی بیوی ہونے کے ناتے بہت دلیری کا مظاہرہ کر رہی تھی۔ وہ شوہر سے بیداری شب کی اذیت کو چھپانے کی کوشش کر رہی تھی۔ چند گھنٹوں کے آرام کے بعد جلال خان نے جی۔ ایچ۔ کیو میٹنگ پر جانا تھا۔ اور اس کے بعد واپسی کی اُمید تھی۔ خوش بخت نے دل ہی دل میں ان گنت دعائیں اور کلام پاک کی برکت کے سہارے اور خدا کے فضل و کرم کے سائے میں اُسے خدا حافظ کہا۔ دل تھا کہ اُداسیوں کی آماجگاہ بن کر اسے کسی پل چین نہ لینے دے رہا تھا۔ اک دھڑکا سا تھا، جس نے خائف کیا ہوا تھا۔ اندیشوں سے بھرپور ذہن کو بہلانے اور سہلانے کی ہر کوشش اُسے بتدریج کھائیوں میں لے جا رہی تھی۔ مارے دکھ درد کے وہ دعائیہ انداز میں سجدے میں گر کر اپنے سہاگ کی بھیک مانگنے لگی۔

باورچی خانے سے مترنم آواز اور ترانے کے دل میں کھب جانے والے بول ابھرے۔
 بیٹ مین، ریڈیو پر بڑے انہماک سے نور جہاں کے ترانے سنا کرتا تھا۔ ترانے تھے کہ
 روح کو ہلا دینے والے۔ سوئے ہوئے جذبوں کو جگا دینے والے۔ مرے ہوئے
 احساسات کو حیات بخشنے والے۔

سرفروشی ہے ایماں تمہارا، جراتوں کے قرضدار ہو تم
 جو حفاظت کرے سرحدوں کی، وہ فلک بوس دیوار ہو تم
 اے شجاعت کے زندہ نشانو! میرے نئے تمہارے لئے ہیں

وہ پوری توجہ سے سنتی اپنے ناتواں دل کو حسین تسلیاں دیتی رہی۔ اہل رزم، توپوں
 اور گولیوں کی بوچھاڑ سے خوف زدہ ہونے لگیں تو رُوئے زمین پر آزادی، خود شاسی اور
 خود اعتمادی کا قلع قمع ہونے میں زیادہ وقت درکار نہیں ہوتا۔ مائیں، بہنیں اور بیویاں اس
 آزادی کا وہ مستحکم ستون ہیں، جن کے دل حزینِ خواب سے ہمسار ہو کر چہروں پر فتح مندی
 کی صوفشانی، بکھرے لبوں پر تسکین و طمانیت کا تبسم سجائے اپنے پیاروں کی جدائی اور
 شہادتوں پر راضی ہو کر زبان الوادی کلمات سے حزین ان کے حوصلوں کو چٹانیں بننے میں
 پیش پیش ہوتی ہیں۔ ان کا کردار سراپا احترام و آفرین ہے۔

وہ رضا اور فرح کو نصابی اور غیر نصابی کتابوں سے فوجیوں کی بہادری کے قصے سناتی
 اپنا دل بہلاتی رہی۔

صبح کی روشنی میں جلال خان کی گاڑی باہر رکنے پر وہ دروازہ کھولنے بھاگ گئی۔
 ”آپ ابھی تک جاگ رہی ہیں؟“ وہ پیار بھرے لہجے میں اُس کے ساتھ چلتے
 ہوئے بولا۔

”نہیں تو۔“ اُس نے دوسری طرف دیکھتے ہوئے کہا۔

”بیمار پڑ جاؤ گی خوشی! حوصلہ رکھو۔ میں ٹھیک ٹھاک تو ہوں۔ پھر کاہے کی فکر؟“ وہ
 کمرے میں پہنچ کر اُسے سمجھانے لگا۔ ”اس وقت رضا خان اور فرح کو تمہاری اشد
 ضرورت ہے۔ بچے اپنے غم و فکرات اپنے من میں ہی دبائے رکھتے ہیں۔ ماں ان کے
 حوصلے اور ہمت کا وسیلہ بنتی ہے۔“

”آپ ٹھیک کہہ رہے ہیں۔ مگر یہ جان، یہ دل، بے وجہ ہی بے کل کیوں رہنے لگا

ہے؟“ وہ اُس کے شانے پر چاند اور ستاروں کو بوسہ دیتے ہوئے بولی۔ ”خدا کرے، یہ آپ کے شانوں پر ہمیشہ چمکتے رہیں۔“

”ارے مجھے کچھ نہیں ہونے والا۔ جنگ میں ہمیشہ اوسط درجہ سپاہی، نائیک، حوالدار، کمپٹین، میجر اور کرنل کے گریڈز کو شہادت نصیب ہوا کرتی ہے۔ میں اتنا خوش نصیب کہاں کہ اس رینک میں شہادت کا رتبہ پالوں اور اس دھرتی کی حفاظت کرنے کا عہدہ، اپنی ماں، بہنوں، بیٹیوں کی حرمت و مکرم پچانے کا حلف نبھاسکوں۔ میں نے زندہ و جاوید رہنے والی اس مقدس کتاب پر ہاتھ رکھ کر اللہ تعالیٰ کو حاضر و ناظر جان کر جو وعدہ کیا تھا، اُس پر قائم رہنا میری متاعِ حیات ہے۔ خوشی! میں اپنے کئے گئے عہد پر اس وقت تک قائم ہوں، جب تک یہ وردی جو کہ شہیدوں کا فخر اور غازیوں کا کُسن ہے، میرے نصیب میں ہے۔“ وہ اُسے اپنے مضبوط بازوؤں کے حصار میں لئے بولے جا رہا تھا۔ وہ بھی جذباتی ہو گئی تھی۔

”مجھے آپ کے خیالات، پیشے اور رکھ رکھاؤ کی قدر ہے۔ میری دعا ہے کہ آپ ہر محاذ سے غازی بن کر لوٹیں۔“

”خوشی! آج کل مجھے خالد بن ولید کے حرار پر لکھی ہوئی عبارت بار بار یاد آتی ہے۔“ اُس نے وائلٹ سے تصویر نکالی جو اُس نے شمس پہنچ کر مسجد کے باہر اور حرار پر لگی ہوئی تختی کی کھینچی تھی۔ اُسے پکڑاتے ہوئے بولا۔ ”ذرا اُردو میں ترجمہ کرو۔“

”میں نے سینکڑوں جنگیں لڑیں۔ میرے جسم کا کوئی حصہ ایسا نہیں جس پر دشمن کا دیا گیا زخم نہ آیا ہو۔ اس کے باوجود میں بسترِ مرگ پر ہوں۔ اے بزدلو! عبرت سیکھو۔“ خوش بخت نے ترجمہ سنایا اور اُسے دیکھنے لگی۔

”شہادتیں قسمت والوں کے نصیبوں میں لکھی جاتی ہیں۔ نوشتہ تقدیر نے نہ جانے میرے لئے کیا حکم صادر کیا ہے۔“ جلال خان کے لہجے میں کچھ حسرت در آئی تھی۔

وہ وہیں اُس کے قدموں میں بیٹھ کر بے حد اپنائیت سے جوتوں کے تسمے کھولنے لگی۔ اُس کی شہادت کی تمنا اُسے ایک آنکھ نہ بھائی تھی۔ پریشانی سے رنگ فق تھا۔

”خوشی! کیا کر رہی ہو؟ اوپر اٹھو۔“ اُس نے اُس کے ہاتھ پکڑ کر کھڑا کر لیا۔

”مجھے مت روکیں خان صاحب!“ وہ اتنا کہہ پائی اور گھٹائیں اُس کی آنکھوں سے

برس پڑیں۔

”خوشی! کل میں جنگی سرحدوں پر معائنے کے لئے جا رہا ہوں۔ تم تھوڑی دلی کا مظاہرہ کر کے میرے پاؤں کی زنجیر بن جاؤ گی۔ اماں گل کی پوتی سے مجھے یہ اُمید ہرگز نہ تھی۔ ایک فوجی کی بیوی بننا تمہارے بس کا روگ نہ تھا۔ مجھے اپنی غلطی کا احساس ہونے لگا ہے۔“ کچھ توقف کے بعد بولا۔ ”تم اکیلی اس درد کا شکار نہیں ہو۔ ان گنت مائیں، بہنیں، بیٹیاں اور بیویاں تمہارے ساتھ شامل ہیں۔ اپنا دکھ بانٹ لو سب کے ساتھ۔“

اُس نے اپنے غصے کی ٹوکو کو دم کیا اور تسلی دیتے ہوئے بولا۔ ”دل بڑا کرو خوش بخت! ملک کی سلامتی کے لئے دعا کرو۔“

خوش بخت کے بہتے آنسوؤں کے لئے۔ وہ اک بہادر سپاہی کے سامنے کس قدر بزدلی اور کم مائیگی کا اظہار کر بیٹھی تھی۔ پچھتاوے اور ندامت سے اُس کی آنکھیں زمین بوس ہو گئیں۔

”مجھے معاف کر دیجئے خان صاحب! خواجواہ دل کو لگا بیٹھی ہوں۔“ اُس نے اپنا لہجہ درست کرتے ہوئے کہا۔ ”خدا آپ کا حامی و ناصر ہو۔ میں جانتی ہوں، رونا کفر ہے۔ اب ایسی غلطی دوبارہ سرزد نہیں ہوگی۔ میرا آپ سے وعدہ ہے۔“

”بزدل ماں کے بچے ہمیشہ.....“

”اتنی بڑی گالی سے مجھے مت نوازیں۔“ اُس نے اُس کی بات مکمل ہونے سے

پہلے ہی کاٹ دی۔ ”مجھے غلط مت سمجھیں خان صاحب!“

”آئی ایم سوری۔“ وہ جزبہ ہو کر بولا۔ ”مجھے تمہاری خوشی اپنی جان سے بھی زیادہ

عزیز ہے۔ لیکن اپنے ملک کی سلامتی تمہاری ذات سے وابستہ ہر شے پر حاوی ہے۔

ہماری قربانی میں ملک کی حیات ہے جانم! میری واپسی تک شیرخان تم لوگوں کے ساتھ

رہے گا۔“

”وہاں آپ کو A.D.C کی ضرورت پڑے گی۔ آپ کے پاس شیرخان کی موجودگی

میرے لئے باعثِ تسکین ہوگی۔ آپ اسے اپنے ساتھ ہی رکھیں۔ ہم یہاں محفوظ ہیں۔

آپ ہماری فکر نہ کریں، اپنا دھیان رکھیں۔“ وہ قدرے بہتر ہو چکی تھی۔

”میرے ساتھ پوری ٹیم جا رہی ہے۔ شیرخان تمہارے ساتھ ہو گا تو مجھے تسلی

رہے گی۔“

”جیسے آپ مطمئن ہیں۔“ وہ نیاز مندی اور سعادت سے گویا ہوئی۔

”شاباش! گڈ گرل۔ مردوں کے حوصلوں کو بلند رکھنے میں تم لوگوں کا کردار بہت اہم ہے۔ یہ کبھی نہ بھولنا۔ تم وہ پہیلی ہو، جس نے بوجھ لیا، زندگی کے تمام دھندلوں کو صبح کے اُجالوں میں سودیا۔“

عورت کی اس مدح سرائی پر وہ حالت انتہاز میں پہنچ گئی۔ وہ دلخراش چیخوں پر غالب آچکی تھی۔ سائرن کی آواز پر وہ چونک اٹھی۔

”خان صاحب! مجھے بھی ریکروٹ بھرتی کر لیں۔ شیر خان کی جگہ۔ آپ کے ساتھ ساتھ آپ کی خدمت گزاری کرنا کتنا بھلا لگے گا۔“ وہ ذہنی رد و کد سے نکل آئی تھی، مسکرا رہی تھی۔ ”آئی لو یو خان صاحب!..... آئی لو یو۔“

اسی عالم میں اُس نے جلال خان کو محبتوں اور لگاؤوں کے ہجوم میں الوداع کہا اور وہ بھی غازی بن کر لوٹنے کا وعدہ کر کے چلا گیا۔



”شیر خان! یہ تم کیا کہہ رہے ہو؟..... وہ ایسا نہیں کر سکتے..... انہوں نے مجھ سے واپسی کا وعدہ کیا تھا۔ غازی بن کر لوٹنے کا وعدہ۔ انہوں نے آج تک کسی سے عہد شکنی نہیں کی۔ شیر خان! کہو نا کہ تم نے مجھ سے مذاق کیا ہے۔ بولو نا شیر خان! خدا کے لئے کہہ دو، جو تم نے بولا ہے وہ جھوٹ ہے، غلط فہمی ہے۔ تمہیں میرے پیار کی قسم بچے! کچھ تو کہو۔ ورنہ تمہاری دیدی ماں مر جائے گی۔“ وہ شیر خان کو جھنجھوڑتے ہوئے اُس کی بانہوں میں گر گئی۔

ایسبولینس باہر حفظہ مانقہم کے طور پر موجود تھی۔ خوش بخت کو فوری طور پر C.M.H پہنچا دیا گیا۔ ہوش آنے کے بعد وہ سکتے کے عالم میں سب کو گھور رہی تھی۔ میکہ، سرال سب ہی موجود تھے۔ وہ کس سے کیا کہتی؟ اُس کا جیون ہی لٹ چکا تھا۔ وہ رضا اور فرح کو کیا سمجھاتی؟ کون سی جھوٹی تسلیوں سے بہلاتی؟ اُس کا اپنا دامن اُمیدوں سے خالی ہو چکا تھا۔

کلثوم اُس کے سر ہانے بیٹھی اُس کے اُلجھے ہوئے بالوں کو اپنی شفقت بھری انگلیوں

سے درست کر رہی تھی۔ اُس نے بے بسی ولا چارنگی کی نظر کلثوم پر گاڑ دی۔
 ”مجھے ایسے مت دیکھو خوش بخت! میں تو مدتوں سے بیوگی کے روپ میں ہوں۔ کاش
 میں زندہ سہاگ کی بیوہ رہتی۔ کاش خوش بخت.....!“ وہ سسک اٹھی۔ خوش بخت
 آنکھیں نیم داکے اُسے دیکھتی رہی۔
 ”خوش بخت! ہوش میں آؤ۔ اٹھنے کی کوشش کرو۔ یہ لوگ تمہارے دُلہا کو سجا کر لے
 جانے کی تیاری کر چکے ہیں۔ اُسے خدا حافظ نہیں کہو گی؟“ کلثوم نے اُس کے ماتھے پر
 بوسہ دیا۔

”میڈم! اس وقت آپ کی بے بسی، زندگی بھر کا پچھتاوا بن جائے گی۔ آپ ہمت کر
 کے اٹھیں۔“ اُس نے اُس کے سر پر سفید چادر ڈال دی۔ خوش بخت نے زس کے سامنے
 بازو کیا اور ڈرپ اتارنے کا اشارہ کیا۔

سلطانہ نے اُسے سہارا دینے کی کوشش کی مگر خوش بخت نے اشارہ انکار کر دیا۔ اس
 نے خود کو چادر میں لپیٹا اور اپنی فوجی برادری کے ہجوم کے ساتھ باہر نکل آئی۔
 خوش بخت نے جلال خان کی تدفین کی تمام تقریبات میں بھرپور ہمت و حوصلے سے
 شرکت کی۔ آخر میں اُس کے پھولوں سے لدے ہوئے، پاکستان کے جھنڈے میں لپٹے
 ہوئے تابوت پر حرین کئے ہوئے میڈلز اور ریک، اُس کی کیپ کے ہمراہ سیلوٹ کے
 ساتھ خوش بخت کو سوہنپ دیئے گئے۔ وہ اس اثاثے کو سینے سے لگائے دُور کہیں دُور ماضی
 کے حسین دنوں میں کھو گئی۔

شہادت کا رُتبہ بھی عجب کرب ہے کہ پھر بھی لواحقین کی گردنیں تقاخر سے تن جاتی
 ہیں اور بقیہ زیست اک انوکھی راحت و سرشاری میں بیت جاتی ہے۔ کئی شہداء کی بیواؤں
 کی زبانی سننے میں آیا ہے کہ ہمیں جب کسی مشکل کا سامنا ہوا ہو، کسی قسم کا فیصلہ کرنے میں
 دقت درپیش ہو، وہ مشورہ دینے اور فیصلہ کرنے میں ہمیشہ اُن کے روبرو ہوتے ہیں۔
 خواب کی صورت میں یا خیال کی حالت میں اُنہیں اپنے ہونے کا احساس دلاتے ہوئے
 انہیں تسلی و تسفی سے ہمکنار رکھتے ہیں اور فیصلہ کرنے کی جرأت کو بڑھا دیتے ہیں۔



وہ گاؤں، جس کو آباد کرنے میں جلال خان نے شب و روز ایک کر دیئے تھے،

جنگ بندی کے بعد خوش بخت بچوں کے ہمراہ اپنے گاؤں پہنچ گئی۔ مگر ماں نہایت دلبرداشتہ تھا۔ زمین بوس حویلی کی دیواریں اور چھتیں، بے دردی سے لئے ہوئے باغوں کے پھل دار درخت، فصلوں میں بے دردی سے لگائی گئی لنگ سے جلے ہوئے کھیت اور مکان۔ کچھ بھی سلامت نہ تھا۔ اینٹ، مٹی، پتھر اور ٹکڑوں اور راکھ کے ڈھیر فضا کو آلودہ کر رہے تھے۔

خوش بخت نے باپ کو یاس آمیز نظروں سے دیکھا۔

”آپ کی اور خان صاحب کی تمام محنت اکارت گئی۔ صد افسوس ہے بابا جان! کیا ہماری آزادی اور قربانیوں کا سفر جاوداں تاحیات رواں دواں رہے گا؟“ وہ بلبلاتا اٹھی۔

”بیٹا! دل بڑا کرو۔ تم تو ایک شہید کی خوش بخت بیوہ ہو۔ ہمارا دل حب الوطنی کے جذبے سے سرشار ہے اور ہر دم اپنی آزادی کی خاطر قربانی کے لئے تیار رہنے میں ہماری جیت ہے۔ آج ہم سمار کر دیئے گئے ہیں، تباہ و برباد ہو کر بے گھر ہو گئے ہیں۔ مگر یاد رکھنا! کل کا سورج ہمارے لئے آبادی اور خوشحالی کا سندیسہ لے کر طلوع ہو گا اور اس سفر جاوداں میں تمہارا سفر ازل سے ابد تک شامل حال رہے گا۔“ لہجے میں حقیقت عود کر آئی تھی۔

خوش بخت نے اپنا جھکا ہوا سر اٹھا کر رضا خان کی آنکھوں میں رازداری سے جھانکا۔ ہو بہو باپ جیسی دلیری اور بے ہاکی کی چمک دیکھ کر وہ کھل اٹھی۔ مقصدِ حیات، جھولی پھیلانے اُس سے اصول خزانے کی بھیک مانگ رہا تھا۔

(تمت بالآخر)